

ஓட்டமாவடி அறபாத்த்

ஈ.பாணிய் க்களகர்

मैंने अपनी

दुनिया में

~~अपनी~~
13/10/06.

வெளியீட்டெண் : 12

ஈமானின் கிளைகள்

(கட்டுரைகள்)

ஓட்டமாவடி அறபாத்

சுஹா பப்ளிகேஷன்

بِسْمِ اللَّهِ الرَّحْمَنِ الرَّحِيمِ

என்னுரை

பத்திரிகைகள், சஞ்சிகைகளுக்கு நான் அவ்வப்போது எழுதிய கட்டுரைகளை தொகுத்துள்ளேன். இக்கட்டுரைகளில் மொழி இறுக்கம் இல்லை. சாதாரண பொது மகனும் வாசித்து புரிந்து கொள்வர் என்பது என் கணிப்பீடு. தலைப்புக்கேற்ற ஆய்வுகள் சில கட்டுரைகளில் இல்லை என்பது நிஜம். அவற்றின் சிறப்புகளை மட்டும் நோக்காகக் கொண்டு எழுதப்பட்டதால் புள்ளி விபரங்கள், மேற்கோள்கள் எடுத்தாளப்படவில்லை. சில கட்டுரைகள் பத்திரிகைகள், சஞ்சிகைகள் ஒதுக்கும் பக்கங்களுக்கேற்ப எழுதப்பட்ட இரத்தினச் சுருக்க வடிவங்களாக இருப்பதை வாசகர் உணர்ந்து கொள்ள முடியும். தருணங்களை மையப்படுத்தி எழுதப்பட்ட கட்டுரைகள் நிகழ், எதிர்காலங்களுக்கும் இசைவாக இருக்கின்றது என்பதினால் மட்டுமே இவற்றை நூலுருவில் தருகின்றேன். வழக்கம் போல் என் வெளியீட்டு முயற்சிகளுக்கு உதவி செய்யும் வாசகர்கள் இதற்கும் ஆதரவு தர வேண்டும் எனக் கேட்டுக் கொள்கின்றேன்.

இந்நூல் வெளி வர உதவி செய்த சகலருக்கும் சமமான நன்றிகள்.

அன்புடன்

ஓட்டமாவடி அறபாத்.

20060701

Eiemaninkilaigal (Collection of essay) + Author : Oddamavadi Arafath + © Mrs: Zuha Arafath + Language : Tamil+ First Edition : September 2006 + Size : 1/8 +Pages : 128 + Published By: Zuha Publication (Reg No : KPW/BR/290), #159,M.P.C.S.Front Road, Mavadichenai, Valaichenai-30400, Srilanka. Phone :0602651267,0773683397. e-mail:zuhapub@yahoo.co.uk, arafathzua@gmail.com+ Typeset by : S.H.M.Nawfal, M.H.M.Ithrees, S.B.F.Ruksana + Cove Design & Layout : A.M. Barakathullah 0777 578 526 Printed by : Sajitha Graphics, Chennai 600001. Phone : 25224821 + + ISBN : 955-8409-20-0

Prize: 150.

பொருளடக்கம்

1. இ.திகாபும் அதன் சிறப்புகளும் / 9
2. மஸ்ஜித் நிருவாகிகளிடம் இருக்கவேண்டியபண்புகள் / 14
3. சத்தியம் செய்தல் / 18
4. கடன் வழங்கலும், அவற்றின் சட்டங்களும் / 23
5. சீரழியும் தலை நகர் / 28
6. ஒரு பாலுறவு: இஸ்லாமியக் கண்ணோட்டம் / 33
7. காழி நீதவான்களின் பண்புகள் / 42
8. சுனாமியாலும் படிப்பினை பெறாத சமூகம் / 49
9. தொழுகையில் சுத்ரா (தடுப்பு) / 54
10. திறந்த வெளி நீராடல் / 63
11. வெட்கம் ஈமானின் ஒரு பகுதி / 67
12. பொருளீட்டல்-ஓர் இஸ்லாமியக் கண்ணோட்டம் / 71
13. விமர்சனங்களும் வன்முறைகளும் / 77
14. மீடியாக்களும் இஸ்லாமிய நிகழ்ச்சிகளும் / 81
15. இஸ்லாமும் சமூக சேவையும் / 89
16. இஸ்லாத்தை தழுவி யோர் எதிர் நோக்கும் பிரச்சினைகள் / 97
17. ரமழானும் தேர்தலும் / 103
18. அனுமதி பெறலும் அவற்றின் ஒழுங்குகளும் / 107
19. மருத்துவம் பற்றி இஸ்லாம் / 111
20. தெளபா ஓர் விளக்கம் / 115
21. உள்ளங்களை புண்படுத்த மாட்டோம் / 119
22. முஸ்லிம் சிறுகதை ஓர் அறிமுகம் / 123

நன்றி

- ❖ தினகரன்
- ❖ உண்மை உதயம்
- ❖ சத்தியக் குரல்
- ❖ முஸ்லிம் குரல்
- ❖ சுயம்
- ❖ எங்கள் தேசம்
- ❖ வான்குடர்
- ❖ M.L. பௌஸான்
- ❖ S.H.M. நவ்பல்
- ❖ M.H.M. இதிரீஸ்
- ❖ S.B.F. ருக்ஷானா
- ❖ M.S.M. சிஹாம்
- ❖ A.M. பறக்கத்துல்லாஹ் AJ
- ❖ ஸாஜிதா புத்தக நிலையம் (சென்னை)

அவதானிக்க முடிகிறது. இதை மிகத் துல்லியமாக பின்வரும் ஹதீஸ் விளக்குகின்றது.

நபி (ஸல்) அவர்கள் ரமழானின் கடைசி பத்து நாட்கள் வந்ததும், தமது கீழ் ஆடையை வரிந்து கட்டிக் கொண்டு அந்நாட்களை (இபாதத்துக்களால்) உயிர்ப்பித்தார்கள். அவரது குடும்பத்தினரையும் இரவில் விழித்திருக்கச் செய்து இறை வணக்கத்தில் ஈடுபடச் செய்தார்கள்.

(புகாரி, முஸ்லிம், நஸாயீ, அஹ்மத்)

தான் மட்டும் இவ்வணக்கத்தில் ஈடுபடாமல் தன் குடும்பத்தினரையும் இரவு வணக்கத்தில் ஈடுபடச் செய்திருக்கின்றார்கள்.

நபி (ஸல்) அவர்கள் ரமழானின் கடைசி பத்து நாட்கள் இ.திகாப் இருப்பது வழக்கம். ஒரு வருடம் அவர்கள் பிரயாணத்தில் இருந்ததால் அவ்வருடத்தில் மட்டும் இ.திகாப் இருக்கவில்லை. ஆனால் தொடர்ந்து வருடத்தில் இருப்பது நாட்கள் இ.திகாப் இருந்தார்கள்.

அறிவிப்பு : உபை இப்னு க.பு (ரழி), அபுதாவுத், நஸாயீ இ.திகாப் இருப்பதன் நோக்கம் ஒவ்வொரு வருடமும் ரமழான் மாதத்தில் வரும் லைலத்துல் கத்ர் இரவை அடைந்து கொள்வதற்கேயாகும். “லைலத்துல் கத்ர்” இரவை அடைந்து கொள்ளவும். அதன் சிறப்பை முழுமையாக ஓர் அடியான் அடைந்து கொள்ளவுமே இ.திகாப் வணக்கத்தை மேற்கொள்ள வேண்டும்.

இதை வலியுறுத்துவதைப் போல் பின்வரும் நபி மொழி சான்று பகர்கின்றது. நான் மகிமை மிக்க (லைலத்துல் கத்ர் இரவைப் பெற (ரமழானின்) முதல் பத்து நாட்கள் இ.திகாப் இருந்தேன்.

பின் நடு பத்து நாட்கள் இ.திகாப் இருந்தேன். இவ்விரு பத்து நாட்களிலும் லைலத்துல் கத்ர் இரவு இருப்பதாக எனக்கு அறிவிக்கப்படவில்லை. அதற்குப் பின் கடைசி பத்து நாட்களில்

லைலத்துல் கத்ரைப்பெற இ.திகாப் இருக்க நாடுகிறாரோ அவர் இ.திகாப் இருக்கட்டும் எனக் கூறினார்கள். எனவே நபித் தோழர்கள் (அக்காலங்களில்) இ.திகாப் இருந்து வந்தனர்.

அறிவிப்பவர்: அபுஸயீத் அல்குத்ரி (ரழி), புகாரி, முஸ்லிம். ஆரம்ப காலங்களில் நபியவர்கள் லைலத்துல் கத்ர் இரவை அடைந்து கொள்வதற்கு முன் பத்து, நடுப்பத்துகளில் இ.திகாப் இருந்து, பின் இறுதிப் பத்தில் அது உறுதியானதும் தொடர்ந்து இ.திகாப் என்ற இறை வணக்கத்தை செய்திருப்பதை நாம் அறிந்து கொள்ள முடிகிறது.

ரகுல் (ஸல்) அவர்கள் முதல் வருடம் ரமழானில் முதல் பத்து நாட்கள் இ.திகாப் இருந்தார்கள். பின் கடைசிப் பத்து நாட்கள் இ.திகாப் இருந்தார்கள். பின் அக்கடைசி பத்து நாட்களில் ஓரிரவு லைலத்துல் கத்ரைக் கண்டேன். ஆனால் அவ்விரவு எது என்பது எனக்கு மறக்கடிக்கப்பட்டது என ரகுல் (ஸல்) அவர்கள் கூறினார்கள். மேலும் ரகுல் (ஸல்) மரணிக்கும் வரை ரமழானில் கடைசி பத்து நாட்கள் இ.திகாபில் இருந்து (லைலத்துல் கத்ர் இரவை) பெறக்கூடியவர்களாக இருந்தார்கள் என உம்மு ஸலமா (ரழி) அவர்கள் அறிவிக்கின்றார்கள். (தபராணி)

லைலத்துல் கத்ர் இரவை அடைந்து கொள்ளும் நோக்கில் தான் இ.திகாப் என்ற “இபாதத்” வலியுறுத்தப்படுகிறது. லைலத்துல் கத்ர் இரவைக் கொண்ட ரமழான் மாதத்தில் தான் அல்குர்ஆன் இறங்கியது. இந்த மாதத்தின் ஓர் இரவில்தான் ஆயிரம் மாதங்களைவிட சிறப்பான ஓர் இரவு லைலத்துல் கத்ர் உள்ளது. அல்குர்ஆன் (97:3)

சிறப்பு மிகு லைலத்துல் கத்ர் இரவை அடைந்து கொள்ளவே, ரமழானின் பிந்திய பத்து முழுவதும் பள்ளிவாயலில் தரித்து இ.திகாப் என்ற உயர் வணக்கத்தை நிறைவேற்றமாறு நபியவர்கள் ஆசையூட்டியுள்ளார்கள்.

இந்த சன்னத்தான அமல், நபியவர்களால் மட்டும் செய்யப் பட்டதல்ல, அவர்தம் மனைவி மற்றும் தோழர்கள் அனைவராலும் தொடர்ந்து செய்யப்பட்டு வந்ததாகும். ஆயினும் நீங்கள் (தியானம் புரிய) பள்ளிகளில் தங்கி (இ.திகாப்) இருக்கும் போது (உங்கள் மனைவியாகிய) அவர்களுடன் கூடாதீர்கள். இவை அல்லாஹ்வுடைய திட்டமான சட்ட வரம்புகள். ஆதலால் அவற்றை மீற நீங்கள் அனுகாதீர்கள்.

அல்குர்ஆன் 2:187

இ.திகாப் இருப்பவர்கள், கணவன் - மனைவி, தாம்பத்தியம், உடல் இன்பம், உலக விடயங்களில் இருந்து முற்றாக நீங்கி இருக்க வேண்டும். இ.திகாப் இருக்கும் இரவுகளில் இறை வணக்கங்களாகிய தொழுகை, குர்ஆன் ஓதல், நபி (ஸல்) அவர்கள் கற்றுத் தந்த திக்குகள் போன்றவற்றில் அதிகமாக ஈடுபட வேண்டும். அன்னை ஆயிஷா (ரழி) அவர்களுக்கு நபியவர்கள் கற்றுக் கொடுத்த ஒரு துஆவை இங்கு நினைவு படுத்துவது சிறந்தது. “அல்லாஹும்ம இன்னக அபுவ்வன் துஹிப்பு. அவ்புஅன்னீ” யாஅல்லாஹ் நீ அதிகம் மன்னிப்பை விரும்பக் கூடியவன், எனது பாவங்களையும் மன்னிப்பாயாக!

இ.திகாப் இருக்கும் இரவுகளில் இந்த துஆவை அதிகம் ஒதுவதுடன் இஸ்தி.பார் துஆ மற்றும் இதர சன்னத்தான வணக்கங்களில் ஈடுபட வேண்டும்.

நபி (ஸல்) அவர்கள் வபாத்தாகும் வரை ஒவ்வொரு வருடமும் ரமழானின் கடைசி பத்து நாட்களில் இ.திகாப் இருக்கக்கூடியவர்களாக இருந்தார்கள். மரணமான வருடம் இருபது நாட்கள் இ.திகாபில் இருந்தார்கள். ஒவ்வொரு வருடமும் ஒரு தடவை குர்ஆனை முழுவதும் ஒதி முடிப்பார்கள். மரணித்த வருடம் இரு தடவைகள் குர்ஆனை முழுவதையும் ஒதி முடித்தார்கள்.

அறிவிப்பவர் : அபுஹுரைரா (ரழி), அபூதாவூத், புஹாரி

இ.திகாப் பள்ளிவாயல்களிலேயே இருக்க வேண்டும். நபி (ஸல்) அவர்கள் பஜர் தொழுத பின் நேராக இ.திகாப் இருக்க ஆரம்பித்து, ஈதல் பித்ர் பெருநாளன்று காலை உணவு உண்டு பெருநாள் தொழுகை முடிந்தவுடன் தான் இ.திகாபை முடிப்பார்கள்.

அறிவிப்பவர்: புரைதா (ரழி) திர்மிதி.

இ.திகாப் என்ற மகத்தான இறை வணக்கம் லைலத்துல் கத்ர் இரவை அடையவே என்ற எண்ணத்தை மனத்திலிருந்தி நமது அமல்களை பிந்திய பத்தில் அதிகப்படுத்திக் கொள்வோமாக. இ.திகாப் சடங்கல்ல, அது ஒரு மகத்தான இபாதத் நமக்கு செய்ய சக்தி இல்லையென்றால், கூலிக்கு ஆள் அமர்த்தி செய்யும்படி நபி (ஸல்) அவர்கள் வற்புறுத்தவில்லை. (இஸ்லாமிய) மார்க்கத்தில் நிர்ப்பந்தமே இல்லை (2:256) (நபியே) அவர்களை நீ நிர்ப்பந்திக்கக்கூடியவரன்று (88:22) என்ற அல்குர்ஆன் வசனங்களை நினைவில் கொள்வோமாக!

தினகரன் 21-12-2000

மஸ்ஜித் நிர்வாகிகளிடம் இருக்க வேண்டிய பண்புகள்

பள்ளிவாசல்கள் அல்லாஹ்வை வணங்குவதற்காகக் கட்டப்பட்ட ஆலயங்களாகும். இவ்வாலயங்களில் அல்லாஹ்வை அன்றி வேறு எவரும், எதுவும் வணங்கப்படக் கூடாது. அல்லாஹ் வுடைய திருநாமத்தைத் தவிர வேறு எவர் நாமமும் அங்கே துதிக்கப்படக்கூடாது அல்லாஹ் கூறுகிறான்.

மஸ்ஜிதுகள் யாவும் அல்லாஹ்வுக்கே! அவற்றில் அல்லாஹ்வோடு வேறு எவரையும் அழைக்காதீர்கள்.

(அல்குர்ஆன்: 72:18)

அல்லாஹ்வுக்கு மட்டும் சொந்தமான மஸ்ஜிதுகளில் அவனை அங்கே முறையாக வணங்குவதற்குச் செல்கின்றவர்கள் யாராக இருந்தாலும் அவர்களைத் தடுத்து நிறுத்துவதற்கு எவருக்கும் அதிகாரமில்லை. இறை இல்லங்கள் உண்மையான முஸ்லிம்கள் அனைவருக்கு மாண வணக்கஸ்தலங்கள் ஆகும்.

அல்லாஹ்வுடைய மஸ்ஜிதுகளை பரிபாலிக்கக் கூடிய வர்களிடம் சீரிய பண்புகள் இருக்க வேண்டியது அவசியம். அப்பண்புகள் எவை என்பதை அல்லாஹ் பின்வரும் வசனத்தின் மூலம் விளக்குகிறான்.

எவர் அல்லாஹ்வையும், மறுமை நாளையும் நம்பி விசுவாசித்து (ஐவேளைத்) தொழுகையை சரிவர நிறைவேற்றி ஐக்காத்தும் கொடுத்து அல்லாஹ்வைத் தவிர வேறு எவரையும் எதையும் அஞ்சமாட்டாரோ அவர் (மட்டும்) தான் அல்லாஹ்வுடைய மஸ்ஜிதுகளை பரிபாலிக்க தகுதியானவர்.

அல்குர்ஆன் (9:19)

இந்த வசனத்தில் இறை இல்லங்களை பரிபாலிக்கக் கூடியவர்களிடம் ஐந்து பண்புகள் அவசியம் இருக்க வேண்டுமென அல்லாஹ் கூறுகிறான்.

அல்லாஹ்வை நான் நம்பி விட்டேன் மறுமை நாளையும் விசுவாசிக்கின்றேன் என்று நாவளவில் மட்டும் கூறி முஸ்லிம் சமூகத்தில் அங்கத்துவம் வகித்து விட்டால் அது போதாது. ஒவ்வொரு நாளும் ஐந்து முறை குறிப்பிட்ட நேரத்தில் அல்லாஹ்வை தொழுது விட்டேன் என்று எதுவும் செய்து விட முடியாது. அல்லாஹ் கொடுத்த செல்வத்தில் கணக்குப் பார்த்து வருடத்தில் ஒரு முறை ஐகாத் கொடுக்க வேண்டும். இவை எல்லாவற்றையும் செய்துவிட்டு அல்லாஹ்வை அணுக இடைத் தரக்களையும் தனது ஒவ்வொரு தேவைகளுக்கும் ஒவ்வொரு சமாதியையும் நாடிச் செல்வாரெனில் அவருடைய எல்லா செயல்களும் அழிந்து விடும்.

எனவேதான் அல்லாஹ் இவ்வசனத்தின் கடைசியில் அல்லாஹ்வைத்தவிர வேறு எவருக்கும் அஞ்சமாட்டான் என்று குறிப்பிட்டுள்ளான். ஆக மேற்குறிப்பிட்ட ஐந்து பண்புகளும் எவரிடம் நிறைந்து காணப்படுகின்றதோ அவர் மட்டுமே மஸ்ஜிதுகளை நிர்வகிக்க முடியும். இப்பண்புகளில் ஒன்று குறைந்தாலும் அவர் நிர்வகிக்க தகுதியற்றவராவார்.

அல்லாஹ்வின் மஸ்ஜிதுகளை நிர்வகிக்கும் தற்கால நிர்வாகிகளிடம் மேற்கூறிய இறை பண்புகள் காணப்படுகின்றதா என்பதை அவதானித்துப் பார்த்தால் இல்லை என்றே விடை வருகின்றது. மறுபக்கம் இந்தப் பண்புகள் அறவே இல்லை என்பதை விட அல்லாஹ் விலக்கிய வட்டி, மதுபானத் தொழிலை செய்யக் கூடியவர்களும் மஸ்ஜிதுகளை நிர்வகிக்க கூடியவர்களாக இருக்கின்றார்.

இன்று கிராமங்களிலும் நகரங்களிலும் பள்ளி வாயல்களை நிர்வகிக்கக் கூடியவர்கள் அரசியல், பொருளாதார, சமூக

அந்தஸ்தை முதன்மைப்படுத்தியே தெரிவு செய்யப்படுகின்றனர். மார்க்க அறிவும், குர்ஆன் சன்னாவில் விளக்கமில்லாத இத்தகையவர்களால் ஒரு சமூக அமைப்பை கட்டியெழுப்ப வேண்டிய இறை இல்லம் குழப்பங்களும் பிரச்சினைகளும் உள்ள இடமாக மாறியிருக்கின்றது.

தூய்மையான அல்குர்ஆன் சன்னாவை எடுத்து சொல்ல தடை விதிக்கின்றனர். சில மஸ்ஜித் நிர்வாகிகள் நிர்வாகம் செய்யும் மஸ்ஜிதுகளில் இமாம்களாக கடமையாற்றும் இமாம்கள் இவர்களின் அக்கிரமச் செயலுக்கெதிராக பேசி விடக் கூடாது. அவர்கள் சொல்வதைத்தான் குத்பாவில் சொல்ல வேண்டும். பள்ளிவாயல்களின் நிர்வாகப் பொறுப்பு தங்களுடைய கையில் இருப்பதன் காரணமாக சுவர்க்கம் செல்லலாம் என நினைக்கின்றனர்.

இதனால் வேறெந்த அமலையும் தானும் செய்யாது, பிறரையும் உண்மையாக அமல் செய்ய விடாது மஸ்ஜிதுகளில் அடாவடித்தனம் புரிந்து வருகின்றனர். இவர்கள் இப்படிக்கனவுலகில் மஸ்ஜித் நிர்வாகத்தை செய்து வருகின்றனர். இதே கனவைத் தான் மக்கத்து காபீர்களும் கண்டு சத்தியத்தை மறுத்து வந்தனர்.

ஹாஜிகளுக்குக் குண்புகட்டுவதையுட்கு அபத்துல்லாஹ்வை நிர்வாகம் செய்வதையும் அல்லாஹ்வின் இறுதி நாளின் மீதும் ஈமான் கொண்டு அல்லாஹ்வின் பாதையில் அறப்போர் புரிந்தோரின் (நற்செயலுக்கு) சமமாகி விட்டீர்களா? அல்லாஹ்விடத்தில் இவ்விருவரும் சமமாக மாட்டார்கள். அநியாயக்காரர்களை அல்லாஹ் நேர்வழியில் செலுத்த மாட்டான். (அல்குர்ஆன்: 9:1)

எனவே மஸ்ஜிதை நிர்வாகம் புரிவோரிடம் குர்ஆன் கூறும் பண்புகள் இல்லையெனில் அவர்கள் தானாக ஒதுங்க வேண்டும். அல்லது அப்பண்புகளை தன்னில் வளர்த்துக் கொள்ள வேண்டும். இன்றைய மஸ்ஜித் நிர்வாகிகளில் பெரும்பாலானோர் இறை இல்லங்களை அல்லாஹ்வுக்கு மாறு செய்யும் ஷிர்க்

(இணை) இல்லங்களாக மாற்றி கந்தூரி, கொடியேற்றம், அவ்வுலியா வியாபாரம் என பள்ளிவாயல்களை மூலதனமாகக் கொண்டு அதன் புனிதத்துவத்தையே மாசுபடுத்தி வருகின்றனர்.

சத்தியத்தை சொல்ல விரும்பும் மக்களை தடுத்து ஜமாஅத் என்றும், இயக்கமென்றும், கட்சி என்றும் மஸ்ஜிதுகளை கூறு போட்டு வருகின்றனர். இத்தகைய பள்ளி நிர்வாகிகளுக்கும், நிர்வாகி அல்லாதோருக்கும் அல்லாஹ்வின் கீழ்க் காணும் எச்சரிக்கை சிறந்த பாடம் புகட்டட்டும்.

அல்லாஹ் வுடைய மஸ்ஜிதுகளில் அவனுடைய (சங்கையான) பெயர் அவற்றில் கூறப்படுவதைத் தடுத்து அவைகளைப் பாழாக்க முயற்சிப்பவனை விட மகா அநியாயக் காரன் யார்? இத்தகையோர் அச்சமுடையவர்களாகவேயன்றி அவைகளில் நுழைய அவர்களுக்கு தகுதியில்லை. (அவைகளில் அல்லாஹ்வின் பெயர் கூறப்படுவதைத் தடுத்து அவற்றைப் பாழாக்க முற்படும்) அவர்களுக்கு இம்மையில் இழிவுண்டு. மறுமையிலோ அவர்களுக்கு மகத்தான வேதனையுமுண்டு.

அல்குர்ஆன் (1:114)

தினகரன் 08-12-2000

சத்தியம் செய்தல்

மனிதன் நம்பிக்கை சார்ந்து வாழும் ஓர் இனம். ஒன்றை நம்புவதற்கு அவனை ஓர் சக்தியின் மீது பாரம் சாட்டுவதை அவன் விரும்புகின்றான். எனவே சத்தியத்தின் மூலம் மன வலிமை, உண்மை, நம்பிக்கை போன்ற உள தைரியங்களை அவன் பெறுகின்றான்.

மனிதனுக்கு நம்பிக்கை ஊட்ட அல்லாஹ்வும் சில படைப்பினங்களை மேற்கோள் காட்டி சத்தியம் செய்து, மனிதர்களுக்கு அல்லாஹ்வின் ஸ்திரத்தன்மை மிகு, ஆட்சியை உறுதிப்படுத்துகின்றான்.

எனினும், அல்லாஹ் சத்தியமிடும் பொருட்களின் மீது மனிதன் சத்தியமிட முடியாது. படைத்தவல்ல நாயன் தான் படைத்தவற்றின் சிறப்பினை பறைசாற்றவும் அவற்றின் வல்லமையை நிலைநாட்டவும் அவன் சத்தியமிட்டு, சில விடயங்களை மனிதர்களுக்கு உபதேசிக்கின்றான். சூரியன், சந்திரன், அத்திமரம், தூர்ஸீனா மலை, மக்கா, இரவு, பகல், ஒளி, வானம், பூமி என பல பொருட்களில் அல்லாஹ் சத்தியமிடுகின்றான்.

இந்த வசனங்கள் எல்லாமே மறுமையின் நிகழ்வையும் “கபுரி”ன் வேதனையையும், மனித வாழ்வின் நிலையற்ற தன்மையையும், போதிக்கும் வசனங்களாகும். இந்தப் பொருட்களின் மீது மனிதன் சத்தியம் செய்ய முடியாது. இவை அல்லாஹ்வுக்கு மட்டும் குறிப்பானதும், சொந்தமானதாகும்.

ரகுல் (ஸல்) அவர்கள் சத்தியம் செய்ய நாடினால் அல்லாஹ்வின் மீதே சத்தியம் செய்வார்கள். அவ்வாறே தமது

உம்மத்தினரையும் சத்தியம் செய்யுமாறு ஏவினார்கள். நபி (ஸல்) அவர்கள் ஏதாவது ஒரு விடயத்தை அழுத்திக் கூற விரும்பினால் பின்வருமாறு அதை சத்தியமிட்டுக் கூறுவார்கள்.

உள்ளத்தை திருப்புவன் மீது சத்தியமாக, அல்லது அபுல்காசிமின் உயிர் எவன் வசம் இருக்கின்றதோ அவன் மீது சத்தியமாக என்று சத்தியமிட்டுக் கூறுவார்கள்.

அறிவிப்பவர்: இப்னு உமர் (ரழி), அபுதாவுத்

இமாம் ஷாபியி (ரஹ்) அவர்கள் சத்தியம் பற்றி கூறும்போது “அல்லாஹ்வின் பெயர் கொண்டு ஒருவன் சத்தியம் செய்தால் அது நிகழும். அல்லாஹ்வின் பெயர் கொண்டு சத்தியம் செய்யவில்லை எனில், அந்தச் சத்தியம் நிகழாது” இஸ்லாம் அங்கீகரிக்காத செயல்களை செய்து வாசகங்களை கூறி சத்தியம் செய்பவர் மீது குற்றப் பரிகாரம் கடமையாகிவிடுகிறது என தாபித் இப்னு எஹாக் அவர்கள் குறிப்பிடுகின்றார்கள்.

நபியின் மீது அவ்வுலியாக்கள் மீது, தாய், தந்தையர் மற்றும் தர்ஹாக்கள், க.பதுல்லாஹ், பள்ளிவாயல்கள், புனித ஸ்தலங்கள், குழந்தைகள், பெரியார்கள் மீது சத்தியமிடுவதை அல்லாஹ்வும், ரகுலும் தடை செய்துள்ளதுடன் அவற்றை வெறுக்கவும் செய்கின்றனர்.

ஒரு சமயம் உமர் (ரழி) அவர்களும், ரகுல் (ஸல்) அவர்கள் உட்பட பல ஸஹாபாத் தோழர்களும் ஒரு பயணம் மேற்கொண்டனர். அப்போது உமர் (ரழி) அவர்கள் தனது தந்தையின் மீது சத்தியமிட்டு ஒரு விடயத்தைக் கூறினார்கள். அப்போது நபியவர்கள் உமர் (ரழி) அவர்களை விழித்து, நீங்கள் உங்கள் மூதாதையர் மீது சத்தியம் செய்யாதீர்கள். சத்தியம் செய்ய நாடினால் அல்லாஹ்வின் மீது சத்தியம் செய்யுங்கள் அல்லது வாய் மூடி மௌனமாக இருங்கள் என்று கூறினார்கள்.

உமர் (ரழி) அவர்கள் கூறுகின்றார்கள். ரகுல் (ஸல்) அவர்களின் இக்கூற்றுக்குப் பின் அல்லாஹ்வின் மீது சத்தியமாக

நான் சத்தியம் செய்வதை விட்டு விட்டேன் என்றார்கள்.

(முஸ்லிம், புஹாரி)

யார் அல்லாஹ் அல்லாதவற்றின் மீது சத்தியம் செய்கிறாரோ அவர் இணை வைத்துவிட்டார் என நபி (ஸல்) அவர்கள் கூறினார்கள். அறிவிப்பவர்: இப்னு உமர் (ரழி), முஸ்லிம்.

“யார் அல்லாஹ் அல்லாதவற்றின் மீது சத்தியம் செய்கின்றானோ அவன் எம்மைச் சார்ந்தவன் அல்ல” என நபியவர்கள் கூறினார்கள். அறிவிப்பவர்: புரைதா (ரழி), அபூதாவூத்.

மேலும் நபியவர்கள் கூறினார்கள் “நீங்கள் உங்கள் பெற்றோர் மீது, சிலைகள் மீது, அல்லாஹ் அல்லாதவற்றின் மீதெல்லாம் சத்தியம் செய்யாதீர்கள். மேலும் நீங்கள் உண்மையாளர்களாக அன்றியும் சத்தியம் செய்யாதீர்கள்”.

அறிவிப்பவர்: அபூஹுரைரா (ரழி) அபூதாவூத், நஸாயீ.

நீங்கள் உங்களுடைய சத்தியங்களை உங்களுக்கிடையே மோசடியாக ஆக்கிக் கொள்ளாதீர்கள் (அவ்வாறு செய்தால் உங்களுடைய) பாதம் அது நிலைபெற்ற பின் சறுக்கிவிடும். (அல்குர்ஆன்: 16:94) மேலும் பொய் சத்தியம் செய்வதையும் மார்க்கம் மிகக் கடுமையாக எச்சரிக்கை செய்கின்றது. பொய், மோசடி, பித்தலாட்டம், அயோக்கியத்தனம் சகலத்தையும் செய்து விட்டு, தன்னை நிரபராதி, உண்மையாளன் என்று நிலைநாட்ட, நம்மில் அனேகம்பேர் பொய் சத்தியம் செய்து தம்மை தாமே ஏமாற்றிக் கொள்கின்றனர். “சத்தியம் செய்ய வேண்டிய நிலை ஏற்படும் போது, எவரேனும் பொய் சத்தியம் செய்தால் அவர் தம் இருப்பிடத்தை நரகத்தில் ஏற்படுத்திக் கொள்ளவும் என நபி (ஸல்) அவர்கள் கூறினார்கள்”

அறிவிப்பவர்: இம்ரான் பின் ஹுசைன் (ரழி), அபூதாவூத்

மேலும் ஓர் அறிவிப்பில் ஐந்து விடயங்களுக்கு குற்றப்பரிகாரம் கிடையாது. ஷிர்க் (அல்லாஹ்வுக்கு இணை

வைத்தல்), காரணமின்றி ஒரு முஸ்லிமை (ஓர் உயிரை) கொலை செய்தல், மூ'.மின்கள் மீது அபாண்டம் சொல்லுதல், உண்மை நிலை எதுவுமின்றி, பொய் சத்தியம் செய்தல் என நபி (ஸல்) அவர்கள் கூறினார்கள். அறிவிப்பவர்: அபூஹுரைரா (ரழி), அஹ்மத்.

புஹாரியில் ஓர் நபிமொழி அறிவிக்கப்பட்டுள்ளது. ஷிர்க், பெற்றோரை நிந்தனை செய்தல், காரணமின்றி ஓர் ஆத்மாவை கொலை செய்தல், பொய் சத்தியம் செய்தல் ஆகியவை அனைத்தும் பெரும் பாவங்களில் உள்ளதாகும் என ரசூல் (ஸல்) அவர்கள் கூறினார்கள்.

அறிவிப்பவர்: அப்துல்லாஹ் பின் உமர்.(ரழி)

பொய் சத்தியமும், மோசடியும், ஷிர்க் என்ற மன்னிக்க முடியாத கொடிய பாவத்திற்கு ஒப்பானதாகும். ஒரு முஸ்லிமுடைய பொருளை எவரேனும் பொய் சத்தியம் செய்து, அநியாயமாக அடைவாரென்றால், அவர் அல்லாஹ்வை சந்திக்கும் போது அவன் அவர் மீது பெரிதும் சினமுறுவான் என்று நபியவர்கள் கூறிவிட்டு, 3:77 வசனத்தை ஓதிக் காட்டினார்கள்.

அறிவிப்பவர்: இப்னு மஸ்ஊத். (ரழி) புஹாரி, முஸ்லிம்.

எந்த முஸ்லிமுடைய சொத்தையாவது ஒருவர் பொய் சத்தியம் செய்து அபகரித்துக் கொண்டால், அல்லாஹ் அவர் மீது சுவனபதியை தடை செய்து நரகத்தை விதித்து விடுவான் என்று நபியவர்கள் கூறியபோது ஸஹாபாக்கள் கேட்டார்கள். அது சிறிய பொருளாக இருந்தாலுமா? அதற்கு நபியவர்கள் அது பல்தேய்க்கும் (ளுஹா) குச்சியாக இருந்தாலும் சரியே! என்றார்கள்.

அறிவிப்பவர்: த'.ஸபா அல்ஹாரித் (ரழி), முஸ்லிம், நஸாயீ

எனவே அல்லாஹ் அல்லாதவற்றின் மீது சத்தியம் செய்தல், பொய் சத்தியம் செய்தல், மோசடி, கேலிக்காவும், விஷமத் தனத்திற்காகவும், விளையாட்டுக்காகவும் சத்தியங்கள் செய்வதை நாம் முற்றாக நிறுத்தியாக வேண்டும்.

எடுத்ததெற்கெல்லாம், வீண் சத்தியம் செய்பவர்கள் மேற் கூறிய நபிமொழிகளை சிந்தித்துணர வேண்டும். சத்தியம் என்பது அவசியத்திற்கும், நிர்ப்பந்தத்திற்கும் செய்ய வேண்டிய ஓர் இபாதத்தாகும். மிக அவதானமாக இதை பிரயோகிக்காத பட்சத்தில் அல்லாஹ்வின் தண்டனைக்குட்பட வேண்டும் என்பதை நினைவில் நிறுத்திக் கொள்வோமாக!

தினகரன் 23-12-2000

கடன் வழங்கலும், அதன் சட்டங்களும்

நாம் வாழ்கின்ற சமூக அமைப்பு,பிறரில் சார்ந்திருக்கும் நிர்ப்பந்தத்தால் பின்னப்பட்டுள்ளது. ஒருவருக்கொருவர் நல்ல விடயங்களில் ஒத்துழைப்பு நல்க வேண்டும் என்பதும் புனிதமிகு இஸ்லாத்தின் போதனைகளில் ஒன்றாகும்.

“நற்கருமங்களிலும், இறையச்சத்திலும், நீங்கள் ஒருவருக்கொருவர் உற்ற துணையாக இருங்கள். பாவமான காரியத்திலும், பகைமை பாராட்டுவதிலும் நீங்கள் ஒருவருக்கொருவர் துணையாக இருக்க வேண்டாம்” என்று அல்குர்ஆன் போதனை செய்கின்றது.

இந்த அடிப்படையில், நலிவுற்றோருக்கு உதவுதல், ஒரு “இபாதத்” எனக் கணிக்கப்படுகின்றது. அதை கடனாக, நன்கொடையாக, ஸதகாவாக, ஸகாதாக வழங்கி உதவ முடியும். கடன் வழங்கும்போது இஸ்லாம் சில நிபந்தனைகளை விதிக்கின்றது. கடன் வழங்குவதும், வாங்கிய கடனை திருப்பிச் செலுத்துவதும், ஓர் சிறப்பம்சத்தைத் தரும் விடயமாகும். கடன் என்பது ஏனைய நன்கொடைகளைப் போலன்று, குறித்த தவணைக்குள் மீள் செலுத்த வேண்டிய கட்டாயக் கடமை. கடனைப் பொறுத்தவரை வரையறுக்கப்பட்டுள்ளது. கடன் வழங்குவதை அல்குர்ஆன் ஆசையூட்டுகின்றது.

“நிச்சயமாக, தானம் செய்யும் ஆண்களிலோ, பெண்களிலோ எவர்கள் அல்லாஹ்வுக்காக பிறருக்கு பொருளைக் கடனாக, அழகான கடனாகக் கொடுக்கிறார்களோ, அவர்களுக்கு அது இரு மடங்காக்கப்படுகின்றது. பின்பும் அவர்களுக்கு மிக்க கண்ணியமான பிரதிபலனும் உண்டு”.

அல்குர்ஆன் (57:18)

கடன் வழங்கலை ஊக்கப்படுத்துகின்ற இஸ்லாம் அதற்குச் சில நிபந்தனைகளையும் விதிக்கின்றது.

- 1) கடன் வழங்கும்போது ஒரு குறிப்பிட்ட தவணைக்குள் நிபந்தனையிடப்பட வேண்டும்.
- 2) எழுத்து மூலம் ஒப்பந்தம் செய்து கொள்ள வேண்டும்.
- 3) கடனைப் பெறுகின்றவனே, தன் கைப்பட ஒப்பந்தத்தை எழுதிக்கொள்ள வேண்டும்.
- 4) சாட்சிகள் நியமித்துக்கொள்ள வேண்டும்.
- 5) அவனுக்கு எழுத்தறிவு இல்லையெனில், நீதமான ஓர் எழுத்தாளன் மூலமாக எழுதிக்கொள்ள வேண்டும். இதை பின்வரும் அல்குர்ஆன் வசனம் தெளிவுபடுத்துகின்றது.

“விசுவாசங் கொண்டோரே! ஒரு குறிப்பிட்ட தவணை வரை நீங்கள் ஒருவருக்கொருவர் கடன் கொடுக்கல் வாங்கல் செய்து கொண்டால் அதை எழுதிக் கொள்ளுங்கள். மேலும் உங்களிடையே (அதை) எழுதுபவர் நீதத்தைக் கொண்டு எழுதவும் (அவ்விருவரும் எழுத முடியாமல் எழுத்தாளரிடம் எழுதக் கோரினால்) எழுத்தாளர் அல்லாஹ் கற்றுக் கொடுத்தது போன்று எழுதுவதற்கு மறுக்க வேண்டாம். ஆகவே எழுதிக் கொடுக்கவும். இன்னும் எவர் மீது (கடன்) இருக்கிறதோ, அவரே வாசகத்தையும் கூறவும்.

அல்குர்ஆன் 2:282

இவ்வசனம் கடன் சம்பந்தமாக இறக்கப்பட்ட நீண்ட வசனமாகும்.

ஒருவனுடைய மரணத்தின் பின் அவனது உறவினர்கள் அவனது சொத்திலிருந்து கடனை மீளச் செலுத்துவதற்கு இவ்வொப்பந்தம் அவசியம் தேவைப்படுகின்றது. கொடுக்கல், வாங்கல்கள் அனைத்தும் சாட்சிகள் மூலம் எழுதப்பட வேண்டும் என்று இஸ்லாம் நிபந்தனை விதிக்கின்றது. கடன் வாங்கியவன் திருப்பிச் செலுத்த முடியாவிட்டாலும் அதற்கும் ஓர் சலுகை வழங்குமாறு அல்குர்ஆன் பணிக்கின்றது.

“கடன் வாங்கியவன், அதனைக் குறிப்பிட்ட நேரத்தில் திருப்பித் தர முடியாதவாறு அவர் கஷ்டமுடையவராயிருந்தால், கடனைத் தீர்க்கும் வசதி ஏற்படும் வரையில், எதிர்பார்த்திருக்க வேண்டும். மேலும் அதன் நன்மை பற்றி நீங்கள் அறிந்தவராயிருப்பின் (அதை கடன்பட்டவருக்கே) நீங்கள் தர்மம் செய்து விடுங்கள். அதுவே உங்களுக்கு மிகச் சிறந்ததாகும்.

அல்குர்ஆன் (2:280)

கடன் கொடுப்பதில் பல சிறப்புகளை கூறி, ஊக்கப்படுத்துகின்றது இஸ்லாம். அதை மீளச் செலுத்துவதையும், வலியுறுத்துகின்றது.

“அல்லாஹ் விளக்கிய பெரும் பாவங்களுக்கு அடுத்த படியாக அடியான் அல்லாஹ்வை சந்திக்கும் போது, அல்லாஹ் விடம் பெரும் பாவம் யாதெனில், அவன் கடனாளியாக இறந்து போதுமான சொத்துக்களை விட்டுச் செல்வதாகும்.”

அறிவிப்பவர்: அபூமூஸா (ரழி), அபூதாஹ்

எவர் மக்களுடைய பொருளைத் திருப்பிக் கொடுக்கும் நோக்கத்துடன் கடனாக (பொருள்) பெறுகிறாரோ, அவரை விட்டும் அல்லாஹ் அக்கடனைத் தீர்த்து வைக்கின்றான். மேலும், எவன் மோசம் செய்யும் நோக்கத்துடன் கடன் பெறுகின்றானோ அவனை அல்லாஹ் பாழாக்கி விடுவான் என நபி (ஸல்) அவர்கள் கூறினார்கள். அறிவிப்பவர்: அபூஹுரைரா (ரழி), புஹாரி.

எனவே கடன் பெறும்போது, அதை எப்பாடுபட்டேனும் திருப்பிக் கொடுக்கும் எண்ணத்துடன் வாங்க வேண்டும். அதை அல்லாஹ் நிறைவேற்றி வைக்க உதவி புரிவான். மோசடி செய்பவனை அல்லாஹ் பாழாக்கி விடுகிறான் என்பதை மேற்படி நபி மொழிகள் உணர்த்துகின்றன. கடன் வாங்கி, ஏமாற்றுபவர்களை அல்லாஹ் பகலில் இழிவாகவும், இரவில் நிம்மதி இழந்தவர்களாகவும் மாற்றி விடுகின்றான்.

கடனைத் தீர்க்க ஆற்றல் பெற்ற ஒருவன் தாமதிக்கும் செய்கை அவனுடைய குறைபாடுகளைக் கூறி அவனை அவமானப்படுத்துவதையும், துன்புறுத்துவதையும் ஆகுமாக்குகிறது.

(அபூதாவூத்)

இந்த நபி மொழிகள் கடன் பெற்றவர் திருப்பிச் செலுத்தாத விடத்து, அவர் இழிவுக்குள்ளாக்கப்படுவதை நியாயப்படுத்துவதை அவதானிக்கலாம். வேண்டுமென்றே - கடனைச் செலுத்த தாமதிக்கும் செயலைத்தான் நபியவர்கள் கண்டிக்கின்றார்கள்.

உங்களில் மேலானவர் கடனை அழகான முறையில் திருப்பிச் செலுத்துபவர்தான் என ரசூல் (ஸல்) அவர்கள் கூறினார்கள். அறிவிப்பவர்: அபூஹுரைரா (ரழி), புஹாமி.

இதைவிடப் பயங்கரமான ஒரு நிலை கடனாளிக்கு நபி (ஸல்) அவர்கள் ஜனாஸா தொழுகை நடத்த மறுத்ததாகும்.

ஒரு நபித் தோழர் மரணித்தபோது நபி (ஸல்) அவர்கள் அவருக்குத் தொழுகை நடாத்த முன்வந்து, இவருக்கு கடன் உள்ளதா என்று கேட்டார்கள். ஆம் என பதிலளிக்கப்பட்டது. அவ்வாறாயின் உங்கள் தோழருக்கு நீங்களே தொழுகை நடத்துங்கள் எனக் கூறி பின்வாங்கினார்கள்.

பின்பு ஒரு ஸஹாபி, அக்கடனை நான் ஏற்றுக் கொள்கின்றேன். அவர் சார்பாக நான் அதைச் செலுத்துகின்றேன் என ஏற்றுக்கொண்ட பின்புதான் நபியவர்கள் ஜனாஸா தொழுகையை நடத்தினார்கள்.

அறிவிப்பவர் அபூகதாதா (ரழி), திர்மிதி, நஸாயி

“ஒருவனுடைய துஆ அங்கீகரிக்க முடியாமைக்குரிய காரணங்களில், இந்தக் கடனும் அடங்குகின்றது. அத்துடன் கடனை மீளச் செலுத்தும் போது, கடன் தந்தவருக்காக நாம் பிரார்த்தித்துக்கொள்ள வேண்டும்” அல்லாஹும்ம, பாரக் பீகும், பீ அஹ்லிக வமாலிக”. அல்லாஹ் உங்கள் மீது பரக்கத்

செய்வானாக. உங்கள் குடும்பத்தினர் மற்றும் செல்வத்தின் மீதும் பரக்கத் செய்வானாக! என்ற பிரார்த்தனையை நபியவர்கள் கற்றுத் தந்துள்ளார்கள்.

கடன் கொடுப்பதில் சிறப்புகள் உள்ளதுபோல, அதனை மீளச் செலுத்துவதில் அதிக அக்கறை, கரிசனை செலுத்துமாறு இஸ்லாம் வலியுறுத்துகின்றது. வங்கியில் வட்டிக்குக் கடன் பெற்றோர், பொது ஸ்தாபனங்களில் மற்றும் வியாபார நோக்குடன் வட்டிக் கடைகளில் பணம் பெற்றோர், பல்வேறு உலகத் தேவைகளுக்கு (Loan) கடன் போட்டு தவிப்போர் சகலரும் மேற்கூறிய நபிகளாரின் எச்சரிக்கைகளை சிந்தித்துப் பார்க்க வேண்டும். ஹராமான வழியில் கடன் பெறுவது, போலி ஆவணங்களை சமர்ப்பித்து அரசாங்கத்தை ஏமாற்றுவது மட்டுமன்றி வாங்கிய கடனை திருப்பிச் செலுத்தாத பெருங்குற்றங்கள் இத்தகையோர் மீது விழுகின்றது.

கடனுடன் மரணிப்பதை அல்லாஹ்வும் அவனது ரசூலும் வெறுத்திருக்கிறார்கள் என்பதை உணர்ந்து கடன்களை மீளச் செலுத்த முயற்சிப்போமாக.

தினகரன். 2000.12.24

சீரழியும் தலைநகர்

நமது இலங்கை திருநாட்டின் பண்பாடும், கலாச்சாரமும் முன்னெப்போதுமில்லாமல் சீரழிந்துள்ளதை காணலாம். வறுமை, வேலையில்லாத திண்டாட்டம், தவறான தொடர்புகள், வீடுகளை ஆக்கிரமித்துள்ள CD, டிஸ் (Disk) அண்டனாக்கள், திறந்த பொருளாதாரக் கொள்கையின் பயனாக இறக்குமதியாகும் பாலியல் இருவட்டு என ஏகப்பட்ட அசிங்கங்களில் வாழ்வை தொலைக்கும் முஸ்லிம்களின் தொகை அதிகரித்துக் கொண்டே செல்கிறது.

அண்மையில் ஆமர் வீதியில் ஆபாச திரைப்படம் தயாரிக்கும் வீடொன்றை போலீஸார் முற்றுகையிட்டபோது, இரு முஸ்லிம் யுவதிகளும் கைது செய்யப்பட்ட செய்தி நமது சமூகத்திற்கு கிடைத்த பெருத்த அவமானம். இன்டர்நெட் வலையமைப்புக்களில் பாலியல் தொழிலுக்கு விண்ணப்பிக்கும் முஸ்லிம் பெயர்கள் நம்மை திகிலடையச் செய்கின்றன.

மானத்துடன் வாழ வேண்டிய முஸ்லிம் யுவதிகள் தலைநகரில் சீரழிவதன் தாத்தரியம் என்ன? மசாஜ் கிளப்புகளில், விபச்சார விடுதிகளில் முஸ்லிம் யுவதிகள் பணி புரிகின்றனர் என்ற செய்தி நமக்கு எதைச் சொல்கிறது. சிங்கள மொழி மூலம் அல்லது ஆங்கிலமொழி மூலம் கல்வி கற்கும் சில பெண்களின் கலாச்சாரம் இதைவிடக் கேவலமாக இருக்கின்றது.

அந்நிய ஆண்களின் தோள்களிலும் இடைகளிலும் பகிரங்கமாகவே கூச்சமின்றி, ஊஞ்சலாடி கொஞ்சி மகிழும் இவர்களின் திருவிளையாடல்களுக்கு நம்மிடம் உள்ள பரிகாரம் என்ன? அரசு தயவில் முளைத்துள்ள (Love Park) காதலர் பூங்காக்களில், முஸ்லிம் என்பதற்கான அடையாளச் சின்னத்துடன்

கொஞ்சிக் குலாவும் இளவயதினர் குறித்து நாம் சிந்தித்தோமா? கட்டுப்பாடற்ற ஆபாச CD-க்களின் வருகை, சொந்த வீட்டுக்குள்ளேயே பாலியல் பாடம் கற்கும் இழிவை ஏற்படுத்தியுள்ளது.

மாற்று மதத்தினருடன் ஓடிப் போகும் பர்தாக்கள், கணவன் இருக்க இன்னொருவனுடன் கள்ள உறவு வைத்திருக்கும் பெண்கள், அல்லது மனைவிக்குத் தெரியாமல் “சின்ன வீடு” வைத்திருக்கும் ஆண்கள் என அசிங்கங்களின் பட்டியல் நீண்டு கொண்டே போகிறது. கலப்புக் கல்வி, தொழில்சார் நிறுவனங்களின் ஆண் பெண் கூட்டு உழைப்பு, குறிப்பாக பெண்களின் நாகரீக ஆடை அணிகலன்கள் அனைத்தையும் ஒட்டுமொத்தமாக பார்க்கும் போது, இஸ்லாம் பெண்ணுக்கு வழங்கிய மகத்தான கண்ணியம், நமது யுவதிகளாலும், பெண்களாலும் இழிவுபடுத்தப்படுவதைக் காணலாம்.

ஆன்மீக வறுமை நிலவும் ஆங்கிலம் படித்த உயர் தர வர்க்கத்தின் மனோபாவம் முற்றிலும் ஆங்கிலக்கலாச்சார மாகவே ஊறிவிட்டது.

மாற்று வழி என்ன? அரசியல்வாதிகளும், அரசாங்கமும் சிந்திக்காது. த.வா அமைப்புக்கள்தான் சிந்திக்கவேண்டும்.

விபச்சாரத்துக்கு நெருக்காதீர்கள். அது வெட்கக்கேடான தாகவும், தீய வழியாகவும் இருக்கிறது.

(அல்குர்ஆன்: 17:32)

விபச்சாரம் ஆண் பெண் இணைவதன் ஊடாக மட்டுமா நிகழ்கிறது. அதனை ஊக்குவிக்கும் அனைத்து அம்சங்களும் இஸ்லாத்தின் பார்வையில் கொடிய பாவமாகவே நோக்கப்படுகிறது. தொலைபேசி தொடர்புகள், நெட் கபேக்கள், இன்டர்நெட், ஈமெயில் என்ற தீவிரத் தொடர்புகளைவிட செல்லிடத் தொலைபேசிகள் ஊடாக பரவிவரும் பாலியல் செய்திகள் என, பெண்களை இலக்கு வைத்தே அனைத்து இலத்திரனியல் சாதனங்களும் இயங்குகின்றன.

மேற்குறிப்பிட்ட சாதனங்களை தவறான வழிக்கு பயன் படுத்தி நெறிபிறழும் பாடசாலை மாணவிகளும் மாணவரும் அதிகரித்துக் கொண்டே செல்கின்றனர். அண்மையில் மஹரகமயில் அமைந்துள்ள பிரபல்யாடசாலைக்கு அருகாமையில் 500-க்கும் மேற்பட்ட பாலியல் VCD-க்கள் போலிஸாரினால் கண்டெடுக்கப் பட்டமை இதனை மேலும் உறுதிப்படுத்துகிறது.

கட்டுப்பாடற்ற ஆபாச இறுவட்டுகள், “வயது வந்தவர்களுக்காக மட்டும்” என்ற விளம்பரத்துடன் ஆக்கிரமித்துள்ள சிங்கள, தமிழ், ஆங்கில, மலையாளப் படங்கள் மிக இலகுவாக இள வயதினரை அடையும் வண்ணம் எளிதாக்கப்பட்டுள்ளது. திருட்டுத்தனமாக இத்தகைய ஆபாசக் குப்பைகளை விற்பனை செய்யும், பெட்டிக் கடைகள் தலைநகரிலும், அதனை அண்டிய பகுதிகளிலும் திட்டமிட்டு இயங்கி வருகின்றன.

கிராமத்திலிருந்து தலைநகருக்கு வேலை வாய்ப்பு, மேல்படிப்பு என்ற தேவைகளுக்கு வரும் இளைஞர், யுவதிகள் தாம் பெற்ற இன்பம் வையகம் பெறுக, என்பதற்கொப்ப இந்த ஆபாச கழிசடைகளை தமது கிராமத்து நண்பர்களுக்கும் விநியோகித்து இதன் மூலம் கிராமங்களிலும் கலாச்சார) சீர்கேட்டை விதைத்து வருவது கண்கூடு.

ஓரே வீட்டிற்குள் இரத்த பந்தங்களால் கற்பிழக்கும் பெண்கள், அல்லது ஆபாசக் காட்சிகள் மூலம், சோரம் போகும் பெண்கள் என முஸ்லிம் சமூகத்திலிருந்து மோசமான செய்திகள் கசிய ஆரம்பித்துள்ளன.

நபிகள் நாயகம் (ஸல்) அவர்கள் சொன்னது போல் நெருங்கிய உறவினர் என்பவர் தனிமையில் இருக்கும் பெண்ணுக்கு மரணத்தைப் போன்றவர் என்பதை முஸ்லிம் பெண்கள் கவனத்திற் கொள்ள வேண்டும். தமது பிள்ளைகள் என்ன செய்கிறார்கள்? யாருடன் நட்புடன் இருக்கிறார்கள் என்ற நடவடிக்கைகளை ஆராயாமல் சும்மா இருக்கும் பெற்றோர்கள் இந்த வழிகேட்டிற்கு பதில் சொல்ல வேண்டும்.

தேசத்தில் கொழுந்து விட்டெரியும் பிரதான பிரச்சினைகளை மூடிமறைக்க மேற்கத்தைய நாடுகள், மூன்றாம் மண்டல நாடுகளில் அறிமுகப்படுத்தும், களியாட்டங்கள் இளைஞர், யுவதிகளை இலக்கு வைத்தே என்பதை கவனத்திற் கொள்ள வேண்டும்.

பாலியல் ரீதியான உணர்வை தூண்டும் களியாட்டங்கள் மூலம் இவர்களின் சிந்தனை மழுக்கடிக்கப்பட்டு, சமூகப் பிரச்சினைகள் மறக்கடிக்கப்படுகின்றன. காத்திரமான சிந்தனைகள் சிதறடிக்கப்படுகின்றன. இதன் விளைவுதான் அசிங்கங்கள் அரச அங்கீகாரத்துடன் அரங்கேறுகின்றன. அல்லது அரசாங்கம் இவற்றையெல்லாம் கண்டுகொள்ளாமல் இருக்கிறது.

இத்தகைய குற்றச் செயல்களை தடுக்கும் காவலர்கள் மாமூல் மூலம் இதற்கு மாமா வேலை பார்ப்பதை தமது கடமையாகக் கூட கருதுகின்றனர். போலிஸாரின் அனுசரணையில்லாமல் எந்தவொரு விபச்சார விடுதியும் இயங்க இயலாது என்ற சட்டம் எழுதப்படாத விதியாகிவிட்டது.

அயல் வீடான இந்தியாவைப் போல், நடமாடும் விபச்சார விடுதிகள் இங்கும் முளைந்துவிட்டன. சொகுசு வாகனங்கள், ஆட்டோக்கள், வான்கள் என இதன் மவுசு அதிகரித்துள்ளதை அண்மை கால பத்திரிகைச் செய்திகள் சொல்கின்றன.

கவர்ச்சியை மூலதனமாக கொண்டியங்கும் நட்சத்திர ஹோட்டல்கள் வெள்ளைத் தோள் விபச்சார இறக்குமதிகளால் நிரம்பி வழிகின்றன. செல்வம் கொழிக்கும் நமது இளைஞர்கள் தோல் நிறத்தில் மயங்கி மரணத்தை விலை கொடுத்து வாங்கி வருவது கண்கூடு.

சில தெருக்களில் குறிப்பிட்ட நேரத்திற்குப் பிறகு நடமாடவே முடியாத அளவிற்கு விலைமாதர்களின் அட்டகாசங்கள் அதிகரித்து விட்டன. பகிரங்கமாகவே இவ்வளவு தாருங்கள் என விலை பேசி அழைக்கும் அளவிற்கு “தொழில் போட்டி” அங்கும் வளர்ந்து விட்டது.

இதை பெண்ணுரிமை அமைப்புக்கள் சில “பெண்களின் தொழில் உரிமை” என வக்காலத்து வாங்குகின்றன. பெண் தனது உழைப்பிற்கு பேரம் பேசி, பொறுத்தமான ஊதியத்தை இதன் மூலம் அடைகிறாள் என்பது அவர்களின் வாதம்.

மேற்கத்தேய சிந்தனைகளை குத்தகைக்கு எடுத்து சோரம் போகும் பெண்ணிலைவாதிகள் இதே உரிமையை தனது சகோதரனுக்கு மகளுக்கு வழங்குவார்களா? அரசாங்கத்தின் பிச்சைகளை கவ்விப் பிடித்துக் கொண்டு எல்லாவற்றுக்கும் ஆமாம் சாமி போடும் முஸ்லிம் பாராளுமன்ற உறுப்பினர்கள் இந்தச் சீரழிவுகளை எதிர்த்து குறைந்தபட்சம் ஒரு “கவனயீர்ப்பு போராட்டமாவது நடத்தக் கூடாதா?

தீமையைக் கண்டால் கரத்தினால் தடுக்க வேண்டும். அதுவும் முடியவில்லையெனில் நாவினால் தடுக்க வேண்டும். அதுவும் முடியவில்லையெனில் மனதாலேனும் வெறுத்து ஒதுங்க வேண்டும் என்பது நபிமொழி.

அரச அதிகாரத்திலுள்ளவர்களுக்கு கரத்தினால் தீமையை தடுக்கும் பலம் நிறையவே உண்டு. அப்படி இருக்க மௌனம் காப்பதன் மர்மம் என்ன?

த.வா அமைப்புக்களாவது இது குறித்து ஒரு கவனயீர்ப்பு போராட்டம் நடத்தலாம். தலைநகரில் மட்டுமல்ல முழு தேசத்திலும் நமது முஸ்லிம் இளைஞர், யுவதிகள் ஆன்மீகத்தை பலமிழக்கச் செய்யும் இத்தகைய ஒழுக்கச் சீர்கேடுகளுக்கெதிராக கிளர்ந் தெழுவது எல்லோரினதும் கடமை.

சத்தியக் குரல்: ஜூலை 2005

ஒரு பாலுறவு:

ஓர் இஸ்லாமியக் கண்ணோட்டம்

இக்கட்டுரையை எழுவதற்கு முக்கிய காரணமாக அமைந்தது ஒரு பத்திரிகைச் செய்தி. “கனடா அரசு ஒரு பாலுறவு திருமணத்திற்கு அனுமதி” என்ற தகவலும், முஸ்லிம்கள் சிலர் அதற்கான ஆதரவு தெரிவித்து எழுதிய கடிதங்களுமே! இது தொடர்பான இஸ்லாமியக் கண்ணோட்டம் குறித்து வலியுறுத்துவது இப்பத்தியின் நோக்கம்.

இஸ்லாம் இயற்கையுடன் இணைந்த இல்லற பந்தத்தை ஆதரிக்கும் வாழ்க்கை நெறி. “ஆண்-பெண்ணுக்கு ஆடை, பெண் ஆணுக்கு ஆடை” என்ற தத்துவத்தின் கோட்பாட்டில்தான் ஆண்-பெண் உறவு நோக்கப்படுகிறது.

“நீங்கள் சேர்ந்து வாழக் கூடிய உங்கள் மனைவிகளை நீங்கள் அவர்களிடம் மன நிம்மதி பெறுவதற்காக உங்களிலிருந்தே அவன் படைத்து, உங்களுக்கிடையில் அன்பையும் நேசத்தையும் உண்டு பண்ணியிருப்பதும் அவனுடைய அத்தாட்சிகளில் உள்ளதாகும். சிந்தித்து உணரக்கூடிய ஜனங்களுக்கு இதிலும் (ஒன்றல்ல) நிச்சயமாக (பல) அத்தாட்சிகளிருக்கின்றன.”

(அல்குர்ஆன்: 30:21)

மன அமைதிக்கும், இன்பபெருக்கத்திற்கும் ஆண்-பெண் உடலுறவு இன்றியமையாதது என்கிறது அருள்மறைக் குர்ஆன். அதுவும் தவறான பாலியல் தேவைகளை நெறிப்படுத்தும் பொருட்டு, அனுமதிக்கப்பட்ட திருமணத்தை வலியுறுத்துகின்றது. ஆண் களுக்கு பெண்களையும் பெண்களுக்கு ஆண்களையும் இல்லற வாழ்வில் இணைந்து இன்பம் துய்க்க படைத்த அல்லாஹ் இதல்லாத சிற்றின்ப உத்திகளை விலக்கியுள்ளான். தடுத்தது

மட்டுமின்றி, அதனைச் செய்வோர், வரம்பு மீறிய கூட்டமாக கணிக்கப்பட்டு, கடுமையாக எச்சரிக்கை செய்யப்பட்டுள்ளனர்.

பொதுவாக ஒரு பாலுறவு என்பது லூத் நபியின் காலத்தில் தான் தோற்றம் பெற்றது. இதை குர்ஆன் பதிவு செய்து தருகிறது.

“லூத்தையும் (துதராக அனுப்பினோம்). உலகில் உங்களுக்கு முன் யாரும் செய்திராத வெட்கக்கேடான காரியத்தையா செய்கிறீர்கள்?” என்று தமது சமுதாயத்தாரிடம் கேட்டார். “நீங்கள் பெண்களை விட்டு இச்சைக்காக ஆண்களிடம் செல்கிறீர்கள்.” (என்றும் கூறினார்). (அல்குர்ஆன் 7:80-81)

இந்த அருவருக்கத்தக்க செயல் அல்லாஹ்வின் கட்டளைக்கு முற்றிலும் மாற்றமானது. “ஒரு பாலுறவு” குறித்த தீவிர கருத்து மோதல்கள், விமர்சனங்கள் இன்று மேற்கத்தைய உடைகங்களில் கட்டவிழ்த்து விடப்பட்டுள்ளன.

தமிழிலும் இது குறித்த விவாதங்கள் சில இந்திய இலங்கை சிற்றிதழ்களில் அலசப்பட்டன.

முன்னெப்போதுமில்லாமல் ஒரு பாலுறவு (Homosex) மற்றும் Lesbian குறித்த சாதக பாதக விவாதங்கள் பகிரங்கப் படுத்தப்பட்டுள்ளன.

“ஒரு பாலுறவு என்பது திடீரென்று வானத்தில் இருந்து குதித்த அபூர்வமான ஒன்றல்ல. அது ஏற்கனவே எமது கலாச்சாரத்தில் நீண்ட காலம் புழக்கத்திலுள்ளது அன்று நிலவி வந்த ஜதீகங்கள் காரணமாக அது வெளிப்படாக்குரிய ஒன்றாக இருக்கவில்லை.” இப்படி உலகம் முழுவதும் ஜனநாயக உரிமைகளின் விரிவாக்கத்தினால் ஒரு பாலுறவுக்கு பகிரங்க உரிமை கோரி, கருத்துக்கள் வெளியாகின்றன.

இந்த ஓரினச் சேர்க்கை பற்றி கந்த புராணமும் விரிவாகவே கூறுகிறது. மகா விஷ்ணுவும், மகேஸ்வரனும் ஓரினச் சேர்க்கையில் (Sodomy) ஈடுபட்டிருந்ததைக் கச்சியப்பச்சி வாசாரியார் விலாவாரியாக விபரிக்கின்றார்.

“அன் பில் ஆடவர் ஆடவரோடு சேர்ந்து இன்பமெய்த்திருந்தனர். இல்லையால் முன்பு கேட்டமன்று முதல்வநீ அன்போடென்னைப் புணர்வது மாட்சியே” (கந்தபுராணம், அசுரர் காண்டம், மகா சாத்தா படலம் செய்யுள்: 34)

அதே படலம் 38ம் செய்யுளில்

“நாணியோடிய நாரணனை பிறை வேணியண்ணல் விரைவுடன் ஏகியே பாணியால் அவன் பாணியை பற்றினான் சேணினு திசையழகன் போற்றுவே!” (பாணி - கை)

எனவே எழுத்து சான்றுகளின்படி ஓரினச் சேர்க்கையில் ஈடுபட்டவர்கள் என்ற பெருமையை மகாவிஷ்ணுவும் மகேஸ்வரனும் தட்டிச் செல்கிறார்கள். இந்த கீழ்த்தரமான செயலை செய்யாதே என இஸ்லாம் தடை போட, ஏனைய மதங்களும், கலாச்சாரங்களும் இச்செயலை “பாலியல் உரிமை” என வக்காலத்து வாங்குகின்றன.

1883ம் ஆண்டு அறிமுகப்படுத்தப்பட்ட சட்ட விதிகளிலே முதன் முதலில் ஓரினச் சேர்க்கை (Homosexuality) தடைசெய்யப்பட்டு தண்டனைக்குரிய குற்றமாக ஆக்கப்பட்டது. பிரித்தானியா காலனித்துவ ஆட்சியில்தான். ஆனால் அந்தச் சட்டத்தை பிரித்தானியாவில் நீக்கிவிட்டார்கள். இலங்கை குற்றவியல் சட்டத்தின் 365வது பிரிவின் பிரகாரம் இதற்கு 12 வருட சிறைத் தண்டனையும் கசையடியும் கொடுக்கப்படும். சட்டம் இப்படி இருக்க இலங்கையின் பௌத்த தர்மங்களை கொச்சைப்படுத்தும் வண்ணம் நிகழ்வுகள் நடக்கின்றன.

இலங்கையின் முதலாவது “தன்னினச் சேர்க்கையாளர்கள் ஒன்றிணைந்து 1994ம் ஆண்டு அமைப்பு ரீதியாக செயற்பட ஆரம்பித்தார்கள். “பயணத்தின் கூட்டாளிகள்” என்ற பெயரில் நிறுவனமாக இயங்கும் இதற்கு ஷேர்மன் டி. ரொஸ் தலைவராக இருக்கின்றார். 1995, 1996ம் ஆண்டுகளில் இவ்வமைப்புக்கான நிதியை இலங்கையில் உள்ள நெதர்லாந்து தூதரகம் வழங்கியது. தற்போது நெதர்லாந்தில் உள்ள “ஹிலோஸ்” என்றழைக்கப்படும்

அரசு சார்பற்ற நிறுவனம் ஒன்று வழங்கி வருகின்றது. “பயணத்தின் கூட்டாளிகள்” அமைப்பில் நிரந்தரமாக 12 ஊழியர்கள் கடமை புகிகின்றனர்.

இலங்கை பாரம்பரிய விழுமியங்களைப் பேணும் மத நம்பிக்கை ஆழமாக ஊன்றிப் போன ஒரு நாடாக அறியப்படுகின்ற போதிலும், இந்நாட்டின் சனத்தொகையில், தன்னிசைச் சேர்க்கை யாளர்களின் விகிதாசாரம் அதிகரித்துக் காணப்படுவது அதிர்ச்சி யூட்டும் தகவலாகும். கண்டி, கொழும்பு போன்ற நகரங்களிலும் மாத்தரை, காலி, கல்கிஸ்ஸை போன்ற கரையோரங்களிலும் இவர்களின் செயற்பாடுகள் அதிகரித்துக் காணப்படுகின்றன.

செல்வந்தர்க்குடும்பங்களின் பிள்ளைகள் இத்தீய பழக்கத்திற்கு அடிமையாகும் அதே வேளை, வெளிநாட்டு உல்லாசப் பயணிகளின் இரைக்கு கரையோர சிறுவர்கள் உட்படுத்தப்படுவதும் வேதனைக்குரிய விடயம். இலங்கையில் 1000க்கும் மேற்பட்ட இளம் விபச்சார சிறுவர்கள் ஈடுபடுத்தப்படுவதாக ஆய்வுகள் தெரிவிக்கின்றன.

பெண்ணியவாதி அனோமா ராஜகருணாநாயக்க, சீ.ஏ.சந்திரபிரேம, விக்கிரமபாகு கருணாரத்ன போன்ற அறிவுஜீவிகள் ஓரினச் சேர்க்கைக்கு வக்காலத்து வாங்கும் அதேவேளை ராஜித சேனாரத்ன போன்ற பாராளுமன்ற உறுப்பினர்கள் இதனை வன்மையாக மறுத்துரைக்கின்றனர். ராஜித 1998 செப்டம்பர் யுக்திய பத்திரிகைக்கு அளித்த செவ்வியல்...

“நான் ஒரு பாலுறவை கடுமையாக எதிர்க்கிறேன். நாடு முழுவதும் (Sex Club) பாலியல் சமூகமாக ஆக்கப்பார்க்கின்றனர். 2500 வருட கால பாரம்பரிய கலாச்சாரமுடைய இந்த சிங்களப் பௌத்த நாட்டை அழிக்கப் பார்க்கின்றனர். இதனைக் கேட்டுக் கொண்டு மகா சங்கத்தினர் அமைதியாக இருப்பது என்னை ஆச்சரியமுடிகின்றது. நான் கற்றிருக்கின்ற வைத்தியத்துறையைப் பொறுத்தவரை ஒரு பாலுறவு என்பது மனநோயின் விளைவு. மன

நோயாளர்களுக்கு இரக்கம் காட்ட வேண்டும். அவர்களை புனருத்தாபனம் செய்ய வேண்டும். அதற்கு அதனைப் பேண ஜனநாயக உரிமை வழங்குவதை நான் எதிர்க்கிறேன். எமது குடும்ப கட்டமைப்பை சீரழிக்கிற இயற்கைக்கு முரணான விடயத்திற்கு சட்ட அங்கீகாரம் வழங்க முடியாது.

பௌத்த தர்மம், கிறிஸ்தவம், இரண்டும் இச்செய்கையை வெறுத்து தடை செய்கின்ற போது, இதற்குரிய தண்டனைகள் குறித்து எதுவும் பேசவில்லை. இலங்கை சட்ட யாப்பு மட்டும் சிறைத் தண்டனையுடன் மட்டுப்படுத்தி விட்டது. பரிசுத்த பாப்பரசர் ஒரு பாலுறவு, மற்றும் கருக்கலைப்பு செய்கைகளை எதிர்ப்பதுடன், பிரச்சாரமும் செய்து வருகின்றார்.

வத்திக்கானின் கொள்கையும் இதுவே. எனினும் கிறிஸ்தவ நாடுகளான பிரிட்டன், கனடா, நெதர்லாந்து, அமெரிக்கா போன்ற நாடுகள் இதற்கு சட்ட அங்கீகாரம் வழங்கியுள்ளன. இவர்கள் திருமணம் செய்யவும். குடும்பம் நடாத்தவும் ஏன் பிள்ளைகளை தத்தெடுத்து வளர்க்கவும் இந்த நாகரீக நாடுகள் தார்மீக அங்கீகாரம் வழங்கியிருப்பது கேவலத்திலும் கேவலம்.

இஸ்லாமிய சட்டங்களையும், கலாச்சார மேம்பாடுகளையும் இழிந்துரைத்து விஷமப் பிரச்சாரம் செய்யும் மேற்கலக நாடுகளின் நாகரீக, இழிவின் வெளிப்பாடுதான் இவை.

இச்செயல் குறித்து இஸ்லாமிய கண்ணோட்டம் என்ன? அல்குர்ஆன் இதை வரம்பு மீறிய செயல் எனக் கண்டிக்கின்றது.

(அல்குர்ஆன் 7:80)

ஆணும் ஆணும் சேர்வதும் பெண்ணும் பெண்ணும் சேர்வதும் மானக் கேடான விஷயம்.

“ஒரு ஆண், இன்னொரு ஆணின் மர்மஸ்தானத்தைப் பார்க்கக் கூடாது. ஒரு பெண் இன்னொரு பெண்ணின் மர்மஸ்தானத்தைப் பார்க்கக் கூடாது. ஒரு ஆண் மற்றொரு ஆணுடன்

ஒரே ஆடையில் கட்டி அணைத்தல் கூடாது. ஒரு பெண் மற்றொரு பெண்ணுடன் ஒரே ஆடையில் கட்டியணைத்தல் கூடாது என நபி (ஸல்) அவர்கள் கூறினார்கள். (முஸ்லிம், அஹ்மத், திர்மிதி)

இந்த ஒழுக்க மாண்பினை கவனத்திற் கொண்டால் தீய பாலுறவுகள் தோன்ற வாய்ப்பிருக்காது. இவர்களுக்குரிய தண்டனை பற்றியும் அல்லாஹ் கூறுகின்றான். இச்செய்கையை செய்த கூட்டத்தினருக்கு அல்லாஹ் வழங்கிய தண்டனையைப் பாருங்கள்.

“எனவே (தண்டனை பற்றிய) நம் கட்டளை வந்து விட்ட போது, நாம் (அவ்வூரின்) அதன் மேல் தட்டைக் கீழ் தட்டாக்கி விட்டோம். இன்னும் அதன் மீது சுடப்பட்ட செங்கற்களை மழைபோல் பொழிய வைத்தோம். அக்கற்கள் உம் இறைவனிடமிருந்து அடையாளம் இடப்பட்டிருந்தன. அல்குர்ஆன் (11:82)

அல்லாஹ் வழங்கிய தண்டனையிலிருந்து இச்செய்கையின் கொடூரத்தையும் பாவத்தின் தன்மையையும் நாம் விளங்கிக் கொள்ள முடியும். ஓரினச் சேர்க்கையில் ஈடுபடுபவர்களுக்கு இஸ்லாம் குற்றவியல் சட்டங்களின் பிரகாரம் பின்வரும் தண்டனை வழங்கப்பட வேண்டும்.

“லூத் நபியவர்களின் (சமுதாய) மக்கள் செய்த செயலை எவரேனும் செய்யக் கண்டால் (அச்செயலை) செய்தவனையும் செய்யப்பட்டவனையும் கொலை செய்து விடுங்கள்” என நபி (ஸல்) அவர்கள் கூறினார்கள்.

அறிவிப்பவர்: இப்னு அப்பாஸ் (ரழி), அஹ்மத், இப்னுமஜா.

கொலை செய்யப்படும் அளவிற்கு ஓரினப்புணர்ச்சி கொடிய பாவம் என்பதை இஸ்லாம் நமக்கு கற்றுத் தருகிறது. இறை நியதிக்கு மாறாக ஹோமோ செக்ஸ், லெஸ்பியன் இரண்டுக்கும் மரண தண்டனை என்பதைத்தான் அல்குர்ஆன் வற்புறுத்துகின்றது.

அருவருக்கத்தக்க இச்செயலுக்கு மேற்கத்தேய ஊடகங்கள் முக்கியத்துவம் வழங்குவதுடன், ஊக்கப்படுத்தியும் வருகின்றன. ஆங்கிலத்தில் இது தொடர்பான ஆய்வு நூல்கள், விவரணப்

படங்கள், சினிமா, குருநாவல், கவிதை, சிறுகதை என இலக்கியத்தின் ஊடாகவும் இதை நியாயப்படுத்தும் வக்கிரங்கள் அங்கு மலிந்து விட்டன. லெஸ்பியன்கள் பெண்ணுடன் பெண் உறவு வைத்துக் கொள்வது தொடர்பான சினிமாக்கள் பொலிஷ்ட்டிலும் வந்து சக்கை போட்டன. ஷபானா ஆஸ்மி நடித்த ‘.பயர் (நெருப்பு) என்ற திரைப்படம் ஓரினப் புணர்ச்சியில் ஈடுபடும் இரு பெண்களைப் பற்றி எடுக்கப்பட்ட படமாகும்.

இரு பெண் பாத்திரங்களுக்கு ராதா சீதா என்ற பெயர்கள் சூட்டப்பட்டதால் இது இந்துக்கள் வணங்கும் தெய்வங்களின் பெயர் என்பதாலும் இத்திரைப்படம் திரையிடப்பட்ட திரையரங்குகள் தாக்கப்பட்டன. சிவசேனாவின் தலைவர் பால்தாக்கரே ஓரினச் சேர்க்கையில் ஈடுபடும் இரு பெண்களுக்கும் முஸ்லிம் பெயர்கள் சூட்டப்பட வேண்டும்.

அவ்வாறு செய்தால் அதனை நாம் எதிர்ப்பதில்லை என அறிவித்துள்ளமை எதைச் சொல்லுகிறது. இஸ்லாத்தில் இல்லாத ஒன்றுக்கு, இஸ்லாம் கடுமையாக எதிர்க்கின்ற அகூசையான செயலுக்கு முஸ்லிம் பெயரை சூட்டச் சொல்லும் பால்தாக்கரே அவர்களின் புராதனக் கடவுளின் பெயர்களை சூட்டினால் பொருத்தமாக இருக்கும் என்பதை வசதியாக மறந்து விட்டான். அந்த புராண கதாநாயகர்கள் இதற்கு ஆதார வழிகாட்டிகள்.

மேற்கத்தேய கலாச்சாரம் உயர்ந்தது. பின்பற்றுவதற்கு நாகரீகமானது என நமது படித்த புத்திஜீவிகள்? சிலர் ஆதரிக்கின்றனர். பின் நவீனத்துவம் என்ற பெயரில் இறக்குமதி யாகும் எல்லா வக்கிர கருத்துக்களுக்கும் இவர்கள் கண்களை மூடிக் கொண்டு “ஜாலரா அடிப்பது” வெட்கக்கேடு. தத்துவங்கள் நடைமுறைக் கொவ்வாத கோஷங்களுடன் உலா வரும் அந்த கல்விமான்கள், மேற்கத்தேய உலகின் பாலியல் சுதந்திரத்தை தமது குடும்பத்தினருக்கு வழங்கத் தயாரா என்று கேட்கத் தோன்றுகிறது.

ஓரினப் புணர்ச்சி எங்கு ஆரம்பிக்கின்றது என்பதை இனங்காணல் அவசியம். தவறான நண்பர்களின் தொடர்புகள், பாலியல் இறுவட்டுகள், விடுதிகள், ஆபாச பத்திரிகைகள், கட்டுப்பாடற்ற வெப்தளங்கள் போன்றவற்றின் ஊடாக இந்தப் பழக்கம் ஆரம்பமாகின்றது.

பாடசாலை, மற்றும் விடுதிகளில் தங்கிப் படிக்கும் மாணவரிடையே அனுபவத்திற்காக ஆரம்பமாகும் இப்பழக்கம் நாளடைவில் தீராத மனநோயாக வளர ஆரம்பிக்கின்றது. மேற் பார்வையாளர்கள், மதகுருமார்கள், ஆசிரியர்களால், வற்புறுத்தப்படும் இளவயதினர் பின்பு தானும் அதே அனுபவங்களைத் தேடி அலைகின்ற விபரீதமே இத்தகைய பாலியல் அசிங்கமாகும்.

இதனை களைவதற்கு இஸ்லாம் வழங்கும் கடுமையான தண்டனைகள் பகிரங்கப்படுத்தப்பட வேண்டும். பெற்றோர்கள் இளவயதினர் விடயத்தில் நண்பர்கள் விடயத்தில் மிக்க அவதானமாக இருக்க வேண்டும். படிக்கின்ற நூல் தொடக்கம் பெற்றோர் அவதானம் செலுத்த வேண்டும்.

அற்புதமான வாழ்வை ஆண்-பெண் இணைந்து அனுபவிப்பதை விடுத்து அசிங்கமான கொள்கைகளுக்கு வக்காலத்து வாங்குவதும் ஜனநாயக அந்தஸ்து வழங்குவதும் வெட்கக்கேடு. மனித இன தர்மத்திற்கு செய்யும் இழிவான அவமானம்.

மேற்கத்தேய நாகரீகம் மனிதனை மனிதனாகவும் புனிதனாகவும் மாற்றவல்ல இஸ்லாத்திடம் பிச்சை கேட்டு படிக்க வேண்டும் என்பதை அவர்களின் கோமாளிச் சட்டங்கள் துல்லியமாக எமக்கு உணர்த்துகின்றன.

இஸ்லாம்தான் மனித குலத்திற்கு உயர்ந்த வாழ்க்கை நெறியை வழங்கியிருக்கின்றது என்பதை புத்திஜீவிகள், மேல்நாட்டு வரட்டு சித்தாந்தத்திற்கு வக்காலத்து வாங்கும் மேதாவிகள் போன்றோர் உணர்ந்து கொண்டால் போதும்.

மிருகங்கள் கூட எண்ணிப் பார்த்திராத கேவலமான இச்செய்கைக்கு ஒரு பெளத்த நாடு ஜனநாயக அங்கீகாரம் வழங்கியிருப்பது பெளத்த தர்மத்தையும், மனிதனையும் கேவலப்படுத்தும் செயலாகும்.

முஸ்லிம்களின் மார்க்க விடயத்தில் முட்டையில் மயிர் பிடுங்கும் காவியுடை தரித்த துறவிகள் இலங்கை திருநாட்டில் “ஓரினச் சேர்க்கையாளர்களின்” நடமாட்டத்தையும் சுதந்திர இயக்கத்தையும் கண்டு கொள்ளாமல் இருப்பதன் ரகசியம் என்ன?

கௌதம புத்தர் தியானத்திற்காகத்தான் கண்களை மூடியுள்ளார். இவர்களோ அநியாயங்கள் அசிங்கங்கள் நடைபெறும் போதும் கண்களை மூடுவதுபோல் பாசாங்கு செய்கின்றனர். “பயணத்தின் கூட்டாளிகளுக்கு” பால்வார்ப்பதை நிறுத்தினால் போதும் பாவங்கள் ஓரளவு குறைந்து விடும்.

இஸ்லாம் மட்டும்தான் உங்களை மனிதனாகவும், புனிதனாகவும் வாழவைக்கும். இஃ! எல்லோருக்குமான பொது அழைப்பு.

சத்தியங்குரல் செப்டம்பர் 2005

“காழி” நீதவான்களின் பண்புகளும்,
முஸ்லிம் தேசத்தின் “நியாய சபை”யும் சில குறிப்புகள்.

இஸ்லாத்திலே “காழிகள்” அல்லது காழி நீதவான்கள் எனப்படுவோருக்கு “ஷரிஆ” பல நிபந்தனைகளை விதிக்கின்றது. முஸ்லிம்களிடையே ஏற்படும் விவகாரங்களைக் கவனமாக பரிசீலித்து, அவர்கள் மிக கண்டிப்புடனும், பொறுப்புடனும், தீர்ப்பளிக்க வேண்டும். இப்பினு தைமிய்யா (ரஹ்) அவர்களின் கூற்றுப்படி காழிகள் தீன்பற்றுடையவர்களாகவும், தீர்ப்பின் வலிமையை உணர்ந்தவர்களாகவும் நடந்து கொள்ள வேண்டும். அவர்கள் தீமைக்கோ, பணத்திற்கோ அடிபணியக் கூடாது.

நபி (ஸல்) அவர்கள் தம் ஆட்சிக்காலத்தில் இறையச்சத்திலும், உயர் குணத்திலும், மக்களின் சிறந்த அபிமானத்தைப் பெற்ற நம்பிக்கையாளர்களையே மாகாணங்களுக்கு நீதிபதிகளாக நியமித்து அனுப்பினார்கள்.

ஏனெனில் இஸ்லாமிய கிலாபத்தில் சட்டங்களை குர்ஆன், சுன்னாவின் அடிப்படையில் அமுல் நடாத்தும் தகுதியை இத்தகைய காழிகள் பெற்றிருக்கின்றார்கள் என்பது தெளிவு. நீதமான தீர்ப்பு சொல்லும் ஒருவரை நியமிப்பது கட்டாயக் கடமையாகும்.

“தமது உரிமைகளை தக்கவைத்துக்கொள்ள ஒரு காழியை நியமிப்பது முஸ்லிம்களின் தலையாய கடமையாகும்” என இமாம் அஹ்மத் (ரஹ்) அவர்கள் குறிப்பிடுகின்றார்கள். இதனால்தான் நபியவர்கள், இரண்டுக்கு மேற்பட்டோர் பயணம் செய்யும் போது, தமக்குள் சிறந்தவரை அமீராக (தலைவராக) ஏற்படுத்திக் கொள்ளும்படி ஏவினார்கள். அவர் நல்லனவற்றில் தீர்ப்புச் சொல்லும் அதிகாரத்தை இதன் மூலம் பெறுகின்றார்.

எனவே முஸ்லிம் தேசத்தை ஆள்கின்ற ஆட்சித் தலைவர், மக்களின் உரிமைகளை ஸ்தாபிக்கவும், நீதி நிலை நிறுத்தப்படவுமான முற்பணியாக ஒரு காழியை நியமிக்க வேண்டும். இத்தேர்வு அரசியல் செல்வாக்கு, பண்பல, ஆள்புல செல்வாக்கின் அடிப்படையிலன்றி, அறிவு, பணிவு, ஷரிஆவில் ஆழ்ந்த ஞானம் என்ற அடிப்படையில் நிகழ வேண்டும்.

இஸ்லாமிய அரசியல் சாசனங்களை கற்றவராகவும், குற்றவியல் சட்டங்களில் நிபுணராகவும், சம கால நவீன பிரச்சினைகளுக்கு, குர்ஆன், சுன்னா அடிப்படையில் தீர்ப்பு வழங்குபவராகவும், முஸ்லிம் தேசத்தின் காழி திகழ்வார்.

இத் தெரிவு ஒரு சமூகக் கட்டமைப்பை அவாவி அல்லாஹ்வின் சட்டங்களை நிலைநிறுத்தவுமான தெரிவாக இருக்கவேண்டும்.

இன்று சில முஸ்லிம் காழிகள், மேற்படி தகுதியின்படி தெரிவு செய்யப்படுவதை விடுத்து அரசியல் செல்வாக்கு பண்பலம் ஆகிய பின்னணியிலிருந்தே வருகின்றனர் இலஞ்சம் பெற்றுக் கொண்டு விவாகரத்து வழக்குகளில் ஒருபக்கச்சார்பான தீர்ப்புக்கள் வழங்குவதும், சொந்த விருப்பு, வெறுப்பின்படி தீர்ப்புகள் எழுதுவதும் இதற்கோர் சான்றாகும்.

“ஷரிஆ”வைப்பற்றி எதுவுமே தெரியாத இஸ்லாத்தில் பிரரத்தியேக சட்டங்கள் என்னென்ன அமுலில் உள்ளது என்ற நடைமுறைகள் தெரியாத காழிமாரும் நம்மிடையே உள்ளனர். இலங்கை சிவில் சட்டங்களுடன், முஸ்லிம்களுக்கு சார்பானதும், பாதகமானதுமான அம்சங்கள் எவை என்ற அறிவுகூட சில காழிமார்களிடத்தில் இல்லை. நவீன இஸ்லாமிய சிந்தனையாளர்களில் ஒருவரான அஷ்ஷெய்க் ஸாலிஹ் அல்பௌஸான் பின் அப்துல்லாஹ் ஆலபௌஸான் அவர்கள் முஸ்லிம் காழிகளுக்கு இருக்க வேண்டிய சில முக்கிய கூறுகளை இனங்காட்டுகின்றார்கள்.

- 1) காழி புத்திசுவாதீனம் உள்ளவனாகவும், பிறருக்கு அடிமையல்லாத சுதந்திரவாதியாகவும், சுயமாக தீர்ப்புச் சொல்பவனாகவும் இருக்க வேண்டும்.
- 2) நினைவாற்றல் உடையவராக இருத்தல்
- 3) முஸ்லிம் தேசத்தின் காழி முஸ்லிமாகவே இருக்க வேண்டும். இது இஸ்லாத்தின் கண்டிப்பான நிபந்தனைகளில் ஒன்றாகும்.
- 4) “குர்ஆனின் கூற்றுப்படி ஒரு தீயவன் செய்தியொன்றைச் சொன்னால் அதைத் தீர விசாரித்து தெளிவு பெற வேண்டும்” என்பதற்கொப்ப காழியானவர் ஒரு பக்கவாதங்களை மட்டும் செவியுறாமல் இருதர்ப்பு வாதங்களையும் அவதானமாக செவியுற்று தீர்ப்பளிக்க வேண்டும்.

கேள்வி - பார்வை ஞானமுடையவராக காழி இருக்க வேண்டும். காழி நீதவான் என்பவர் “முஜ்தஹித்” தேடலுடையவராக இருக்க வேண்டும். ஒரு வழக்கை அவசரமாக விசாரித்து தீர்ப்பு சொல்லாமல், அதுபற்றிய யதார்த்த நிலையை நன்கு புலனாய்ந்து, விசாரித்து தீர்ப்பளிக்க வேண்டும். இப்பனு கையிம் என்ற அறிஞரின் கூற்றுப்படி குர்ஆனிணதும் ஹதீஸிணதும் சட்டவாக்கங்களில் நன்கு தேர்ச்சிபெற்று அதன் நிழலில் நின்று தீர்ப்பெழுதுபவரே உண்மையான “முஜ்தஹித்” ஆகும்.

மேலும் இப்பனு கையிம் அவர்கள் காழியின் குணவியல்புகள் பற்றி சிலாகிக்கும் போது பின்வருமாறு குறிப்பிடுகின்றார்கள். கோபமற்ற, அவசரமற்ற ஒருவர், ஆதாரங்களையும், பிணக்குக்கான காரணிகளையும், ஐயமற அறிந்து, தீர்ப்பு வழங்குவார். இவரே முஸ்லிம் உம்மாவின் காழிக்குத் தகுதியானவர்.

காழி எப்பொழுதும் சரியான தீர்ப்பை வழங்குவதில் உறுதியைப் பேணுவார். வலிமையோடுக்கெதிராக குற்றங்கள் நிரூபிக்கப்பட்டால், தயவு தாட்சண்யமின்றி அவர் தீர்ப்புவழங்க வேண்டும்.

வலிமையற்றோர், பண்ப்பலமற்றோர் தமக்கு அநீதி இழைக்கப்பட்டுள்ளது என அல்லாஹ்விடம் முறையிடக்கூடிய அளவிற்கு காழியின் தீர்ப்பு அமையக்கூடாது. இது இறையாட்சியல்லாத நீதித்துறையில் சர்வசாதாரணம். அரசியல் செல்வாக்கு, பொய்ச்சாட்சிகளின் கைங்கரியம், மறைமுக மிரட்டல் போன்ற அடாவடித்தனங்கள் மூலம், நீதியை கேலிக்குட்படுத்துகின்ற மன சாட்சிக்கு விரோதமான விடயங்கள் இங்கு தாராளமாக நடைபெறுகின்றது.

இஸ்லாமிய சட்டவாக்கம், இதை வன்மையாகக் கண்டிக்கின்றது. ஏனெனில் நீதிபதியானவன் தனது கரங்களின் முன் குர்ஆனையும், அதற்கு விரிவுரையான ஹதீதையும் ஏந்தியவனாக தீர்ப்புச் சொல்வான். அவனது தீர்ப்பு சுயத்துவமான தீர்ப்பல்ல. அது அல்லாஹ்வினால் வழங்கப்படும் தீர்ப்பு. இங்கே அநீதிக்கு கிஞ்சித்தும் இடமில்லை.

அஷ்ஷெய்க் தகியுத்தீன் இப்பனு தைமிய்யா (ரஹ்) கூறுகின்றார்கள். தீர்ப்பானது இரண்டு அம்சங்களில் பொதிந்துள்ளது. 1 - உறுதி 11 - (அமானத்) நம்பிக்கை, தீர்ப்பை எதிர்பார்த்திருப்பவர். இந்த இரண்டிலும் நம்பிக்கை வைத்துக் காத்திருப்பார். தீர்ப்பு வழங்கும் நீதிபதியானவர் இந்த இரண்டையும் தக்க வைத்துக் கொள்ளவும். இதற்கு பங்கமேற்படாமல் தீர்ப்பளிக்கவும் செய்வார்.

பசி, தாகம், துக்கம், தூக்கம், கடுங்குளிர், உஷ்ணம், அல்லது மலசல உபாதைகள் போன்ற நிலைமைகளில் தீர்ப்புச் சொல்வதை காழி தவிர்க்க வேண்டும். ஏனெனில் இத்தகைய நிலையில் மனம் ஒரு முகப்பட்டு கிரகித்து, வாதங்களை பரிசீலிக்கும் நிலையில் இருக்காது. இஸ்லாத்தின் இந்த வழிகாட்டுதல்களை அடிப்படையாகக் கொண்டுதான், இன்றைய நீதிமன்ற வளாகங்களில் நீதிபதிகளுக்கு அசௌகரியம் ஏற்படுத்த துகின்ற சிறு ஒலிகளைக் கூட நீதித்துறை

தடைசெய்துள்ளது. நீதிமன்ற எல்லையில் ஓடும் வாகனங்களின், “ஹோர்ன்” ஒலியைக்கூட நீதிமன்றம் குற்றமாக கருதுகின்றது.

எனவே, முஸ்லிம் தேசத்தின் பிரத்தியேக முக்கிய கூறுகளில் ஒன்றாக நீதித்துறையும், அதனை செயற்படுத்தும் காழிகளும் இயங்குவது இன்றியமையாதது.

இன்று முஸ்லிம்கள் செறிந்து வாழும் பகுதிகளில் காழி நீதவான்கள் நியமிக்கப்பட்டிருப்பது தெரிந்த விடயம். இவர்கள் முஸ்லிம் விவாகச்சட்டங்களுக்கு மட்டுமே தீர்ப்புச் சொல்ல அங்கீகாரமளிக்கப்பட்டவர்கள். கணவன் - மனைவியைச் சேர்த்து வைத்தல் அல்லது தலாக் கூறி பிரித்து வைத்தல் என்ற பிரதான பணியைத்தவிர வேறெந்த வேலையும் இவர்களுக்கு ஏவப்படவில்லை.

ஊரில் பள்ளிவாயல் மூலமாக சிறுபிணக்குகளை தீர்த்து வைக்கும் மரபும் தொன்றுதொட்டு நமது சமூகத்தில் நிலவுகிறது.

பள்ளிவாயலுக்கு வரும் வழக்குகள் பெரும்பாலும், காணி, குடும்பத் தகராறு, கொடுக்கல் வாங்கல் சம்மந்தப்பட்டவையாகவே இருக்கின்றன. இத்தகைய பிரச்சினைகளை விசாரிக்கும் குழு பெரும்பாலும், இஸ்லாமிய சட்டவாக்கத்தில் போதிய பரிச்சயமும், அறிவும், அற்றவர்களாகவே இருப்பர்.

இஸ்லாமிய சட்டத்தில் ஒரு குற்றத்திற்கு இன்ன தண்டனை என்ற குறிப்புகள் இருந்தாலும், அதனை புறந்தள்ளி விட்டு, “ஊர்வழக்கப்படி” தீர்ப்புச் சொல்லும் பஞ்சாயத்து மன்றங்களாகவே பள்ளிவாயல் நியாய சபைகள் மாறியுள்ளன. இத்தீர்ப்பில் அதிருப்தியுறும் முறைப்பாட்டாளர்கள், மீளவும் போலிஸ் நிலையங்களை நாட வேண்டிய தூர்ப்பாக்கியம் ஏற்படுகின்றது.

மாற்று வழிகள் என்ன? இஸ்லாமியச் சட்டப்பிரகாரம் சிறு குற்றங்களுக்கு தீர்ப்பு வழங்கக்கூடிய அறிஞர் சபையை கிராமந்தோறும் உருவாக்க வேண்டும். இவர்கள் மக்களால் தெரிவு செய்யப்பட்ட அதிகாரமுடையவர்களாக இருப்பர்.

இயன்றளவு, முஸ்லிம்கள், சிங்கள, தமிழ் காவல் நிலையங்களுக்குச் செல்வதை தடுத்து, பள்ளிகள் தோறும் அமைக்கப்பட்டுள்ள ஷரிஆ நீதிமன்றத்தில் முறையிட வேண்டிய அவசியத்தை வலியுறுத்த வேண்டும்.

குடும்பத்தகராறு காணிமற்றும், சிறு பிணக்குகளை நியாயமாக விசாரித்து, சமாதானப்படுத்தும் குழுவாக மேற்படி குழு இயங்கும். முஸ்லிம் பிரதேசங்களில் குடி, சூது, விபச்சாரம் போன்ற குற்றங்கள் நடைபெறாமல் கண்காணிக்கவும், தடை செய்யவுமான உபகுழுக்களை அமைத்து, உபதேசங்கள், பயிற்சி முகாம்கள் மூலம் பிரச்சாரங்களும் மேற்கொள்ளப்பட வேண்டும்.

விபச்சாரக் குற்றங்களுக்கும், திருட்டு, கொலை போன்ற பெரிய குற்றங்களுக்கும், ஷரிஆவை அமுல் நடத்துவதென்பது, இந்நாட்டுச்சட்டங்களுக்கு முரண்பட்டது. எனவே இத்தகைய குற்றங்களை ஷரிஆ சபை விசாரித்து தீர்ப்பளிக்கும் விடயத்தில் அவதானமாக இருக்கவேண்டும். பெரும்பாலும் இவை பொலிஸ் நிலையம் மூலம் நீதிமன்றங்களையே நாடி நிற்கும்.

எனினும் சிறு குற்றங்கள், விபச்சார வழக்குகளை பள்ளிவாயல் நியாயசபை விசாரித்து, உரிய நடவடிக்கை மேற்கொள்ள முடியும். திருமணமாகியும் விபச்சாரத்தில் ஈடுபட்டவர்களுக்கு கல்லெறிந்து கொல்லும் ஷரிஆ சட்டத்தை இங்கு அமுல் நடத்த முடியாது. இதற்கு மாற்று வழிகளை கையாள இஸ்லாமிய சட்டம் இசைந்துள்ளதா என்பது குறித்து ஆராய வேண்டும்.

குறைந்தபட்சம் நமது சமூகம் பொலிஸ் நிலையங்களில் சில்லறை பிரச்சினைகளுக்காக சீரழிவதைத் தடுக்கவும், முஸ்லிம் தேசத்தில் தனியான நீதிமன்ற மரபைப்பேணவும் பள்ளிகள் தோறும் நியாயசபைகள் அமைக்கப்பட்டு, அவை மக்களின் நம்பிக்கையையும், வரவேற்பையும் பெறவேண்டும்.

எம்மாலியின்றளவு பிணக்குகளை இந்த சபைகளுடாகவே

அணுகி, தீர்ப்புப்பெறும் நடைமுறையை அமுலுக்கு கொண்டு வரவேண்டும். இதுபற்றி விழிப்புணர்வு குத்பாக்கள் மூலம் மக்களுக்கு ஏற்படுத்தப்பட வேண்டும்.

ஒரு நாட்டின் நீதித்துறை எப்படி நியாயமாக இயங்க வேண்டுமோ. அதற்கு இலக்கணமாக இயங்கி வரவேற்புப் பெற்றது நமது இஸ்லாமிய நீதித்துறை, ஒரு நீதிபதி எப்படி நடக்கவேண்டும் என்பதற்கு முன்மாதிரியாக முஹம்மது (ஸல்) அவர்கள் வாழ்ந்து காட்டியிருக்கின்றார்கள்.

முழு சமூகத்திற்கும் வழிகாட்ட வேண்டிய சிறந்த நீதியும், நிர்வாகமும் ஒரு சேரப்பெற்றதுதான் முஸ்லிம் தேசம். இதை நிலைநிறுத்தி புத்துயிர் ஊட்ட வேண்டிய கடமை நம் எல்லோர் மீதும் உண்டு. புத்திஜீவிகளும், உலமாக்களும் இதுகுறித்து சிந்திக்க வேண்டும். கிராமங்கள் தோறும், ஷரிஆவின்படி தீர்ப்பு வழங்கும் நியாய சபைகள் உருவாக வேண்டும். ஏனெனில் அல்லாஹ் அல்குர்ஆனில் இப்படிக்கூறுகின்றான்.

“எதிரிகள் எவ்வளவு பலம் பெற்றிருப்பினும், நிச்சயமாக அல்லாஹ் இறை நம்பிக்கையாளர்களுடன் உள்ளான்”.

(அல்குர்ஆன் 08:19)

முஸ்லிம் குரல்: டிசம்பர் 2003

சுனாமியாலும் படிப்பினை பெறாத சமூகம்

2004 டிசம்பர் 26 உலகின் கவனத்தைப் பெரிதும் ஈர்த்த நாள். திடீரென ஊருக்குள் வேகமாகப் புகுந்த கடல், அமைதியே உருவான கிராமங்களையும், நகரங்களையும் துவம்சம் செய்து விட்டு அடங்கிப்போனது. இலட்சக்கணக்கான உயிர்கள் மாண்டு போயின. அழிந்து போன சொத்துக்களின் பெறுமதி மதிப்பிட முடியாதவை.

இதற்கு “சுனாமி” எனப் பெயரிட்டு, இது ஏன் வந்தது? எப்படி வருகிறது என்ற ஆராய்ச்சியிலும் விவாதத்திலும் விஞ்ஞானிகள் இறங்கியுள்ளனர். அல்லாஹ்வின் ஆற்றலுக்கு முன் வளர்ச்சியடைந்த மனித அறிவும், கண்டுபிடிப்புக்களும் வெறும் துரும்பாய் மாறி விடும் என்ற யதார்த்தத்தை உலகின் கவனத்திற்கு உரக்கச் சொல்லியுள்ளது “சுனாமி” (ஆழிப்பேரலை)

இந்தப் பேரழிவின் மூலம் பல முக்கிய செய்திகளை அல்லாஹ் மனிதனுக்கு உணர்த்தியுள்ளான். ஒரு சமூகத்தில் பாவச் செயல்கள் அதிகரித்து, அளவு கடந்து பொய், தீமைகள் மிகைக்கும் போது, அதன் எதிரொலி ஒட்டு மொத்த சமூகத்தையும் தாக்கியழிக்கின்றது.

சமூகச் சீர்கேடு, வட்டி, விபச்சாரம், சூது, மது, இறை நிராகரிப்பு, ஓரினப்புனர்ச்சி, ஒருபால் திருமணங்கள் என சகல பாவங்களும் அரச அங்கீகாரத்துடன் பல்வேறு கவர்ச்சிப் பெயர்களில், அதிகார வர்க்கத்தின் நல்லாசிகளுடன் அரசங்கேறி வந்தன.

இதனை மனிதர்கள் எவ்வித அச்சமுமின்றி, குற்ற

உணர்ச்சியின்றி செய்து வந்தனர். எனவே, அல்லாஹ் நல்லவர்கள் உட்பட பல உயிர்களை அழித்தொழிக்க நினைத்தான்.

“அல்லாஹ் ஒரு கூட்டத்திற்குத் தண்டனையை இறக்கினால் அந்தத் தண்டனை நல்லவர்களையும் கெட்டவர்களையும் சூழ்ந்து கொள்ளும். அதன் பின் அவரவர் அமலுக்கு ஏற்ப மறுமையில் எழுப்பப்படுவார்கள்” என நபி (ஸல்) அவர்கள் கூறினார்கள். (புகாரி, முஸ்லிம்)

“சுனாமி” அல்லாஹ்வின் எச்சரிக்கையும் சோதனையுமாகும். தீயவர்களுக்கு கடுமையான எச்சரிக்கை செய்வதன் மூலம் தனது வல்லமையை நிரூபித்துள்ளான். நல்லவர்களை சோதனைக்குட்படுத்தியுள்ளான். இறைவனின் கட்டளைகள் மீறப்படும் போது மனித ஆற்றல், கற்பனைத்திறன் ஆகியவற்றிற்குப் புலப்படா வண்ணம் தண்டனைகள் சூழ்ந்து கொள்ளும். முன்கூட்டியே கடல் அனர்த்தங்களை கணித்துச் சொல்லும் கருவிகளின் கண்களை சுனாமி வெற்றிகரமாக முறியடித்து, அல்லாஹ்தான் ஆற்றல் மிக்கவன், அவன் கட்டளைகள் மீறப்படும் போது, தண்டனைகளின் கடுமையும் வலிமையாக இருக்கும் என்பதை நிரூபித்துள்ளான். இதைத்தான் கடந்தகால வரலாறுகளும் நமக்கு உணர்த்துகின்றன.

நூஹ் நபி அவர்கள் தனது சமுதாயத்தவர்களுக்கு நல்லுபதேசம் செய்தார்கள். நல்லதை ஏவி, தீயதைத் தடுத்தார்கள். அல்லாஹ்வின் தண்டனையை நினைவூட்டினார்கள். எனினும், அம்மக்கள் அல்லாஹ்வையும் அவனது தூதரையும் நிராகரித்தார்கள். அல்லாஹ் பெரு வெள்ளத்தை அனுப்பி அவர்களை மூழ்கடித்து இறை நம்பிக்கையாளர்களைக் காப்பாற்றியதாக அல்குர்ஆன் குறிப்பிடுகின்றது.

“நிச்சயமாக நாம் நூஹை அவருடைய கூட்டத்தாரிடம் அனுப்பி வைத்தோம். அவர்(தம் கூட்டத்தாரிடம்), “என் கூட்டத்தாரே! அல்லாஹ்வையே வணங்குங்கள், உங்களுக்கு அவனன்றி வேறு

நாயனில்லை. நிச்சயமாக நான் உங்களுக்கு வர இருக்கும் மகத்தான ஒரு நாளின் வேதனைப்பற்றி அஞ்சுகிறேன்” என்று கூறினார். அல்குர்ஆன் (7:59)

தீமைகள் நிறைந்த உலகத்தில் அதைத் தடுக்காமல், வாழும் போது அல்லாஹ் தண்டனையை அனுப்பும் போது சகலரையும் சூழ்ந்து கொள்ளும் வண்ணமே அனுப்புவான்.

இந்த சுனாமியின் மூலம் எஞ்சியுள்ள நாம் பெறவேண்டிய படிப்பினைகள் என்ன? என்ற வினாவுக்கு ஏமாற்றமே மிஞ்சியுள்ளது. மாடமாளிகைகளில் ஆடம்பரமாக வாழ்ந்து வந்தவர்களை முகாம்களுக்குள் முடக்கியுள்ளது கடல் அனர்த்தம். அல்லாஹ்வை மறந்து, அவன் கட்டளைகளை மீறியவர்களும், நல்லவர்களும் ஒருவேளை சோற்றுக்கு நிவாரணங்களை எதிர்பார்த்து நிற்கும் அவலத்தையும் அல்லாஹ் ஏற்படுத்தியுள்ளான். அன்பிற்கினிய உறவுகளைப் பறித்து, சொத்துக்களைப் பிடுங்கி, சக்கு நூறாக ஆக்கியுள்ளான். இத்தனை பேரழிவின் பின்பும் அல்லாஹ்வைப் பற்றிய அச்ச உணர்வு இல்லாதவர்களாகவே பெரும்பாலான மக்கள் வாழ்கின்றனர்.

தொழாதவர்கள் அப்படியே தொழாமல் வாழ்கின்றார்கள். மதுவும் பாலியல் அத்துமீறல்களும் வழக்கம் போல் நடந்து கொண்டு தான் இருக்கின்றன. அல்லாஹ்வை அஞ்சுவதற்குரிய சமிக்ஞையாக இந்த சுனாமியைக் கருதாமல், சுற்றுலாத் தளத்திற்கு சென்று வருவதுபோல், படையெடுத்து ஜாலியாக சுற்றிப்பார்க்கும் ஒரு கூட்டம் இருந்து கொண்டே வருகின்றது.

நிவாரணப் பொருட்களை பதுக்குவதும் கொள்ளை அடிப்பதும் என உயர்மட்டத்திலான அநியாயங்கள் தொடர்கின்றன. காற்றுள்ள போதே தூற்றிக் கொள்ள வேண்டும் என்ற அரசியல்வாதிகளின் “மொண்டகூரிப் பாடம்” ஓய்ந்தபாடில்லை.

முகாம்களுக்குள் நடக்கும் கலாச்சார சீர்கேடுகள், ஒழுக்க விழுமியங்களில் ஏற்பட்டுள்ள பின்னடைவுகள், அனைத்தையும்

ஒட்டுமொத்தமாகப் பார்க்கின்ற போது, நடந்து முடிந்த அனர்த்தத்தை “வெறும் இயற்கை அழிவாகவே” நமது சமூகம் நோக்குகின்றது.

வழக்கம்போல் உலமாக்களும் ஊருக்குப் பயந்து ஹக்கை மறைத்து தீன்பணி செய்கிறார்கள். சிலர் இறை நியதியின் மீது ஐயம் கொண்டவர்களாக, அப்படி நடந்திருந்தால் தப்பியிருக்கலாம், இப்படி நடந்திருந்தால் காப்பாற்றியிருக்கலாம் என்று புலம்ப ஆரம்பித்து விட்டார்கள்.

இத்தகைய சமயங்களில் மு. மினிடம் நிறைந்துள்ள சகிப்புத் தன்மை, பொறுமை எவரிடமும் காணப்படவில்லை.

“நிச்சயமாக நாம் உங்களை ஓரளவு அச்சத்தாலும், பசியாலும், பொருள்கள், உயிர்கள், விளைச்சல்கள் ஆகியவற்றின் இழப்பினாலும் சோதிப்போம். ஆனால் பொறுமையுடையோருக்கு (நபியே!) நீர் நன்மாராயங் கூறுவீராக!” (அல்கூர்ஆன் 2:155)

என்ற அல்லாஹ்வின் சுபசோபனத்தைப் பெரும்பாலும் நாம் மறந்தே விட்டோம்.

சுனாமி ஏற்படுத்திய வடுக்கள் மூலம் கடந்தகால வரலாறுகள் மீட்டப்படுகின்றன. அதனைத் தக்க பாடமாகக் கொண்டு நமது வாழ்வைச் சீர்படுத்திக் கொள்ள வேண்டும். அல்லாஹ்வினது பிடி சடுதியாகப் பிடித்துக் கொள்ளும் ஆற்றல் மிக்கது என்பதை அவன் உணர்த்தியுள்ளான்.

மறுமையின் நிகழ்வை ஒத்த அமளிதுமளியை நாம் நிதர்சனமாக எதிர்கொண்டோம். சுனாமிக்கு உயிர் தப்பியவர்கள் இறை தண்டனையைப் பயந்து வாழ்வதுடன், உறவுகளையும் உடமைகளையும் இழந்தவர்கள் சகிப்புத் தன்மையுடன் வாழ்வதும் இங்கு சுட்டிக்காட்டப்படத் தக்க விடயமாகும்.

வார்த்தைகளால் வர்ணிக்க முடியாத பேரழிவின் பயங்கரம் அல்லாஹ்வின் கோபத்தின் ஒரு துளி, அவன் தண்டனையின்

சிறு கடுகு மட்டுமே இது என்பதை மனதிலிருத்தி பாவச் செயல்களிலிருந்து நம்மை மீட்டெடுத்துக் கொள்ள வேண்டும். இளைஞர்கள் தீன்பணி செய்வதிலும் நல்வழியில் இளமைக் காலத்தைக் கழிப்பதிலும் ஈடுபடவேண்டும். பெண்கள் அல்லாஹ்வை அதிகம் அஞ்சி, அமல்களை அதிகரிக்க வேண்டும்.

சுனாமி ஏற்படுத்திய வடு ஆறுவதற்கு முன்பே நமது முஸ்லிம் பெண்கள் தொலைக்காட்சி, வானொலியை ஆக்கிரமித்துக் கொண்டார்கள். இளைஞர்கள் தமது இளமை மிடுக்குகளை அரங்கேற்றி வருகிறார்கள். நடந்து முடிந்த பேரழிவு தம்மைப் பீடிக்காது என்ற தோரணையில் சிலர் நடந்து கொள்கின்றனர். பாதிக்கப்பட்ட பகுதிகளில் கூட, பாவச் செயல்கள் மலிந்து விட்டன. பிரதேசம், மொழி, இனம் பார்த்து அல்லாஹ்வின் தண்டனைகள் இறங்குவதில்லை. அது பீடிக்க நாடினால் சகலரையும் ஒரு வினாடிக்குள் மிகைத்து அழித்துவிடும். எனவே, அல்லாஹ்வை அதிகம் பயந்து, தவ்பாவும் இஸ்தி. பாரும் கொண்ட சமூகமாக நம்மை சீர்படுத்திக் கொள்ள வேண்டும்.

முன்னறிவிப்புச் செய்யாமல் வரும் “திடீர் மரணங்கள்” மீண்டுமொரு அவகாசத்தை நமக்கு நிச்சயம் தராது. அதை சதா எதிர் கொண்டவனாக ஒரு முஸ்லிம் தன் வாழ்வை சீர்படுத்திக் கொள்ள வேண்டும். மக்களுக்கு இந்த உண்மை மிக ஆழமாக உணர்த்தப்பட வேண்டும்.

சுனாமி மூலம் மகத்தான இறை ஆற்றலை உணர்ந்து மறுமைக்கான தயார் நிலையில் நம்மை திடப்படுத்துவோமாக!

உண்மை உதயம் (ஐனவரி, பெப்ரவரி -2005)

தொழுகையில் (சுத்ரா)

தடுப்பு பயன்படுத்துவதன் அவசியம்

தொழுகை என்பது உள்ளச்சத்துடனும், பணிவுடனும் நிறைவேற்றப்பட வேண்டிய ஓர் இபாதத்தாகும். ஏனெனில், படைத்த ரப்புல் ஆலமீனாகிய ஏக அல்லாஹ்வுக்கும் அடியானுக்குமிடையே நடைபெறும் மானசீகமான உரையாடல் தொழுகை ஒன்றுதான். அடியான் ரப்புடன் சம்பாஷிக்கும் போது எந்தத் தடங்களும் ஏற்பட்டுவிடக்கூடாது. தொழுகையில் உள்ளச்சத்துடன் ஈடுபட்ட மு.மீன்கள் “வெற்றி வாகை” சூடியவர்கள் என அல்குர்ஆன் விதந்துரைக்கிறது.

விசுவாசிகள் திட்டமாக வெற்றியடைந்துவிட்டனர். அவர்கள் எத்தகையோரென்றால், தம் தொழுகையில் மிக்க உள்ளச்சம் உடையவர்கள். (அல்குர்ஆன் 23:1,2)

உள்ளச்சம், இறையணர்வு, பணிவு போன்ற இறையச்சக் குணங்களுடன் தொழும் ஒருவனுக்கு முன், அவன் கவனம் சிதறும் வண்ணம் குறுக்கே தாண்டிச் செல்வதை நபி(ஸல்) அவர்கள் மிக வன்மையாக தடைசெய்கிறார்கள். நமது முஸ்லிம்களிடத்தில் குறிப்பாக குர்ஆன் ஹதீஸ் பேசும் சகோதரர்களிடத்தில் கூட விழிப்புணர்வு அற்றுப்போன, சுத்ராவின் முக்கியத்துவம் பற்றி பேசுவதே இக்கட்டுரையின் நோக்கமாகும்.

தொழுகின்ற ஒருவர் தனக்கு முன் பிறர் இடைஞ்சல்களைத் தவிர்ப்பதற்கும், தொழுகையில் கவனம் பிசகாமல் இருப்பதற்கும் அவசியம் ஓர் தடுப்பை ஏற்படுத்திக்கொள்ள வேண்டும். இதன் மூலம், தனக்கு முன் கடந்து போகின்றவருக்கு ஏற்படும் தீமையிலிருந்து அவரை பாதுகாப்பதுடன் ஒரு “சுன்னாவை” உயிர்ப்பித்த இரட்டை கூலிகளை அவர் பெறுகிறார்.

“தொழுகைக்கு வைக்கும் தடுப்பு (சுத்ராவைப்) பற்றி தழுக யுத்தத்தின் போது நபி (ஸல்) அவர்களிடம் கேட்கப்பட்டது. அதற்கவர்கள் “(ஓட்டக) வாகனத்தின் பிற்பகுதியிலுள்ள குச்சியின் அளவு” என்று கூறினார்கள். அறிவிப்பவர்: ஆயிஷா (ரலி), முஸ்லிம்.

தொழும் நபர் தனக்கு முன்னே பிறருக்கு நன்கு புலப்படக் கூடிய தடுப்பொன்றை ஏற்படுத்திக் கொள்வதுடன், அதன் அளவையும் இங்கு நபிகளார் சுட்டிக்காட்டுகின்றார்கள். ஓட்டகத்தின் பயணம் செய்வோர் அமர்வதற்கு வசதியாக, ஒரு இருப்பு செய்யப்பட்டு, ஓட்டகத்தின் முதுகில் ஒரு சதுர வடிவமாய் பொருத்தப்பட்டிருக்கும் குச்சியின் அளவு என அண்ணளவாக நபிகளார் குறிப்பிடுகின்றார்கள்.

இதை நன்கு விளக்கும் மற்றோர் நபி மொழி இப்படி வருகிறது. “உங்களில் ஒவ்வொருவரும் ஓர் அம்பையேனும் நட்டு வைத்து, தொழுகையில் ஒரு தடுப்பை ஏற்படுத்திக் கொள்ளுங்கள்” என்று நபி (ஸல்) அவர்கள் கூறினார்கள்.

அறிவிப்பவர்: ஸப்ரா இப்னு மஅபத் (ரலி), ஹாகிம்.

ஓர் அம்பு, அல்லது ஈட்டி, அல்லது அது போன்ற ஓர் தடுப்பை தொழுவவர் ஏற்படுத்திக் கொள்ள வேண்டும். இதை உறுதிப்படுத்தும் பல நபி மொழிகளை பல்வேறு கிரந்தங்களில் காணமுடிகிறது. நபி (ஸல்) அவர்கள் பெருநாள் அன்று தொழுகை நடாத்த திடல் நோக்கி செல்லும் போது ஈட்டியை எடுத்து வருமாறு கூறுவார்கள். அவர்களுக்கு முன் அது நடப்பட்டதும் அதனை நோக்கி தொழுவார்கள். மக்கள் அவர்களுக்கு பின்னே இருப்பார்கள். பயணத்தின் போதும் இவ்வாறு செய்பவர்களாக இருந்தனர். இதனால்தான் நமது தலைவர்களும் அவ்வாறு செய்கின்றனர் என இப்னு உமர் (ரலி) அவர்கள் கூறினார்கள்.

(புகாரி)

மற்றோர் அறிவிப்பில் நபி (ஸல்) அவர்கள் “பத்ஹா” எனுமிடத்தில் லுஹரையும், அஸரையும் இரண்டிரண்டு

ரக்அத்துக்களாக தொழுவித்தார்கள். அவர்களுக்கு முன்பு கைத்தடி ஒன்று இருந்தது. அதற்கு முன்னால் கழுதையும் பெண்களும் நடப்பவர்களாக இருந்தனர்.

அறிவிப்பவர் : அபூ ஜஹை.பா (ரலி), புகாரி.

பெரும்பாலும் நபியவர்கள் ஈட்டியை அல்லது கைத்தடியை சுத்ராவாக்கி தொழுதுள்ளதாக அநேக நபிமொழிகள் சான்று பகர்கின்றன. ஒரு மனிதன் பயணத்தின் போதும், தனியே தொழும் போதும், மனித நடமாட்டம் இல்லாத இடத்தில் தொழும் போதும் அவசியம் அவன் “சுத்ரா” ஒன்றை ஏற்படுத்தி கொள்ள வேண்டும்.

ஓர் ஒட்டக சேணத்தின் பின்னாலுள்ள குச்சியளவு கூட தொழுகைக்கான தடுப்பு இல்லையெனில் பெண், கழுதை, கறுப்பு நாய் ஆகியவை ஒரு முஸ்லிமுடைய தொழுகையை முறித்து விடும் என நபி (ஸல்) அவர்கள் கூறினார்கள்.

அறிவிப்பவர்: அபூதர் அல்கிபாரி (ரலி)

கருப்பு நாய் என்பது ஷைத்தான் என மற்றொரு அறிவிப்பில் உள்ளது. (முஸ்லிம்) தொழும் ஒருவரின் கவனத்தை பிற காட்சிகளும், சலனங்களும் சிதைத்து விடாமல் இருக்கவே இத்தகைய பாதுகாப்பை பலப்படுத்துமாறு நபியவர்கள் கட்டளையிடுகின்றார்கள்.

இதில் இன்னொரு தத்துவமும் பொதிந்துள்ளது. அல்லாஹ்வுடன் அடியான் சம்பாஷிக்கும் போது குறுக்கீடு செய்வதும் கவனத்தை சிதைப்பதும் மிகக்கண்டிக்கத் தக்க அம்சமாகும். ஒழுக்கமின்மை, இடையூறு விளைவித்தல் போன்ற கலகங்களை விட்டும் “சுத்ரா” ஒரு மனிதனைக் காக்கும் கேடயமாக மாறிவிடுகின்றது.

“நீங்கள் தொழும் போது முகத்திற்கு முன்பாக ஏதேனும் ஒரு பொருளை தடுப்பு வைத்துக் கொள்ளுங்கள். அப்படியேதும்

கிடைக்கவில்லையெனில் ஒரு குச்சியை நட்டுக்கொள்ளுங்கள். பின்னர் தமக்கு முன்னால் கடந்து செல்பவரால் தீங்கு ஏற்படாது என்று நபி (ஸல்) அவர்கள் கூறினார்கள்.

அறிவிப்பவர்: அபூஹுரைரா (ரலி), அஹ்மத், இப்னுமஜா

“சுத்ரா”வின் எல்லை எதுவென்பதையும் நபிகளார் கற்றுத்தருகிறார்கள். தொழுவருக்கும் சுத்ராவுக்குமிடையேயுள்ள தூரத்தை விளக்க நபிமொழிகளே போதிய ஆதாரமாக உள்ளன.

“நபி(ஸல்) அவர்கள் தொழும் இடத்திற்கும் சுவற்றுக்கு மிடையே (சுத்ரா) ஒரு ஆடு நடக்குமளவுக்கு இடைவெளி இருந்தது.” அறிவிப்பவர்: ஸஹல் பின் ஸ.து (ரலி), புகாரி.

மேடைப்பகுதியிலுள்ள சுவர்ப்பக்கம் நபி(ஸல்) அவர்கள் தொழும் போது ஒரு ஆடு கடந்து செல்ல முடியாதளவு இடைவெளி இருந்தது. அறிவிப்பவர்: ஸலமா பின் அல் அக்வ. (ரலி), புகாரி.

தொழும் நபருக்கும் சுத்ராவிருமிடையே ஒரு ஆடு நுழைந்து செல்லும் இடைவெளித்தாரம் இருக்க, 5மாறு சுத்ராவை அமைத்துக் கொள்ள வேண்டும். தொழுவரிலிருந்து அரை அடி, இரண்டடி அளவுக்கு அப்பால் “சுத்ராவை” பயன்படுத்திக் கொள்ள முடியும்.

“சுவர், பள்ளிவாயல் தூண், ஈட்டி, அம்பு என எப்பொருளையும் “சுத்ரா”வாக கொள்ள முடியும்”

(பள்ளிவாசலில் உள்ள) தூண்களில் சாய்ந்திருப்பவர்களை விட தொழுவர்களே அதற்கு அதிக உரிமையுடையவர்கள் என்று உமர் (ரலி) அவர்கள் கூறினார்கள். ஒரு மனிதர் இரண்டு தூண்களுக்கிடையே தொழுது கொண்டிருப்பதைக் கண்ட உமர் (ரலி) அவர்கள் அவரை ஒரு தூணின் அருகில் நிறுத்தி இதை நோக்கி தொழுவீராக! என்று கூறினார். (புகாரி)

நபி (ஸல்) அவர்களும் ஜமாத் அல்லாத தொழுகைகளை தூண்களை நோக்கி (சுத்ராவாக கொண்டு) தொழுவர்களாக இருந்தார்கள்.

பள்ளிவாய்களின் தூண்களில் சாய்ந்தபடி தூங்குவதையும், அரட்டையடிப்பதையும் இன்னும் பிற தேவைகளுக்குப் பயன்படுத்துவதையும் வாடிக்கையாகக் கொண்டோர் தொழும் ஒருவருக்கு அதை சுத்ராவாக்கிக் கொள்ள அதிக உரிமை உண்டு என்பதை நினைவிற்கொள்ள வேண்டும்.

நம்மில் பலர் இந்த சுத்ரா வைக்கும் விடயத்தில் போதிய கவனம் செலுத்துவது கிடையாது. ஜும்மா நாட்களில், பெருநாள் தினங்களில், தொழும் மனிதர்களை இடையறுத்து செல்வதை சர்வசாதாரணமாக அவதானிக்க முடிகிறது. தொழுகின்ற மனிதர்களும் ஏனோ தானோ என்று சகட்டு மேனிக்கு சுத்ரா எதனையும் பயன்படுத்தாமல் தொழுகையில் ஈடுபட்டுள்ளதையும் அவதானிக்கலாம். இந்த இரண்டு வகைப் போக்கும் தவறானதாகும்.

நபி (ஸல்) அவர்கள் தொழுகையின் போது சுத்ராவை அதிகளவு வழியுறுத்துகின்றார்கள். தொழுகை ஒருவனுக்கு எக்காலத்திலும், எச்சந்தர்ப்பத்திலும் நிறைவேற்றியே ஆகவேண்டிய ஒரு கட்டாய கடமை என்பதற்கு சமனாக சுத்ராவை வலியுறுத்துகின்றார்கள். நபி(ஸல்) அவர்கள் ஓட்டகத்தை தமக்கு முன் குறுக்கே நிறுத்தி அதை நோக்கி தொழுவார்கள். என்ற நீண்ட நபி மொழியின் சுருக்கத்தை நாம் அவதானிக்கும் போது இதன் முக்கியத்துவத்தை தெளிவாக உணர்ந்து கொள்ளல் சாத்தியமாகும்.

இவ்வாறு சுத்ராவை ஏற்படுத்தி கொண்டு தொழும் ஒருவருக்கு முன்னால் நடந்து செல்வது அதாவது அவரின் சுத்ராவிற்கு அப்பால் செல்லாமல், அவருக்கும், சுத்ராவுக்கு மிடையே, குறுக்கே செல்வது மிக கண்டனத்துக்குரிய குற்றமாகும். தொழுகையின் இருப்பின் போதும், கஃபாவில் தொழுத போதும் தமக்கு குறுக்கே சென்றவரை இப்பினு உமர் தடுத்திருக்கிறார்கள். தடுக்கும் போது அவர் எதிர்த்தால், அவருடன் சண்டை செய்தாவது தடு என்று கூறுவார்கள். (புகாரி)

சுத்ராவின் எல்லைக்குள் பிரவேசிப்பவனிடம் சண்டை போட்டாவது தடுத்து நிறுத்த வேண்டும் என்கின்ற அளவிற்கு இதன் விபரீதம் கொடியதாகும். ஜும்மா போன்ற தினங்களில் தொழுவரை உரசியபடி, அவர் முகத்தை இடித்துக் கொண்டு பாய்ந்து செல்வோர் மேற்படி கூற்றை கவனத்தில் கொள்ள வேண்டும். போரிடுவதை வெறுக்கும் இஸ்லாம், தொழுகையாளியின் சுத்ராவின் எல்லையுள் அத்துமீறி பிரவேசிப்பவனுடன், சண்டையிட்டாவது தடை செய் என்கின்றது. இது ஒரு முக்கியமான விடயமாகும்.

அபூ ஸாலிஹ் கூறியதாவது: எவரும் குறுக்கே செல்லாமலிருக்க தடுப்பு வைத்துக் கொண்டு அபூஸயீத் அல்குத்ரி (ரலி) ஒரு வெள்ளிக்கிழமையன்று தொழுது கொண்டிருந்தார்கள். பனூஅபூ முயீத் என்ற கூட்டத்தைச் சேர்ந்த இளைஞர் ஒருவர் குறுக்கே செல்ல முற்பட்டார். உடனே அபூஸயீத் (ரலி) அவரது நெஞ்சில் கையால் தள்ளினார்கள். வேறுவழியேதும் உள்ளதா என்று அந்த இளைஞர் கவனித்த போது, அபூஸயீத் (ரலி)யின் குறுக்கே செல்வதை தவிர அவருக்கு வேறு வழி தென்படவில்லை. எனவே மீண்டும் அவருக்கு குறுக்கே செல்ல முயன்றார். முன்பைவிட கடுமையாக அபூஸயீத் (ரலி) அவரைத் தள்ளினார்கள். அதனால் அவருக்கு (இளைஞனுக்கு) பாதிப்பு ஏற்பட்டது. உடனே அவர் ஆட்சி தலைவராக இருந்த மர்வானிடம் இது பற்றி முறையிட்டார். அவரைத் தொடர்ந்து அபூஸயீத் (ரலி) மர்வானிடம் சென்றார்கள்.

உமக்கும் உன் சகோதரர் மகனுக்குமிடையே என்ன பிரச்சினை என்று மர்வான் கேட்டார். “உங்களில் எவரேனும் தடுப்பு வைத்துக்கொண்டு தொழும் போது யாராவது குறுக்கே செல்ல முயன்றால் அவரை தடுக்க வேண்டும். அதை அவர் எதிர்த்தால் அவருடன் சண்டை போட வேண்டும். ஏனெனில், நிச்சயமாக அவர் ஷைத்தானாவார்” என்று நபி (ஸல்) அவர்கள்

சொல்ல நான் செவியுற்றுள்ளேன் என அபூஸயீத் (ரலி) கூறினார்கள்.
(புகாரி)

தொழுபவர் தடுப்பு வைத்துக் கொண்டு தொழும் போது குறுக்கே செல்பவர் ஷைத்தான் என நபி (ஸல்) அவர்கள் கடுமையாக சாடியுள்ளார்கள். ஏனெனில், அவர் தொழுகையாளியின் உள்ளச்சம், பணிவு, ஆன்மீக பிணைப்பு, இறைத்தொடர்பு அனைத்தையும் ஒரு வினாடிக்குள் சிதைத்து விடுகிறார். இத்தகைய தீயசெயலை ஷைத்தானை தவிர வேறு யாரும் செய்ய முடியாது. எனவேதான் நபி(ஸல்) அவர்கள் இவ்வாறு குறுக்கே சென்று குழப்பும் மனிதனை ஷைத்தான் என்று பொதுப்படையாக சொல்கின்றார்கள்.

இதைவிட கடுமையாக நபி(ஸல்) அவர்கள் கூறுவதைப் பாருங்கள். தொழுபவரின் குறுக்கே செல்பவர் பற்றி நபி(ஸல்) அவர்களிடமிருந்து செவியுற்றதை அறிந்து வருமாறு என்னை அபூ ஜுஹைம் (ரலி) அவர்கள் அனுப்பி வைத்தார்கள். தொழுபவருக்கு குறுக்கே செல்பவர் அதனால் தனக்கு ஏற்படும் பாவத்தைப்பற்றி அறிந்திருந்தால் அவருக்கு குறுக்கே செல்வதற்கு பதில் நாற்பது நாட்கள் நின்று கொண்டிருப்பது அவருக்கு நல்லதாக தோன்றும் என்று நபி (ஸல்) அவர்கள் கூறினார்கள்.

அறிவிப்பவர்: அபூ ஜுஹைம் (ரலி), (புகாரி முஸ்லிம்)

இந்த ஹதீஸின் அறிவிப்பாளர்களில் ஒருவரான அபுன் நம்ரூ என்பவர், நாற்பது வருடங்கள் என்று கூறினார்களா அல்லது நாற்பது மாதங்கள் அல்லது நாற்பது நாட்கள் என்று கூறினார்களா என்பது தமக்கு சரியாக நினைவில்லை என்கிறார். (புகாரி)

எதுவாயினும் தொழுபவரை ஊடறுத்து செல்வது மிகப் பெரிய பாவம் என்பதை இந்த நபிமொழிகள் உணர்த்துவதை நாம் சிந்தனையிற் கொள்ள வேண்டும்.

தொழுது கொண்டிருப்பவருக்கு முன்னால் சுத்ரா இல்லையெனில், நாம் ஒரு “சுத்ரா”வை அவருக்கு முன் வைப்பதன்

ஊடாக பல அனுகூலங்களை பெற்றுக்கொள்ள முடியும். தொழுகை யாளிகளுக்கு ஒரு சுன்னாவை நிலை நாட்டிய நன்மை, பிற முஸ்லிம் அவர் முன்னே இடையூறு செய்யாது செல்ல “சுத்ரா”வை ஏற்படுத்திய நன்மை என பல நலன்களும் அருளும் இதன் மூலம் நமக்கு கிடைக்கிறது.

மனிதர்களை “சுத்ரா”வாக ஆக்கிக்கொள்ள முடியும். தவிர்க்க முடியாத சந்தர்ப்பங்களில் இவ்வாறு செய்ய அனுமதிக்கப் பட்டுள்ளது. யாரை “சுத்ரா”வாகக் கொள்கின்றாரோ அவர் தொழுகையை முடித்துக்கொள்ளும் வரை எழுந்து சென்றிடாமல் “சுத்ரா”வாக இருக்க கடமைப்பட்டவர்.

ஒரு மனிதர் இன்னொரு மனிதரை நோக்கி தொழுவதை உஸ்மான் (ரலி) அவர்கள் வெறுத்துள்ளார்கள். இதனால் தொழுபவரின் கவனம் சிதறும் என்பதால்தான் இந்நிலை. கவனம் சிதறாது என்றால் அதனால் தவறில்லை. ஒரு மனிதர் இன்னொரு மனிதரின் தொழுகையை முறித்துவிட முடியாது என்று சைத் பின் ஸாபித் (ரலி) குறிப்பிட்டுள்ளார்கள்.

இதே கருத்தை வழியறுத்துவது போல் ஆயிஷா (ரலி) அவர்களின் ஒரு அறிவிப்பு புகாரியில் இடம்பெற்றுள்ளது.

தொழுகையை முறிக்கும் காரியங்கள் பற்றி ஆயிஷா (ரலி) அவர்களிடம் பேசப்பட்டது. சிலர் நாயும், கழுதையும், பெண்ணும் (தொழுபவருக்கு குறுக்கே சென்றால்) தொழுகையை முறிப்பர் என்று கூறினர். அதைக் கேட்ட ஆயிஷா (ரலி) எங்களை நாய்களோடு ஒப்பிட்டு விட்டார்களே. நிச்சயமாக கிப்பலாவுக்கும் நபி (ஸல்) அவர்களுக்குமிடையே கட்டிலில் நான் படுத்திருக்கும் போது நபி (ஸல்) அவர்கள் தொழுவார்கள். அப்போது எனக்கு ஏதேனும் தேவை ஏற்பட்டால் நபி(ஸல்) அவர்களை (நேருக்கு நேர்) எதிர் கொள்வதை விரும்பாமல் நழுவி விடுவேன் என்கிறார்கள்.

குறுக்கே ஒரு மனிதன் சுத்ராவாக இருப்பதன் மூலம்

தொழுகை முறிந்து விடாது என்பதை இந்த ஹதீஸ் உணர்த்துவதுடன், கட்டில் மற்றும் பிற பொருட்களைக் கூட நபிகளார் “சத்ரா”வாக ஆக்கி கொண்டிருக்கிறார் என்பதையும் இங்கு நாம் அவதானிக்க முடியும். எனவே “சத்ரா”வை ஏற்படுத்தி கொண்டு தொழுவது தொழுகைக்கான ஏனைய விதிகளைப் போன்று ஆகிவிடுகின்றது.

சத்தம், கிப்லாவை முன்னோக்கல் போன்றவற்றை தொழுகை நிறைவேற கவனிப்பது போல், தொழுகைக்கு முன் “சத்ரா” தடுப்பு இருக்கிறதா என்பதையும் நாம் கவனத்தில் கொள்ளவேண்டும். இமாம் வைத்துக் கொண்டிருக்கும் “சத்ரா”வே ம.முன்களுக்கு போதுமான தாகும் என்ற விளக்கத்தையும் மேற்கூறிய நபிமொழிகளினூடாக நாம் விளங்கி கொள்ள முடிகிறது.

“சத்ரா”வின் அவசியம், முக்கியத்துவம் அதனை மீறுவோருக் கெதிரான எச்சரிக்கை போன்ற விளக்கங்களை நபிமொழியூடாகப் புரிந்து கொண்ட நாம் நமது தொழுகைகளின் போது சத்ராவுக்கு முதன்மை அளிக்கவும், “சத்ரா”வுக்குள் நுளையாமல் இருக்கவும் மாற்றிக் கொள்ள கடமைப்பட்டுள்ளோம். அல்லாஹ் மிக அறிந்தவன்.

உண்மை உதயம்- டிஸம்பர்-2001

திறந்தவெளி நீராடலும் பரிகாரமும்

ஒழுக்கம் பற்றி அதிகம் பேசுகின்ற மார்க்கம் இஸ்லாமாகும். இஸ்லாத்தின் முக்கியத்துவம் மிக்க போதனைகளில் ஒழுக்க நெறி பிரதான பாத்திரம் வகிக்கின்றது. ஆணோ, பெண்ணோ இரு பாலாருக்கும் இது பொதுவான ஓர் அம்சமாகும்.

இங்கு சிந்தனைக்கு எடுத்துக் கொண்ட விடயம் யாதெனில், இரு பாலாரும் பொது இடங்களில் குளிப்பதாகும். முஸ்லிம்கள் என்று சொல்லிக் கொள்வோர் ஆணும், பெண்ணும் ஒரே பொதுக் கிணற்றில் அல்லது ஆற்றில், குளத்தில் ஒருவரை ஒருவர் பார்த்தவாரே குளித்துக் கொண்டிருக்கும் காட்சியை நாம் பெரும்பாலும் முஸ்லிம் கிராமங்களில் காண முடிகின்றது. இது வெட்கக்கேடான ஒரு அருவருக்கத்தக்க செயலாகும்.

இதனால் பல தீமைகளையும் பாவத்தையும் இருபாலாருமே செய்து வருகின்றனர். பெண்கள் அல்லாஹ்வின் கட்டளைக்கு மாற்றமாக மறைக்க வேண்டிய பகுதிகளை, தனது கணவனுக்கு மட்டுமே காட்ட வேண்டிய அங்கங்களை அன்னிய ஆடவர்களுக்கு வெளிப்படையாகவே பகிரங்கப்படுத்தி வருகின்றனர்.

இதில் முஸ்லிம் அல்லாத அன்னிய ஆடவரும் பர்தாவுடைய வாழ்க்கை வாழ வேண்டிய இஸ்லாமிய பெண்ணை, அணு அணுவாக ரசிப்பதுடன், பல தீமைகளையும் இழைக்கத் துணிகின்றனர். இதனால், முஸ்லிம் பெண்களுக்கும் ஆண்களுக்கும் இயல்பிலேயே இருக்க வேண்டிய வெட்க உணர்வும், கூச்ச சுவாவமும் அறவே இல்லாமல் இரு தரப்பினரும் தாம் செய்வது பெரும்பாவம் என்றறியாமல் இச்செயலை செய்து வருகின்றனர்.

இதில் அசிங்கம் என்னவெனில், ஒரேயொரு ஆடையுடன் மட்டும் திறந்தவெளி ஆற்றில் குளத்தில் வீதியோரக் கிணற்றில் முஸ்லிம் பெண்கள் குளிக்கும் போது உடம்பின் கனபரிமாணங்கள் அப்பட்டமாகவே தெரிகின்றன. இதனால் பல ஆண்களைத் தவறான பார்வைக்கு இட்டுச் செல்லும் மாபாதகச் செயலைச் செய்கின்றனர்.

அறைக்குள் தனியாகக் குளிக்கும் போதே ஆடையுடன் குளிப்பதை சிறப்பு என்கின்றது இஸ்லாம். இஸ்ரவேலர்கள் ஒருவரை ஒருவர் பார்த்தவர்களாகவே நிர்வாணமாகவே குளிப்பார்கள். மூஸா (அலை) அவர்கள் தனித்தே குளிப்பார்கள். இதனால் இஸ்ரவேலர்கள், மூஸா விதை வீக்கமுடையவர் என இட்டுக் கட்டினார்கள் என்பது நீண்ட ஹதீஸின் சுருக்கம் (புறூரி) எனவே, தனித்து மறைந்திருந்து குளிப்பதுதான் சிறந்த ஒழுக்கமாகப் பேணப்பட்டது.

உம்முஹானி (ரலி) அவர்கள் கூறியதாவது மக்கா வெற்றி கொள்ளப்பட்ட வருடத்தில், நான் நபி (ஸல்) அவர்களிடம் சென்றிருந்தேன். அப்போது அவர்கள் குளித்துக் கொண்டிருந்தார்கள். அவர்களை பாத்திமா (ரலி) அவர்கள் மறைத்துக் கொண்டிருந்தார்கள். அப்போது நபி (ஸல்) அவர்கள் (என்னை சுட்டிக் காட்டி) இது யார் என்று கேட்டார்கள், நான் உம்முஹானி என்று சொன்னேன். (புகாரி)

இந்த நபி மொழி நமக்கு உணர்த்தும் செய்தி ஆண்களாயினும் பெண்களாயினும் தமது உடலை வெளியே யாருக்கும் காட்டாது குளித்துக் கொள்வது சிறந்ததாகும். அத்துடன் பெண்கள் எக்காரணம் கொண்டும் திறந்த வெளியில் அன்னிய ஆண்களுக்கு மத்தியில் குளிப்பதை இஸ்லாம் அங்கீகரிக்கவே இல்லை. தவிர முஸ்லிம் அல்லாத அன்னிய பெண்களுக்கு மத்தியிலும் ஈமான் கொண்ட பெண்கள் தமது மேனி அழகைக்காட்டி குளிப்பதைக் கூட நபிகளார் தடுத்தாள்ளார்கள்.

காபிரான பெண்கள் முஸ்லிம் பெண்களின் அங்க அவயங்கள், அழகு ரூபங்களை தமது கணவன்மார்களிடத்தில் வியந்து கூறுவார்கள். எனவே, ஈமான் கொண்ட பெண்கள் பற்றி இச்சையான எண்ணங்களை கற்பனை செய்து அவர்களை நோக்கக் கூடும் என்பதே இத்தடையின் நோக்கமாகும். பெண்கள் கூடிவாழும் பொது விடுதிகள், மற்றும் கல்லூரிகளில் அன்னிய பெண்களுக்கு மத்தியில் முஸ்லிம் பெண்கள் குளிப்பது என்பது தவிர்க்க முடியாத ஓர் அம்சமாகி விட்டது.

பரிகாரம்

இத்தகைய திறந்த வெளி குளிப்பிற்கு முஸ்லிம் சமூகம் என்ன தீர்வை முன்வைக்கப் போகின்றது. ஏனெனில் இதுவொரு தனி மனித பிரச்சினையல்ல ஓர் சமூகத்துடன் சம்பந்தப்பட்ட பிரச்சினை. ஒன்றைக் கூடாது என்று தடை விதித்தால் அதற்கு மாற்றுப் பரிகாரம் உடன் வழங்கப்பட வேண்டும். பெண்கள் திறந்தவெளி ஆற்றுக்கு குளிக்க வருவது அக்கிராமங்களில் நிலவும் தண்ணீர் தட்டுப்பாடு, மற்றும் பொதுக் கிணறுகள் இல்லாமையேயாகும்.

பொது நல அமைப்புகள், இஸ்லாமிய சமூக அமைப்புகள், த.வா அமைப்புகள் இது குறித்து அதிக அக்கறை காட்ட வேண்டும். பொது இடங்களில் அதிகமாக முஸ்லிம் பெண்கள் குளிப்பதை அல்குர்ஆனும், சுன்னாவும் மிகக் கடுமையாக எதிர்க்கின்றன என்பதை இவ்வமைப்புகள் நன்கு அறிந்தே வைத்துள்ளன.

எனவே, பொதுக்கிணறு மற்றும் நீர் வசதிகள் இல்லாத கிராமங்களில், ஆண்களுக்கும், பெண்களுக்கும் குளிப்பறைகள் நிர்மாணிக்க இவ்வமைப்புகள் முன்வரவேண்டும்.

ஆறுகள், குளம் என்பவற்றில் கூட பெண்கள் பிரத்தியோகமாக குளிப்பதற்குரிய மறைப்பு வசதிகளை செய்து கொடுக்கலாம். இது குறித்து இவ்வமைப்புகள் சிந்திக்க வேண்டும்.

ஆறு, குளத்தின் மையத்தில் தூண் எழுப்பி பாலம் போடும் அளவிற்கு தொழிநுட்பம் வளர்ந்துள்ள இக்காலத்தில் ஆற்றோரம் அல்லது குளத்தோரம் பெண்களுக்கென குளியலறைகள் நிர்மாணிக்கும் செயற்றிட்டம் குறித்து இவ்வமைப்புக்கள் சிந்திக்க வேண்டும். இதன் மூலம் ஆகக் குறைந்தது நமது பெண்களை ஆண்களினது காமப் பார்வையிலிருந்து பாதுகாக்க முடியும்.

இது குறித்து இவ்வமைப்புக்கள் சிந்திக்க இது அவசியமான தருணமாகும். இத்தகைய ஒழுக்கக்கேடுகளை நிவர்த்தி செய்யாமல் ஒரு சமூகத்தை சீர்திருத்த நினைப்பது மிகப்பெரிய தவறாகும். நமது முஸ்லிம் பெண்களுக்கு நாம் ஒழுக்க நெறியுள்ள வாழ்வை அமைத்துக் கொடுத்து சீராக்க முதலில் சிந்திப்போம்.

ஏனெனில், இத்தகைய பொதுக் குளியல் முறை நமது சமூகத்து இளம் பெண்களை அன்னிய ஆடவர் பக்கம் இயல்பாகவே சாய வைக்கின்றது. பொதுக் குளிப்பறைகள் மூலம் தகாத உறவுகளை வளர்த்துக் கொள்ள சாதகமாக அமைந்து விடுகின்றது.

ஆன்மீக வறுமை நிலவும் முஸ்லிம் சமூகத்து பெண்களிடம், இது குறித்து விளக்க வேண்டியது நம் முன் உள்ள பாரிய பணியாகும். பொது இடங்களில் திரையின்றி குளிப்பதும் பெண்கள் தனியே இத்தகைய இடங்களில் குளிக்க வருவதும் தடைசெய்யப்படுவதற்கு முன், இதற்குரிய மாற்று வழிகளை நமது சமூகத்தில் பணியாற்றும் சமூக சேவை நிறுவனங்கள் செய்வதற்கு ஆவன செய்ய வேண்டும். அன்றேல், சகல தரப்பினரும் அல்லாஹ்விடம் பதில் சொல்லியாக வேண்டும்.

உண்மை உதயம் - ஆகஸ்ட் 2001

வெட்கம் ஈமானின் ஒரு பகுதி

ஒருவன் மனிதர்களைக் கண்டு வெட்கப்படுவதை விட அல்லாஹ்விடம் வெட்கப்படுவதற்கு அல்லாஹ் மிகத் தகுதியானவன் என நபி (ஸல்) அவர்கள் கூறியதாக முஆவியா (ரலி) அவர்கள் அறிவிக்கின்றார்கள். (புகாரி)

இந்நபி மொழி வெட்கம் பற்றி பேசும் அதே வேளை இதனூடாக பல உள்ளர்த்தங்களையும் கற்றுத் தருகின்றது. இஸ்லாமிய ஒழுக்க மாண்புகள், மற்றும் அதனோடு இணைந்த இதர பொதுப் பண்புகள் இந்த வெட்கத்தில் அடங்குகின்றன.

மேல் வாரியாக வெட்கம் என்பதை கூச்ச சுபாவம், நாணம், லஜ்ஜை என நாம் புரிந்து கொள்வது தவறு." வெட்கத்தின் யதார்த்தம் யாதெனில் அருவருப்பான செயலை விட்டும் விலகியிருப்பதாகும்."

இஸ்லாம் ஒழுக்க நெறியை அதிகம் வற்புறுத்துகின்ற சன்மார்க்கம் என்ற வகையில் முஸ்லிம் சமுதாயம் சீரிய பண்பினை தம் வாழ்வின் அடிநாதமாக கொள்ள வேண்டும். இன்றைய நாகரிக உலகின் நவீனமயமாக்கலில் ஐக்கியமாகிவிட்ட மனிதர்களிடம் இத்தகைய கூச்ச சுபாவத்தை காண்பது அரிதாகவே தெரிகிறது.

ஆண் - பெண் கூட்டுக்கல்வி, திறந்த பொருளாதாரக் கொள்கை, ஆங்கிலக் கல்வி மற்றும் கலாசாரக் கூட்டிணைப்பு போன்ற இன்னோரன்ன காரணிகள் இச்சுபாவத்தை உள்ளத்தில் நின்றும் நீக்கிவிடுகின்றன.

போட்டியிடும் உலகின் பொருளாதாரக் கொள்ளை ஒதுங்கிப்

போகும் அல்லது வெட்க உணர்வுள்ள ஒருவனை இங்கு எப்படி நோக்குகின்றது என்பதே முக்கியம். ரஸூல் (ஸல்) அவர்கள் கூறினார்கள் உனக்கு வெட்கம் இல்லையாயின் நீ விரும்பியதைச் செய்து கொள்.

வெட்கம் இல்லாத ஒரு மனிதன் எத்தகைய அருவருக்கத் தக்க செயலையும் செய்யத் துணிவான். ஏனெனில், இங்கு வெட்க சபாவம் பிறர் தன்னைப்பார்த்து பரிசுசிப்பார்கள் என்பதைவிட அல்லாஹ் இத்தகைய இழி செயல்களை பொருந்திக் கொள்ள மாட்டான் என்ற உணர்வே அவனை இறையச்சத்தின்பால் நெறிப்படுத்துகின்றது. எனவே, ஒருவனுடைய கூச்ச சபாவம் தீய வற்றிலிருந்து அவனைப் பாதுகாக்கும் ஒரு கேடயமாகும்.

மக்களின் முன் வெட்க உணர்வால் அருவருக்கத்தக்க செயலை செய்யத் துணியா மனிதன், அதே செயலை அல்லாஹ் தன்னை அவதானிக்கின்றான் என்ற உணர்வில் செய்யாமல் இருப்பான் எனில் அதுவே ஈமானிய வெட்கமாகும்.

அண்ணல் நபி (ஸல்) அவர்கள் கூறினார்கள்: வெட்கம் நலவைத் தவிர வெறெதனையும் கொண்டு வராது.

அறிவிப்பாளர் : இம்ரான் பின் ஹுசைன் (ரழி), புகாரி, முஸ்லிம் எனவே வெட்கம் நலவைத்தவிர, அவனுக்கு தீங்கு விளைவிக்காது என்பதை இந் நபி மொழி உணர்த்து கின்றது.

வெட்கம் ஈமானின் ஒரு பகுதியாகும். என்ற மற்றொரு நபி மொழி (புகாரி, முஸ்லிம்) இவ்வுண்மையை நன்கு உறுதிப்படுத்துகின்றது. கன்னிப்பெண் தன் அறையில் வெட்கப்பட்டு வெட்கத்தை விட, மிக அதிகமாக அண்ணல் நபி (ஸல்) வெட்கப்படுபவர்களாக இருந்தார்கள். அவர்களுக்கு வெறுப்பான ஏதாவது ஒரு விஷயத்தை அவர்கள் பார்த்தால், அதனை (அவர்களின் வெறுப்பை) அவர்களின் முகத்தில் நாங்கள் அறிந்து கொள்வோம் என அபூ ஸஈதுல் குத்ரி (ரலி) அவர்கள் அறிவிக்கின்றார்கள். (புகாரி, முஸ்லிம்)

சினிமா மோகம், இன்டர்நெட் யுகம், பத்திரிகைகளின் தாராள மயமாக்கல், தொலைத்தொடர்பு சாதனங்கள், வெகுஜன தொடர்பூடகங்கள் போன்றவற்றின் பரவலும், வெட்க உணர்வை சமூகத்திலிருந்து அகற்றி விட்டது.

சர்வ சாதாரணமாக ஆணும், பெண்ணும் பொது இடங்களில் ஆடிப்பாடுவதும், கைகோர்த்து உலாவுவதும், உரையாடுவதும் களியாட்ட நிகழ்வுகளில் பங்கெடுப்பதும் “சோஷியல்” என்ற பெயரில் சகட்டு மேனிக்கு பால் வித்தியாசமின்றி பேசித்திரிவதும் சமூகத்தில் ஒழுக்க நெறிகள் பிறழ்வதற்கு காரணிகளாகின்றன.

அபுல் காசிம் ஜுனைது (ரஹ்) அவர்கள் கூறியதாவது: ஒருபுறம் அல்லாஹ் நம்மீது அருளியுள்ள அருட்கொடைகளையும், மறுபுறம் அதற்கு சரியான நன்றி செலுத்தாமல் நாம் செய்யும் குறைபாடுகளையும் கவனித்து இவ்விரண்டு நிலைகளுக்கு மத்தியில் ஏற்படும் ஒரு நிலைதான் வெட்கமாகும்.

(ரியாலுஸ்ஸாலிஹீன்)

உலகில் ஒரு மனிதனிடம் கடன் பெற்று அல்லது ஆபத்தில் அம்மனிதன் நமக்கு உதவியவனாக இருந்து அவனிடத்தில் நாம் நன்றிகெட்டவர்களாக இருப்பின் நமக்கு உதவிய மனிதனை காணும் போதெல்லாம் நமக்கு ஒரு வகை கூச்சமும், வெட்கமும் ஏற்படுவதை நம்மால் தடுக்கவே முடியாது. இது மனித மனத்தின் இயல்பாகும். இதைவிட அதிகம் அல்லாஹ்வின் விஷயத்தில் நாம் வெட்கப்பட வேண்டும்.

மனிதர்களிடையே பாவம் செய்யத் துணியும் போது நம்மிடமுள்ள வெட்க உணர்வு நம்மைத் தடுக்கின்றது. அநியாயம் செய்ய எண்ணும் போதும் அட்டுழியம் மற்றும் ஒழுக்க சீர்கேடுகளைச் செய்ய எத்தனிக்கும் போதெல்லாம் இந்த உணர்வு ஒரு கேடயம் போல் வந்து நம்மைப் பாதுகாக்கின்றது. ஏனெனில், நம்மீதுள்ள சமூக அந்தஸ்த்தும் கீர்த்தியும் மகிமையும் இழந்துவிடும் என்ற நியாயமான அச்சத்தினாலாகும்.

நமது சமூக அந்தஸ்த்து இழிவுபட்டு விடக் கூடாது என்பதில் இந்த வெட்க உணர்வு கணிசமான பங்களிப்பைச் செய்கிறது.

இந்த உணர்வை ஒரு மனிதன் அல்லாஹ்வுக்காக நெறிப்படுத்தும் போது அது அவனுக்கு இறையன்பையும் ஆதரவையும் பெற்றுத் தருகின்றது. நம்மைப் படைத்த அல்லாஹ் நமது இழி செயல்களை பார்க்கின்றான் என்ற கூச்ச உணர்வு ஒரு மனிதனை எந்நிலையிலும் பாதுகாக்கின்றது. இந்த வெட்கம் அவனின் ஆன்மீக விமோசனத்தின் சத்தாக அமைகின்றது. எனவேதான், ரஸூல் (ஸல்) அவர்கள் வெட்கம் ஈமானின் ஒரு கிளை என்றார்கள்.

(புகாரி)

நாமும் தீயன செய்ய வெட்கப்படுவோம். இவ்வுணர்வு சுவர்க்கம் செல்லத் தகுமான மகத்தான பயிற்சியை வழங்கும் என்ற திடமான உறுதியுடன் வெட்கப்படுவோம். ஏனெனில், இது ஈமானின் ஒரு பிரிவாகும்.

உண்மை உதயம்- ஜூன், ஜூலை 2001

பொருளீட்டல்

ஓர் இஸ்லாமியக் கண்ணோட்டம்

இஸ்லாம் மனித சமூகத்திற்கு என்றென்றும் பயனுள்ள திட்டங்களை அறிமுகப்படுத்தியது. வாழ்வியல் அம்சங்கள் அனைத்தையும் துலாம்பரமாக தெளிவுபடுத்திய மார்க்கங்களில் இஸ்லாத்தைவிட, சிறந்த மார்க்கம் உலகில் இல்லை. செல்வம் ஈட்டுவதில் மனிதனுக்குள்ள கடமைகளை அருள்மறைக் குர்ஆனும் அண்ணலாரின் போதனைகளும் மிகத் தெளிவாக கூறிவிட்டன.

பொருட்செல்வம் அல்லாஹ்வுக்கே உரியது. அதன் அதிபதி அவன்தான் அதை நிர்வகிக்கக் கூடியவன் மனிதன். செல்வத்தை சொந்தம் கொண்டாடும் உரிமை மனிதனுக்கு வழங்கப்படவில்லை. இதை அல்லாஹ் அருள் மறை குர்ஆனில் விளக்கியுள்ளான்.

அவன் பொக்கிஷங்களின் சாவியை பல பலவான்கள் சுமக்க வேண்டியிருந்தது. அப்பொக்கிஷங்கள் அனைத்தும் தன்னுடைய முயற்சியின் பலன் எனவும் தனக்குரியது எனவும் அவன் வாதாடி வந்தான். அது அவனுக்குரியது அல்ல வல்ல நாயனுக்குரியது என்பதை 28:77 வசனங்கள் மூலம் அல்லாஹ் உணர்த்தினான்.

இப்பொருளீட்டலை அனுமதிக்கப்பட்ட வழியில் சம்பாதிப்பதை இஸ்லாம் வற்புறுத்துகின்றது. எந்த மனிதனும் தனது கரங்களால் உழைத்து உண்ணும் உணவை விட, வேறு உயர்ந்த உணவை என்றுமே உண்பதில்லை. அல்லாஹ்வின் தூதர் தாவுத் (அலை) அவர்கள் தம் கரங்களால் உழைத்து உண்டு வந்தார்கள்.

நபிமார்கள் தமது ஜீவனோபாயத்தைக் கடத்த உழைத்து உண்ணக் கூடியவர்களாகவே இருந்துள்ளார்கள். நபி ஆதம்

(அலை), நபி இப்றாஹீம், நபி லூத் போன்றவர்கள் விவசாயிகளாகவும், நபி நூஹ் தச்சராகவும், ஸாலிஹ் (அலை) வியாபாரியாகவும், நபி தாவூத் (அலை) உருக்குத் தொழில் செய்பவராகவும் நபி இத்ரீஸ் (அலை) தையற்காரராகவும். நபி மூஸா (அலை) ஆடு மேய்ப்பவராகவும். நபி முஹம்மத் (ஸல்) அவர்கள் கூட வியாபாரியாகவும் ஆடு மேய்ப்பவராகவும் வாழ்ந்திருக்கின்றார்கள்.

எனவேதான் யாசகம் கேட்டு வந்த ஒரு மனிதனுக்கு, விறகு வெட்டி ஜீவனம் நடத்தும்படி நபி (ஸல்) அவர்கள் கட்டளை பிறப்பிக்கிறார்கள். ஒரு முஸ்லிம் அனுமதிக்கப்பட்ட சம்பாத்தியத்தை மேற்கொள்வதுடன், அதில் நேர்மையையும் கடைப்பிடிக்க வேண்டும்.

மக்களிடையே ஒரு காலம் வரும். அப்போது மனிதன், தான் ஈட்டிய பொருள் ஹலாலானதா அல்லது ஹராமானதா என்பதையெல்லாம் பொருட்படுத்தமாட்டான்” என நபி அவர்கள் கூறினார்கள்.

அறிவிப்பவர்: அபூஹுரைரா ரழியல்லாஹுஅன்ஹு, புஹாரி

செய்கின்ற தொழில் அனுமதிக்கப்பட்டதாயினும் அதை அபிவிருத்தி செய்து பராமரிக்கின்ற விடயத்தில் நேர்மை தவறப் படுமெனில் அத்தொழில் அல்லாஹ்விடத்தில் “பரக்கத்” இல்லாமல் போய்விடுகின்றது.

ஒருவன் விலக்கப்பட்ட வழியில் பொருளீட்டி, தனக்காகவும், தன் வீட்டாருக்காகவும் அதிலிருந்து செலவிட்டால், அது பாக்கியம் அற்றதாகவே இருக்கும் அப்பொருளை விட்டு விட்டு அவன் இறந்து விட்டால் அவனது நரகப்பயணத்திற்கு சாதகமாகத்தான் அது விளங்கும். அல்லாஹ் தீமையை தீமையின் வாயிலாக அழிப்பதில்லை. மாறாக தீயசெயலை, நற்செயலின் வாயிலாகவே அழிக்கின்றான். ஓர் அசுத்தம் இன்னொரு அசுத்தத்தை அழிக்காது என நபி (ஸல்) அவர்கள் கூறியதாக அப்துல்லாஹ் இப்பனு

மஸ்ஹத் (ரலி) அவர்கள் அறிவிக்கிறார்கள். இதை பின்வரும் வரலாற்று நிகழ்வு விபரிக்கின்றது.

நான் அப்துல்லாஹ் பின் அப்பாஸ் அவர்களுடன் அமர்ந்திருந்தேன் அங்கு ஒரு மனிதர் வந்து. இப்பனு அப்பாஸே! நான் கைத்தொழில் மூலமே பிழைப்பை நடாத்தி வருகிறேன். நான் உயிரினங்களின் படங்களைத் தயாரித்து விற்பனை செய்து வருகின்றேன். இதைப்பற்றி உங்கள் கருத்து என்ன எனக்கேட்டார்.

உருவம் சமைக்கும் ஒருவன், தான் சமைத்த உருவத்திற்கு உயிர் கொடுக்கும் வரை (அது அவனால் முடியாது) அவனுக்கு அல்லாஹ் தண்டனை கொடுப்பான் என நபி (ஸல்) அவர்கள் கூறியதாக இப்பனு அப்பாஸ் (ரழி) அவர்கள் கூறினார்கள் இதை செவியுற்ற அம்மனிதனின் முகம் மஞ்சலித்து விட்டது. நெஞ்சிலிருந்து பெருமூச்சு வந்தது. பின் இப்பனு அப்பாஸ், அவரைப் பார்த்து நீர் இந்தத் தொழிலையே செய்ய நினைத்தால் மரங்கள் மற்றும் உயிரற்ற பொருட்கள் ஆகியவற்றின் உருவங்களை வேண்டுமானால் செய்துக்கிக் கொள்ளும் என்று மாற்று வழியொன்றைக் காட்டிக் கொடுத்தார்கள்.

விலக்கப்பட்ட தொழிலின் மூலம் மனிதன் அனுபவிக்கும் மறுமையின் இழிவு இங்கு உணர்த்தப்படுகின்றது. தீமையான பொருளீட்டல் சகமனிதனை வஞ்சித்து, சமூகத்தில் ஒழுக்கயீனம், நேர்மையீனம் தீயகுணங்கள், கொலை, கொள்ளை, மோசடி, ஏமாற்று வேலைகள் போன்றவற்றை வளர்த்து விடுகின்றது.

இதனால் முழு மனித இனமும் பேராசை பிடித்து, பொருளீட்டுவதற்கு குறுக்கு வழிகளை நாடுவர். இதன் மூலம் உலகில் மாபெரிய அனர்த்தங்கள் ஏற்பட்டு விடும்.

எனவேதான் இஸ்லாம் பொருளீட்டுவதால் நேர்மையை வற்புறுத்துவதுடன் அதற்குரிய அபரிதமான கூலி அல்லாஹ்விடமே என்கிறது.

யாரஸூல்லாஹ் யாவற்றிலும் சிறந்த சம்பாத்தியம் எது? என்று கேட்கப்பட்டது ஒருவன் தன் கையால் உழைப்பதும், மோசடி செய்யாமல், பொய் பேசாமல் ஒருவன் நடத்தும் வியாபாரமும் தான் என்றார்கள்.

கொள்முதல் செய்வதிலும், விற்பனை செய்வதிலும் கடனைக் கோருவதிலும் மென்மையுடனும், நற்பண்புடனும் நடந்து கொள்ளும் மனிதன் மீது அல்லாஹ் ரஹ்மத் செய்வானாக என நபி (ஸல்) அவர்கள் பிரார்த்தனை செய்தார்கள்.

அறிவிப்பவர் : ஜாபிர் (ரழி) அவர்கள், புகாரி

அளவை நிறுவையில் மோசடி செய்பவருக்கு கேடுதான் என குர்ஆன் சாபமிடுகின்றது. அளந்தால் சரியாக அளவுங்கள், நிறுத்தால் சரியான நிறுவையை, நிறுங்கள். (அன்ஆம் : 152) என்று எச்சரிக்கை செய்வதன் மூலம் பொருளிட்டலில் மோசடியை இஸ்லாம் முற்றாக தடுக்கின்றது.

வியாபாரத்தில் அதிகமாக சத்தியம் செய்வதை நபியவர்கள் தடுத்தாள்ளார்கள். சத்தியமானது தற்காலிகமான பிரயோசனத்தைத் தந்தாலும் அது அல்லாஹ்வின் "பரக்கத்தை" அழித்து விடும் எனவும் நபியவர்கள் கூறினார்கள்.

அறிவிப்பவர் : அபூஹுரைரா (ரழி) அவர்கள், புகாரி

மேலும் நபி (ஸல்) அவர்கள் வியாபாரிகள் தீயவர்கள் என்றார்கள். அல்லாஹ்வின் தூதரே! அல்லாஹ் வியாபாரத்தை ஹலாலாக ஆக்கவில்லையா? என ஸஹாபாக்கள் வினவினார்கள். ஆம் உண்மைதான்! எனினும் இந்த வியாபாரிகள் சத்தியம் செய்கிறார்கள். எனவே பாவம் செய்கிறவர்கள். அதிகமாகப் பேசி அவ்வங்கரிக்கின்றார்கள். எனவே பொய்யுரைக்கிறார்கள். என்றார்கள்.

போலியான வியாபாரம் மோசடியான பொருளிட்டல் உட்பட சகல சம்பாத்தியமும், சபிக்கப்பட்டவைதான். மூன்று வகை மனிதருடன் அல்லாஹ் மறுமையில் பேசமாட்டான்.

1. தற்பெருமைக்காக கீழங்கியை கரண்டைக்கால் வழியே அணிபவன்.
2. செய்த உதவியை சொல்லிக் காட்டுபவன்
3. வியாபாரத்தில் பொய் சத்தியம் செய்பவன். என்ற நபி மொழியை வியாபாரத்தில் ஈடுபட்டிருக்கும் மனித குலம் மனதிலிருத்திக்கொள்ள வேண்டும்.

இஸ்லாம் பொருளிட்டுவதை ஓர் உலகாயத சம்பாத்தியமாக நோக்கவில்லை. அதை ஓர் இபாதத். வணக்கமாக நோக்குகிறது. எனவேதான் அது கலப்பற்று, தூய்மையானதாக இருக்க வேண்டும் என எதிர்பார்க்கின்றது.

அத்துடன் இறைக்கட்டளைகளை மீறப்படவும் கூடாது என்பதிலே இஸ்லாம் கட்டுக்கோப்பை பேணி வருகின்றது. நபிகளார் கூறினார்கள் தன்னுடைய வியாபாரத்திலே தக்வாவுடன், இறை கட்டளைகளை மீறாமல் நடந்து கொண்டவர்கள் மக்களின் உரிமைகளை முழுமையாக தந்தவர்களாவார்கள். இவர்களைத் தவிர, ஏனைய வியாபாரிகள் மறுமையில் தீய ஒழுக்க முடையவர்களாக எழுப்பப்படுவார்கள்.

அறிவிப்பவர் : ருபாஆ (ரழி) அவர்கள், திர்மிதி

எனவேதான் பதுக்கல் வியாபாரத்தை இஸ்லாம் தடை செய்கின்றது. இறையச்சமின்றி, மக்களின் உரிமைகளை பதுக்கி வைப்பவர்கள் தீய குணமுள்ளவர்கள் எனச் சாடுகின்றது. மக்களின் தேவையை பதுக்கி வைப்பவன் பாவியாவான் என நபியவர்கள் கூறினார்கள்.

கள்ளச் சந்தை வியாபாரமும் அதனை நிகர்த்த பொருளிட்டலும் தவறான ஒழுக்கக் கேடுகள் என குர்ஆன் சாடுகின்றது. விலை ஏறுவதை எதிர்பார்த்து பொருட்களை கடைத் தெருவுக்கு கொண்டு வருபவன் இரக்கமற்றவன். கல்நெஞ்சக்காரன். ஒரு முஸ்லிமைப் பொறுத்தவரை இத்தகைய கடுமையான கல் நெஞ்சனாக நடந்து கொள்வதை அல்லாஹ் வெறுக்கின்றான்.

இதை தெளிவாக உமர் (ரலி) அவர்கள் விளக்குகிறார்கள். தேவையான பொருள்களை பதுக்கி வைக்காமல். உரிய நேரத்தில் அவற்றை அங்காடிக்கு கொண்டு வருபவன். அல்லாஹ்வின் ரஹ்மத்துக்கு உரித்தானவன். ஒரு முஸ்லிம் பொருளீட்டுகின்ற விடயத்தில் மிகக்கவனமாக நடந்து கொள்ள பணிக்கப்படுகின்றான். பிற இயாதத்தில் மேவி நிற்கும் பணிவு, தக்வா தூய்மை போன்ற ஆன்மீகப் பயிற்சி பொருளீட்டுவதிலும் அவன் உள்ளத்தில் எழ வேண்டும்.

“ஒருவன் ஒரு பொருளை விற்கின்றான். அதிலுள்ள குறையை அவன் சுட்டிக்காட்டவில்லை என்றால் அது அனுமதிக்கப்பட்ட செயல் அல்ல” என்று நபிகளார் நவின்றார்கள். இங்கு இஸ்லாம் நேர்மையான வாணிபத்தை உயர்த்தி விடும் அழகைக் கவனிக்க வேண்டும். நேர்மையான பொருளீட்டலின் அதி உன்னத அந்தஸ்து இங்கு நோக்கற்பாலது.

உண்மைபேசி, நாணயத்துடன் நடந்து கொள்ளும் ஒரு வணிகர், மறுமை நாளில் நபிமார்கள், உண்மையாளர்கள் உயிர்த்தியாகிகள் ஆகியோருடன் இருப்பார், என நபிகள் நாயகம் (ஸல்) அவர்கள் சான்றிதழ் தருகிறார்கள்.

அறிவிப்பவர் : அபூஸயீதுல்குத்ரி (ரழி), திர்மிதி

எனவே பொருளீட்டுவதில், இஸ்லாமிய வரையறைகளைப் பேணிக்கொள்ள நம்மைப் திடப்படுத்திக் கொள்ள வேண்டும் உலகாயதச் சிந்தனைகள், பொருள் முதல் வாதக் கொள்கைகள் தவறான பொருளீட்டல் முறைகள், போன்றவைகளால் நமது மறுமை வாழ்வை இழிவுக்குரியதாக நாம் ஆக்கிக் கொள்ளக் கூடாது. முழு உலகமும் இஸ்லாம் கூறும் பொருளீட்டல் திட்டத்தை பின்பற்றி வர்த்தக வானிப நடவடிக்கைகளில், ஈடுபடுமானால் உன்னதமான பொருளாதார வளர்ச்சியையும், தூய்மையான பொருளீட்டலையும் நிச்சயம் உலகில் ஏற்படுத்த முடியும்.

வான் சுடர்- 1999

விமர்சனங்களும் வன்முறைகளும்

விமர்சனங்களால் வளம்பெறுவதை விட புகழ்ச்சியினால் அழிந்து போவதையே நம்மில் பெரும்பாலானோர் விரும்புகின்றனர். ஆரோக்கியமான விமர்சனங்களை எதிர்கொள்ளும் மனோதிடமும், நெஞ்சறுதியும், புத்திஜீவிகள், படித்தவர்கள் எனப்படுவோரிடமும் இல்லை என்ற அளவிற்கு நிலைமை மோசமாகி வருகின்றது.

ஒரு சமூகத்தின் வளர்ச்சி என்பது வெறும் பொருளாதார அல்லது விகிதாசார எண்ணிக்கையின் அடிப்படையில் மட்டும் தங்கி நிற்பதல்ல. ஆரோக்கியமான கல்வி வளர்ச்சியிலும், பொருளாதார மற்றும் இதர துறைகளின் மீதான வளர்ச்சியையும் இங்கு சுட்டி நிற்கின்றது.

நல்ல கருத்துக்களை உள்வாங்கி அல்லாததை விடுத்து வளரும் அறிவுமையான விமர்சனச் சூழலும் ஒரு சமூக வளர்ச்சிக்கு இன்றியமையாத அம்சமெனில் மிகையல்ல.

மனிதன் பொதுவாக தவறுகள் செய்யும் இயல்புடையவன் பூமியில் பிறந்த எந்த மனிதனும் தவறிழைக்காமல் இருந்ததில்லை. எனினும் அது சுட்டிக்காட்டப்பட்டால் திருத்தப்படவேண்டும். தவறுகள் நியாயப்படுத்தப்படும்போது இன்னும் பல தவறுகள் மிகைத்து விடுகின்றன.

பிரச்சினையின் மையம் யாதெனில் தான் சார்ந்த கட்சி, இயக்கம் அல்லது கொள்கை மட்டுமே உண்மையின்பால் உள்ளதென்ற குருட்டு நம்பிக்கைதான். எதையும் மறு பரிசீலனைக்குட்படுத்தும் நிதானம் மீறப்படும்போது வன்முறைக்கு அது வித்திடுகின்றது.

தனிமனித பக்தி, ஒருதலைபட்ச கருத்துக்களை மட்டும் உள்ளவாங்கி செயற்படும் தன்மை சமூக அழிவை தோற்றுவிக்கின்றது. தான் பின்பற்றும் தலைவன் மாமனிதனாக கற்பனிக்கப்பட்டு அவன் தெய்வ அந்தஸ்திக்கு உயர்த்தப்படுகின்றான்.

எனவே, அவன் வாய்மொழிகள் அமுதமாகிறது. அவன் செயல்முறைகள் மீட்சியாகின்றது. அவன் சொல்வது அல்லது சொன்னது எப்படித் தவறாகலாம் என்ற குருட்டு நம்பிக்கை வேருன்றி விடுகின்றது. விளைவு ஒரு தரப்பினர் அதீத நம்பிக்கை கொண்டுள்ள ஒரு தனிமனிதன் அல்லது கட்சி அல்லது இயக்கம் விமர்சிக்கப்படும் போது அவற்றிக்கெதிராக வன்முறை சிந்தனை உருவாக்கப்படுகின்றது.

எனவே கருத்துக்களை கருத்துக்களால் எதிர் கொள்ளும் பரந்தமனப்போக்கு இங்கு மறுதலிக்கப்பட்டு, கருத்துக்களை எதிர்கொள்ள சக்தியற்ற ஒரு பிரிவினர் வன்முறையில் ஈடுபடுவதன் மூலம் தனது அறியாமைக்கு மகத்தான காரியம் என்ற முகமுடியை அணிந்து கொள்கின்றனர். இதுவொரு ஆரோக்கியமான சமூக வளர்ச்சிக்கு உகந்த செயற்பாடல்ல.

உலகில் வாழும் பெரும்பாலான மனிதர்களின் அடிப்படைக் குணம் ஏதோவொரு கட்சியை, கருத்தை இயக்கத்தை சார்ந்து நின்று அவற்றின் வளர்ச்சிக்கு முழுமனதுடன் உழைப்பதாகும். அந்த இயக்கத்தின் கொள்கைகளை ஆதரித்து கோஷமிடும் தன்மை இயல்பாகவே வந்துவிடுகின்றது. குறிப்பிட்ட ஓர் அமைப்பை கண்முடித்தனமாக ஆதரிக்கும் ஒருவனுக்கு அந்த இயக்கத்தின் குறைகள் வெளியே தெரிவதில்லை.

எனவே அவநம்பிக்கையுடன் ஒன்றையொன்றை தூரநின்று பார்க்கவும், விமர்சிக்கவும் அவன் முளைச்சலவை செய்யப்படுகிறான். அவ்வாறே மாற்றுக் கருத்துடையவர்களின் நிறைகளும் அவனுக்கு புலப்படுவதில்லை. தான்சார்ந்த இயக்கத்தின்

செயற்பாடுகள் விமர்சிக்கப்படும் போது வன்முறைகள் வெடிக்கின்றன. இது ஆரோக்கியமான சமூகமொன்றை உற்பத்தியாக்குவதை விடுத்து வன்முறையில் நாட்டம் கொண்ட ஒரு பரம்பரையை வளர்ந்து விடும் செயலாகும்.

பாமரமக்கள் அறிஞர்களை தாக்குதவற்குறிய பிரதான காரணங்களையும் இப்பின்னணியில் வைத்தே நோக்க வேண்டும்.

த.வா அமைப்பின் பெயரால் செயற்படும் இத்தகைய வன்முறைகளும், அடாவடித்தனங்களும் மாற்று மத சகோதரர்கள் இஸ்லாம் குறித்து கொண்டுள்ள நல்லெண்ணத்தை கேள்விக்குள்ளாக்கும் செயல்களாகும்.

எனவே விமர்சனங்கள் மாற்றுக் கருத்துக்களை எதிர் கொள்ளும் மனோதிடம் உருவாக்கப்பட வேண்டுமெனில் அது இஸ்லாத்தின் மூலாதாரமான குர்ஆனையும், சுன்னாவையும் ஐயந்திரிபர கற்கின்ற புரிகின்ற ஓர் சூழல் உருவாக வேண்டும்.

இங்கு இன்னுமொரு விடயத்தையும் சுட்டிக்காட்டல் பொருத்தமென தெரிகின்றது. குர்ஆன், சுன்னா வழிநடப்பதாக தம்மை பிரகடனப்படுத்திக் கொள்வோரும் விமர்சனங்களை வெறுப்பதைக் காணமுடிகின்றது.

தன் தவறுகளை ஏற்று திருத்திக் கொள்வதற்குப் பதிலாக விமர்சனங்களைக் கண்டு அஞ்சுகின்ற அதனை நியாயப்படுத்துகின்ற ஓர் அபாயகரமான சூழல் உருவாகி வருவதையும் காணமுடிகின்றது. இதுவொரு “உளவியல்நோய்” எனில் மிகையல்ல. இத்தகைய மனநோயுக்குள்ளானவர்களை ஈமானிய பயிற்சி ஒன்றினால் மட்டுமே நெறிப்படுத்த முடியும்.

மாற்றுக்கருத்துக்களையும், விமர்சனங்களையும் ஏற்றுக் கொள்வதென்பது தனிமனித சிந்தனையின் தீப்பின் அடிப்படையிலே என இங்கு அர்த்தம் கற்பித்துக்கொள்ளக் கூடாது. எதனையும் உரசிப்பார்க்க குர்ஆனும், ஹதீதும் நம்முன் உள்ளன. சமூக சீர்திருத்தம் புனரமைக்கப்படும்போது பெரியார்களின் நடுவல்

போக்குகள், இங்கு சரியான ஆரோக்கியமான விமர்சனமாக அமையாது. இவர்களின் கருத்துக்கள் குர்ஆன், ஹதீதுக்கு முரண்பட்டிருப்பின் அந்த விமர்சனங்களும், கருத்துக்களும் நிராகரிக்கப்பட வேண்டியதே! எனவே விமர்சனங்கள் உள் வாங்கப்படும் ஒரு சமூக அமைப்பு அடித்தளமிடும் கருத்துக்கள், குர்ஆனிலிருந்தும் ஹதீதிலிருந்தும் பெறப்படவேண்டும். இவ்விரண்டின் கருத்துக்களும் ஒருபோதும் தீவிரமாவதில்லை. அதனை புரிந்து கொள்ளும் மனிதனின் மனோநிலையில்தான் சமாதானமும் வன்முறையும் தோன்றுகின்றது.

நபிகளாரின் வாழ்விலிருந்து விமர்சனங்களை உள்வாங்கி தன்னை ஒருமனிதன் எவ்வாறு திருத்திக் கொள்வது என்ற வரலாற்றுப் புதையல்கள் படிப்பினைக்குரியன. தன்னில் படிந்திருக்கும் தவறுகள் மட்டுமல்ல தன் அமைப்பில் இயக்கத்தில் கட்சியில் இருக்கும் தவறுகளும் மனிதனால் தோற்றுவிக்கப்பட்டது என்ற அடிப்படையில் விமர்சனங்களை அங்கீகரித்து திருத்துவதற்கும், திருந்துவதற்கும் பழக்கப்படுத்திக் கொள்ள வேண்டும்.

எனவே வன்முறை என்பது சொறியச் சொறிய இன்பம் தரும் செயலெனில் அதன் முடிவு எரிவும் அலர்ச்சியுமே என்பதை புரிந்து கொள்ள முயற்சிப்போம்.

(நபியே!) தமக்குத்தாமே பரிசுத்தத்தைக் கற்பிப்போரை நீர் காணவில்லையா? (அவர்கள் கூறுவது சரி) அன்று. அல்லாஹ் தான் விரும்பிய நல்லவர்களைப் பரிசுத்தமாக்கி வைக்கின்றான். (இவ்விஷயத்தில்) எவரும் அணுவளவும் அநீதி செய்யப்பட மாட்டார்கள். அல்குர்ஆன் (4:49)

உண்மை உதயம்- ஜூன் 2000

மீடியாக்களும் இஸ்லாமிய நிகழ்ச்சிகளும்

இலங்கையைப் பொருத்தவரை பெரும்பாலான மீடியாக்கள் சிங்கள பேரினவாதத்தின் ஆதிக்கத்திலேதான் இருக்கின்றன.

உண்மையில் பொது ஜனங்களையும், பாமரர்களையும் சென்றடையக் கூடிய சாதனம் வானொலியாகும். இப்போது தொலைக்காட்சியும் அந்த இடத்தினை வகிக்கின்றது. படித்தவர்களைப் பொறுத்தவரை சஞ்சிகைகளும், பத்திரிகைகளும் அவர்களின் அறிவுப்பசிக்கும் ஆர்வத்திற்கும் தீனி போடுகின்றன.

இந்த மீடியாக்கள் முஸ்லிம் நிகழ்ச்சிகளுக்கு எந்தளவு இடமொதுக்குகின்றன அவற்றை நம் மவர்கள் எப்படி பயன்படுத்துகிறார்கள் என்பதை சுட்டுவதே இக்கட்டுரையின் நோக்கம்.

த.வாப்பணியை பொறுத்தவரை இருக்கின்ற வளங்களைப் பயன்படுத்த வேண்டும் என்பது இறை ஆணை. வீடுவீடாக சென்று மட்டும் த.வா செய்ய வேண்டும் என்ற தரப்படுத்தல் இஸ்லாத்தில் கிடையாது. ஒரு நண்பனுக்கு எழுதுகின்ற கடிதத்திலும் ஒரு இஸ்லாமியன் தன் பிரச்சாரத்தை தொடர முடியும். வேதத்தை தெளிவாக எடுத்துரைப்பதற்கு என்னென்ன உத்திகளை மேற்கொண்டால் மக்களை சென்றடையுமோ அந்த உத்திகளை பயன்படுத்துவது அவசியமாகும்

அல்லாஹ் கூறுகின்றான் வேதங்கொடுக்கப் பட்டவர்கள் (உங்களுக்குக் கொடுக்கப்பட்ட) வேதத்தை மறைத்துவிடாது ஜனங்களுக்கு தெளிவாக எடுத்துரைக்க வேண்டும் என்று உறுதிமொழி வாங்கியதை நபியே நீர் அவர்களுக்கு ஞாபகமுட்டும்) (அல்குர்ஆன்: 3:187)

தெளிவாக இஸ்லாமியப் பிரச்சாரத்தை முன்னெடுத்துச் செல்ல நபி (ஸல்) அவர்கள் முன்மாதிரியாக திகழ்கின்றார்கள்

1. எழுத்து மூலம் த.:வாவைப் பரப்புதல்.(கட்புல சாதனங்கள்)
2. இலத்திரனியல் சாதனங்களைப்பயன்படுத்தி த.:வாவைப் பரப்புதல். (செவிப்புல சாதனங்கள்)

இவ்விரு வகையிலும், எழுத்து மூலமாக பரப்பப்படும் த.:வா முயற்சி, நூல்கள், இதழ்கள், சஞ்சிகைகள், பிரசுரங்கள், மாதாந்த, பருவ சஞ்சிகைகள் என வகைப்படுத்தலாம்.

த.:வாவில் வளங்களைப் பயன்படுத்தி இஸ்லாமிய பிரச்சாரத்தை முன்னெடுத்துச் செல்ல வேண்டும். இருக்கின்ற வளங்களை தூய்மையான குர்ஆன் ஹதீதை பரப்பக்கூடிய வகையில் நாம் பயன்படுத்துகிறோமா? அதற்கான திட்டங்கள் ஏதும் நம்மிடம் உள்ளதா என்றால் இல்லை என்றே விடை வரும். இலங்கையைப் பொறுத்தவரை மீடியாக்களின் ஊடாக த.:வா பிரச்சாரம் எங்ஙனம் பயன்படுகிறது என்பது முக்கியம்.

1932ம் ஆண்டு லேக்ஹவுஸ் நிறுவனம் தினகரன் பத்திரிகையை ஆரம்பித்தது. இந்த நிறுவனம் 12 சிங்கள இதழ் வெளியீடுகளையும், இரு தமிழ் வெளியீட்டையும் உற்பத்தி செய்கின்றது.லேக் ஹவுஸின் தமிழ் வெளியீடுகளை அதிகம் வாங்கி வாசிப்போர் முஸ்லிம்களாவர். பெரும்பாலான முஸ்லிம் பத்திரிகையாளர் குழு இப்பத்திரிகையின் வளர்ச்சிக்கு உழைத்து வருகின்றது என்பதும் தெளிவு.

லேக்ஹவுஸின் ஒரேயொரு தமிழ் தினசரியான தினகரன் முஸ்லிம்களுக்கென சிறப்புப் பக்கமொன்றை ஒதுக்கித் தருகின்றது. தினகரனில் முன்பு ஆலமுல் இஸ்லாம் என்ற மகுடமிட்டு வெள்ளிக் கிழமை மலர் ஒன்று வந்தது. ஸ்ரீலங்கா சுதந்திரக் கட்சியின் ஆட்சியின் பின் இஸ்லாமியச் சுடர் என மாற்றம் பெற்றது.

இஸ்லாமியச் சுடர் பக்கப்பொறுப்பாளர், இஸ்லாத்தின் மூலாதாரங்களில் அறிவற்றவராக இருப்பின் குர்ஆன், ஹதீஸுக்கு புறம்பான விடயங்கள்தான் அதில் முக்கியத்துவம் பெறும். இவ்வளவுதான் இஸ்லாமோ என்று இஸ்லாமியக் கருத்தை தினகரன் ஊடாக படிக்கும் சாதாரண வாசகனுக்கு மிகமோசமான துரோகத்தை இஸ்லாமியச்சுடரின் பொறுப்பாளர் இழைப்பார். அரசியல் நியமனங்களால் இப்பத்திரிகைத்துறைக்கு வரும் சிலர் இஸ்லாத்தை கேள்விக்குள்ளாக்குவது வேதனை தரும் விடயம். தற்போது இஸ்லாமியச் சுடர், புதிய கருத்துக்களை உள்வாங்கி வருவது ஆறுதலாய் உள்ளது.

சிங்கள, ஆங்கிலப் பத்திரிகைகளைப்பற்றி சொல்லத் தேவையில்லை முழுக்க முழுக்க முஸ்லிம் விரோத போக்கினை கொண்டுள்ள இப்பத்திரிகைகள் இஸ்லாமிய சரித்திரங்களின் உண்மை நிலையை மூடி மறைத்தே எழுதி வருகின்றன.

இலங்கையில் தூய்மையான குர்ஆன் ஹதீதை அடிப்படையாகக் கொண்டு வெளிவரும் பத்திரிகைகள், சஞ்சிகைகள் என பட்டியலிடும்போது விரல்விட்டு எண்ணக்கூடிய பிரசுரங்களே ஆய்வுக்கு வருகின்றன. சத்தியக்குரல், எங்கள் தேசம், அல்ஹசனாத், உண்மை உதயம், மீள்பார்வை, முஸ்லிம் குரல், இஸ்லாமிய சிந்தனை போன்ற தமிழ் வெளியீடுகளும், பிரபோதய என்ற சிங்கள மொழி மூல சஞ்சிகையும் தற்போது வெளிவரும் இதழ்களாகும். புதிதாக அழைப்பு,வழிகாட்டி என்ற இரு இதழ்கள் வெளிவருவதும் குறிப்பிடத்தக்கது.

இதில் மீள்பார்வை, முஸ்லிம் குரல், எங்கள் தேசம் போன்ற பத்திரிகைகள் முஸ்லிம்களின் பூர்வீகம் தொடர் பான ஆய்வு முயற்சிகளையும், முஸ்லிம்களுக்கெதிரான சிங்கள தமிழ் பேரினவாதத்தின் அடாவடித்தனங்களையும் தொடர்ந்து வெளிப்படுத்தி வரும் பத்திரிகைகள் எனில் மிகையல்ல.

முஸ்லிம்களிடையே அரசியல், சமூக, கலை, கலாச்சார

விழிப்புணர்வை தூண்டி ஆரோக்கியமான கருத்து பரிமாறல்களை இப்பத்திரிகைகள், சஞ்சிகைகள் செய்து வருகின்றன.

வான்கடர் என்ற வளமான சஞ்சிகை வாசகர் ஒத்துழைப்பின்மையாலும், பொருளாதார முடையாலும் தற்காலிகமாக நின்றுவிட்டது.

த.வாப்பணியில் முஸ்லிம்களால் நடத்தப்படுகின்ற பத்திரிகைகள், சஞ்சிகைகளின் வரலாற்றை ஆய்வு செய்கின்ற போது அவற்றின் உழைப்பையும், பணியையும் விதந்துரைக்காமல் இருக்க முடியாது.

பல புதிய சஞ்சிகைகள், பத்திரிகைகள் தவறான சிந்தனைகளை மையப்படுத்தி இன்று வெளிவந்து கொண்டிருக்கின்றன. வஹ்ததுல் ஐஜுத் கொள்கையை வளர்ப்பதற்கு அல்மிஸ்பாஹ் என்ற சஞ்சிகை, ஷீயாக்கொள்கையைப் பரப்ப அஹ்லுல் பைத், அல்ஹுதா, தூது போன்ற சஞ்சிகைகள், காதியானிகளின் வெளியீடாக தூதன் போன்ற சஞ்சிகை, ஹூப்புல் அவ்லியா, கபுறு வணக்கம், கந்தாரி, கத்தம், பாத்திஹாவை வளர்ப்பதற்கு தமிழில் வெற்றி சஞ்சிகை ஆங்கிலத்தில் The Muslim Letter என்ற பத்திரிகை உட்பட பல பத்திரிகைகள் வருகின்றன.

வானொலி

இலங்கை வானொலியைப் பொறுத்தவரை பன்னெடுங் காலமாக இஸ்லாமிய நிகழ்ச்சிகளை ஒலிபரப்பிக் கொண்டிருக்கும் ஒரு பலமுள்ள மீடியா. பெரும்பான்மை நாட்டில், வேறெந்த சிறுபான்மை மக்களுக்கும் வழங்காத ஓர் உன்னதமான சலுகையை முஸ்லிம்களுக்கு வழங்கி வருகின்றது.

நானொன்றுக்கு இரவும் காலையுமாக நான்கு மணி நேர சேவையை முஸ்லிம் நிகழ்ச்சிக்கென ஒதுக்கி தந்துள்ளது வானொலி. ஆனால் இந்த நேரத்தை திட்டமிட்டு ஆரோக்கியமான முஸ்லிம் சமூகத்தை கட்டியெழுப்ப நிகழ்ச்சிகளை தயாரிப்பதில்

தொடர்ந்தும் அசிரத்தைதான் தொடர்கிறது. சில நிறுவனங்களின் விளம்பர நிகழ்ச்சிகள் திட்டமிட்டு சிறப்பாக ஒலி பரப்பப்படுவதுண்டு.

வானொலியின் நிகழ்ச்சிகளை வசதி கருதி பின்வருமாறு வகுக்கலாம்.

கிராஅத், குர்ஆன் மொழிபெயர்ப்பு, நபிமொழிகள், நாடகம், மௌலீது வைபவங்கள், ராத்திபு, பள்ளிவாசல் திறப்பு நிகழ்ச்சி, குத்பா பிரசாங்கம், கஸீதா, இஸ்லாமிய கீதம் மாதர் மஜ்லிஸ், மலாய் மஞ்சரி, அரை மணிநேர செய்திகள், தொடர் பேச்சுக்கள், அமுதவாக்கு. வரலாற்றில் ஓர் ஏடு. ஐயமும், தெளிவும்.

முஸ்லிம் நிகழ்ச்சியின் ஊடாகப் பயன்தரும் எத்தனையோ நிகழ்ச்சிகளை தயாரித்து வழங்கலாம். பெரும்பாலும் முஸ்லிம் பெண்களுக்கு மத்தியில் இஸ்லாமியப் பிரச்சாரம் சரியாக முன்னெடுத்துச் செல்லப்படவில்லை. வானொலியை அதிகம் கேட்கும் அவகாசமும் அவர்களுக்குண்டு. இவ்வரிய சந்தர்ப்பத்தைப் பயன்படுத்தி தூய்மையான குர்ஆன் சுன்னாவின் பிரச்சாரத்தை வானொலி மூலம் முன்னெடுத்துச் செல்ல முடியும்.

இலங்கை வானொலி முஸ்லிம் நிகழ்ச்சியைக் கேட்க நேரிடும் ஒரு மாற்று மதச் சகோதரர் இஸ்லாம் என்றால் வெறும் பஜனைப் பாடல்களும் மஸ்தான் கஜல்களும் உள்ள ஒரு மதம்தான் என எடைபோடும் அளவிற்கு முஸ்லிம் நிகழ்ச்சி பதராகப் போய்விட்டது.

நான்கு மணி நேரத்தில் ஒரு மணி நேரமாவது சத்தியத்தைப் போதிப்பதற்கு முஸ்லிம் சேவை திட்டமிடாதது ஏன்? இன்றைக்கு மாற்றுமதத்தினருக்கு இஸ்லாத்தை அறிமுகம் செய்ய நல்லதொரு களம் வானொலி.

இந்த த.வா வளத்தைப் பின்பற்றாமல் வெறுமனே பைத்துக்களும், அஸ்மாஉல்ஹுஸ்னா பாட்டுக்களும், கூத்துக் களமாக தரமிழந்து போய்விட்டது.

இன்று தனியார் வானொலிகளில் "ஹலோ" மயம் ஆக்கிரமித்து விட்டது. முஸ்லிம் சேவையில் நேரடியாக வாசகர்கள் தொலைபேசி மூலம் மார்க்க சந்தேகங்களை கேட்கவும், அதற்கு தூய்மையான குர்ஆன் சுன்னாவின் அடிப்படையில் பதில் வழங்கவும் பொருத்தமான அறிஞர்களை நியமிப்பதை விடுத்து, அப்பணியை அரைகுறைகள் செய்யும் அவலம் விசனத்திற்குரியது.

கிறிஸ்தவர்கள் தம் மதத்தைப் பரப்ப மீடியாக்களை எங்ஙனம் பயன்படுத்தி வெற்றிபெறுகின்றார்கள் என்பதை அவசியம் முஸ்லிம் வானொலி பொறுப்பாளர்கள் படிக்க வேண்டும்.

தனியார் வானொலிகள் முஸ்லிம் சேவைக்கென எந்தவொரு சந்தர்ப்பத்தையும் வழங்குவதில்லை என்பதையாவது ஜீரணிக் கலாம். தொடர்ந்தும் சிரஸ, ஹிரு சுவர்ணவாஹினி சக்தி போன்ற வானொலிகள் முஸ்லிம் விரோத போக்கைக் கடைப்பிடித்து வருவது கண்கூடு.

தொலைக்காட்சி

தொலைக்காட்சியைப் பொறுத்தவரை அரசு கட்டுப் பாட்டிலுள்ள ரூபவாஹினி, ஐ.ரி.என்.ஐ அலைவரிசை போன்ற தொலைக்காட்சி சேவையினைக் குறிப்பிடலாம். இவற்றில் மாதாந்தம் அரைமணி நேரம் முஸ்லிம் நிகழ்ச்சிக்கென ஒதுக்கப்படுகிறது. சிறுவர் நிகழ்ச்சி அல்லது உரையாடல்கள் ரூபவாஹினியின் வளர்பிறை நிகழ்ச்சியில் ஒளி பரப்பப்படுகின்றன.

தனியார் தொலைக்காட்சிகளான சிரஸ, எம்.ரி.வி சுவர்ண வாஹினி, சக்தி, தருண போன்ற அலைவரிசைகள் முற்றிலும் பொழுதுபோக்கு களியாட்ட அம்சங்களை முதன்மைப்படுத்தி ஒலிபரப்புச் செய்யப்படும் நிகழ்ச்சிகளாகும். இதற்குக்கூட பணம் செலுத்தி இஸ்லாமிய நிகழ்ச்சிகளை தயாரித்து நாம் வழங்க முயற்சி எடுக்காது வேதனை.

முஸ்லிம் வர்த்தக நிறுவனங்கள் சினிமாவுக்கும் ஜோதிட

வளர்ச்சிக்கும் தனியார் தொலைக்காட்சியின் அனுசரணை யாளர்களாக இருந்து வருகின்றனர். இத்தகைய வியாபாரக் கம்பனிகள் ஓர் அரைமணி நேர இஸ்லாமிய நிகழ்ச்சியொன்றுக்கு அனுசரணை வழங்குவதற்கு முன்வருவதில்லை.

இலங்கை அரசாங்கம், தொலைக்காட்சி. வானொலி, பத்திரிகைகளில் இஸ்லாம் சமயத்தை போதிக்கவென ஒரு சலுகையைத் தந்துள்ளது. அதை உரிய முறையில் பயன்படுத்தாது துஷ்பிரயோகம் செய்பவர்கள் நம்மவர்கள்தான். மீடியாக்களில் இருப்பவர்களுக்கு ஒரு தார்மீக பொறுப்பு இருக்கின்றது.

இஸ்லாத்தைப் பரப்பும் சாதனமாக அல்லாஹ் நமக்கு இவைகளை வசப்படுத்தி தந்துள்ளான். அதன் மூலம் அவனின் தூதரினதும், குர்ஆனினதும் தூதை முஸ்லிம்களுக்கும் முஸ்லிம் அல்லாதோருக்கும் எத்திவைக்க வேண்டும். தொலைக்காட்சியைப் பொறுத்தவரை சிங்கள நிகழ்ச்சிகளுக்கு அதிக முக்கியத்துவம் வழங்கப்படுகின்றன.

பெளத்த மத நினைவு தினங்களில் அனைத்து சனல்களிலும் பெளத்த மதச்சொற்பொழிவுகள்தான் ஒடிக்கொண்டிருக்கும். சிங்களவரைப்போல் இந்நாட்டு முஸ்லிம்களும் வானொலி, தொலைக்காட்சிப் பெட்டிகளுக்கு அனுமதிச்சீட்டு (Licence) எடுத்து வரி செலுத்தி பாவிக்கின்றனர்.

த.:வாப்பணியில் ஈடுபட்டுள்ள இஸ்லாமிய இயக்கங்கள் ஒன்றிணைந்து ஒரு "மீடியா" அமைப்பை உருவாக்க வேண்டும். வானொலி. தொலைக்காட்சி அலைவரிசையொன்றை வாங்கி நடாத்துவதன் மூலம் மட்டுமே மகத்தான வெற்றியை பெற முடியும். அல்லது தனியார் வானொலி, தொலைக்காட்சியில் தினமும் குறிப்பிட்ட நேரத்தில் இஸ்லாமிய த.:வாவைப் வளப்படுத்தும் நிகழ்ச்சிகளை தயாரித்து அனுசரணை வழங்குவதன் ஊடாக பிரச்சாரத்தை செவ்வனே செய்யலாம்.

உண்மையில் இது ஒரு முக்கியமான ஊடகமாகும். இதுபற்றி

முஸ்லிம் அமைப்புக்களும், நிறுவனங்களும் “சீரியஸாக” சிந்திக்குமா?

கிரிக்கற் போன்ற கேளிக்கை விளையாட்டுக்களும் “பொஷன்” போன்ற மாற்று மத நிகழ்ச்சிகளுக்கும் அள்ளிக் கொடுத்து பெயர் வாங்கும் நம் முஸ்லிம் வியாபாரிகளும், தொழில் அதிபர்களும் இது குறித்து தீவிரமாக சிந்திக்க வேண்டும்.

ஒரு நாளைக்கு அரைமணி நேர இஸ்லாமிய நிகழ்ச்சி மீடியாக்களில் ஒலி-ஒளிக்குமென்றால் இன்ஷூ அல்லாஹ் இஸ்லாம் பற்றிய தவறான கருத்துக்கள் களையப்படும். எனவே இது குறித்து சம்பந்தப்பட்ட இஸ்லாமிய இயக்கங்களும், துறைசார் புத்தி ஜீவிகளும் முஸ்லிம் தொழிலதிபர்களும் பேச வேண்டும் உண்மை உதயம் செப்டம்பர்-2000

இஸ்லாமும் சமூக சேவையும்

இன்று உலகம் வெறும் வெற்றுக் கோஷங்களுக்கு அடிமைப் பட்டுக் கிடக்கிறது. உலகில் வாழும் மனிதரும் இவ்வாறே போலிகளுக்கும், பகட்டு வார்த்தைகளுக்கும் அடிபணிந்து வாழ்ந்து வருகின்றனர். இந்த கற்பனை வாத கனவுலகை கலைத்து நிஜமான வாழ்வு வாழச் சொல்வதுதான் இஸ்லாத்தின் பண்பு.

காலத்துக்கு காலம் பொதுநலம் பேணும் நோக்கில் உலகின் கவனத்தை ஈர்க்க தனிநபர்களும், அமைப்புக்களும், சங்கங்களும் தோன்றின. இவற்றின் வரிசையில் செஞ்சிலுவைச் சங்கம், லயன்ஸ் கிளப், ரெட்பானா, சர்வோதய, சாரீரம், ஒக்ஸ்பாம், சோஆ, ஐ.ஓ.எம், யுனிசெப், யு.என்.எச்.ஆர், ஜெய்கா, செம்பிறைச்சங்கம், உசைத், வேல், விஷன், இன்னும் பல அரச சார்பற்ற அமைப்புக்கள் இலங்கை உட்பட பல நாடுகளில் சமூக சேவைக்கென்று தன்னை அர்ப்பணித்து வருகின்றன.

தொண்டர் நிறுவனங்கள் பாதிக்கப்பட்ட இடங்களுக்கு தமது தொண்டர்களை அனுப்பி நிவாரண உதவிகளை செய்து வருகின்றனர். வைத்தியசாலைகளுக்கு விஜயம் செய்தல், நோயாளிகளுடன் அன்பாக உரையாடல் அங்கவீனமுற்றோரின் நலன்களில் கூடிய அக்கரை செலுத்தல், அகதிகள் நலனில் அதிக கரிசனை செலுத்துதல், முதியோர் இல்லங்களை நிறுவுதல், வீடில்லாதோருக்கு வீடமைப்பு வசதி செய்து கொடுப்பதுடன் பொதுக்கிணறுகள், பாலர்பாடசாலைகள் போன்றவற்றையும் அமைத்துக்கொடுத்து வருகின்றனர். மேலும் ஆங்கிலக்கல்வி, தொழில் நுட்பக்கல்வி என்ற போர்வையில் மேற்கத்தைய வெள்ளைக்கார ஆசிரியர்களை தருவித்து சில பகுதிகளில் இலவச பாடபோதனைகளையும் நடத்தி வருகின்றனர்.

நடமாடும் வைத்தியசேவை மெடிக்கல் கேம்ப் (Medical Camp) இவற்றின் உடாக மக்களின் மனதில் நல்லெண்ணத்தை பரப்பும் சகல முயற்சிகளையும். கிறிஸ்தவ மிஷனரிகளும், சமூக சேவை சங்கங்களும் தொடர்ந்தும் முன்னெடுத்துச் வருகின்றன.

இனி இஸ்லாம் சமூக சேவையை எவ்வாறு ஊக்குவிக்கின்றது என்பதை நோக்குவோம். மனிதன் மீது ஜீவகாருண்யத்துடன் பழகச் சொல்கிறது இஸ்லாம். அன்பு, மனிதநேயம், புன்னகை, இரக்க சிந்தனை இவற்றை அதிகம் வற்புறுத்துகின்றது இஸ்லாம்.

மண்ணில் உள்ள உயிர்களுக்கு அன்பு செலுத்தாதவனுக்கு விண்ணில் உள்ள ரப்பும் அன்பு செலுத்த மாட்டான் என்பது நபிமொழி. (புகாரி, முஸ்லிம்)

ஒரு முஸ்லிம் இன மொழி பிரதேச வேறுபாடின்றி தனது மார்க்கத்தின் போதனைகளை செயற்படுத்த வேண்டும். அந்த அடிப்படையில் அவன் சேவைகளும் பழக்க வழக்கங்களும் மனிதாபிமானமுள்ளதாக இருக்க வேண்டும்.

தான் விரும்பும் ஒன்றை தன் சகோதரனுக்கு விரும்பாதவரை ஒருவன் உண்மையான இறைவிசுவாசியாக மாட்டான் என்றார்கள் நபி (ஸல்) அவர்கள் (புகாரி, முஸ்லிம்)

ஒரு முஸ்லிமின் மீது தன் சக முஸ்லிமுக்கு சில கடமைகள் இருக்கின்றன. அவன் ஸலாம் சொன்னால் அதற்குப் பதில் சொல்வது. நோயுற்றால் விசாரிக்கச் சொல்வது. அவன் இறந்து விட்டால் அவனது ஜனாஸாவைப் பின்தொடர்ந்து சென்று ஜனாஸாத் தொழுகையில் கலந்து கொண்டு அவனுக்காகப் பிரார்த்தனை செய்தல், அவன் விருந்துக்கு அழைத்தால், அந்த அழைப்பை ஏற்று அந்த விருந்தில் பங்கேற்றல், அவன் தும்மியபின் அல்ஹம்துலில்லாஹ் என்றால் செவிமடுப்பவன் யாஹ்முகல்லாஹ் என பதில் சொல்லல். அவன் உபதேசம் புரியும் படி கேட்டுக் கொண்டால் அவனுக்கு அறிவுரை வழங்கல், அவனுக்கு அநீதி இழைக்கப்பட்டு உதவி செய்யும் படி கேட்டால் உதவி செய்தல்,

இப்படி பல்வேறு விடயங்களை சொல்வதன் ஊடாக இஸ்லாம் சமூக சேவையை ஊக்குவிக்கின்றது.

அயல்வீட்டான் பசித்திருக்க தான் மட்டும் வயிறு நிரம்ப உண்பவன் உண்மை மு.மின் அல்ல என்கிறார்கள் நபி (ஸல்) அவர்கள்.

அயல்வீட்டான் வேறு மதத்தினராக வேறு மொழி பேசக் கூடியவராக இருக்கலாம். அவனுடன் மனித நேயத்துடன் நடந்து கொள்ள பணிக்கின்றது இஸ்லாம்.

யாசகம் கேட்டு வருபவனுக்கு கொடுப்பதற்கு ஒன்றும் இல்லை என்றாலும், அவன் மேல் தம் இயலாமையை காட்டாமல், இனியசொற்களைக் கூறி அவனை வழியனுப்ப சொல்கிறது இஸ்லாம். ஒருவனுக்கு வாகனத்தில் ஏற முடியவில்லை அவனுக்கு கைகொடுத்து உதவுவது தர்மம் என்கிறது இஸ்லாம். நன்மையான விடயங்களை ஏவுவதும், தீயதை தடுப்பதும் ஒவ்வொருவரின் மீதும் கடமை என்கிறது.

பாதையில் கிடக்கும் மனிதனுக்கு தொல்லை தரும் பொருட்களை அகற்றுவது தர்மம் செய்வதற்கு ஒப்பானது என்கிறது இஸ்லாம். மனிதர்கள் நடமாடும் இடங்களில், நீர் நிலைகளில், மர நிழல்களில், சிறுநீர் கழித்து அசுத்தப்படுத்த வேண்டாம் என அறிவுரை வழங்குகின்றது.

யுத்தத்திற்குப் புறப்பட்டுச் செல்லும் போர் வீரர்களுக்கு பொது நலச்சேவையை வற்புறுத்திய மார்க்கம் இஸ்லாம். கனி தரும் மரங்களை வெட்டவும் எரிக்கவும் கூடாது என தடை விதித்தது. மனிதருக்கிடையே சமாதானத்தை ஏற்படுத்துவதும் அதற்குண்டான வழிமுறைகளை பரப்புவதும் தர்மம் என அல்குர்ஆன் இயம்புகின்றது.

சமூக சேவை என்பது பணம் அல்லது புகழ் அல்லது செல்வாக்கை ஈட்டித்தரும் ஒரு செயலல்ல. அது ஈமானிய உணர்வுடன் மனிதனிடமிருந்து எழுகின்ற தன்னலமற்ற

சேவையாகும். இவற்றை இஸ்லாம் இபாதத் என்ற மகத்தான நற்கரும வரையறைக்குள் அடக்குகிறது.

நோயாளியை விசாரிக்கச் செல்லும் நற்பண்பு நபிகளாரிடத்தில் இருந்த சிறப்பான குணவியல்புகளில் ஒன்றாகும். அவரிடத்தில் அமைதியாக உரையாடி, அவருக்காகப் பிரார்த்தித்து அவரை மகிழ்விக்க ரகூல் (ஸல்) அவர்கள் சில பிரார்த்தனைகளையும் கற்றுத்தந்துள்ளார்கள். இது இபாதத் என்ற கண்ணோட்டத்தில் ஒரு சமூக சேவையாக மட்டுமன்றி இதனூடே த.வாவை எத்தி வைக்கும் ஒரு சந்தர்ப்பத்தையும் இப்பழக்கம் ஏற்படுத்துகிறது.

ஒரு கிறிஸ்தவ சமூகசேவை அமைப்பு, நோயாளியைப் பார்வையிடச் செல்லும் போது பழங்களுடன், மதபோதனைகள் அடங்கிய படங்களையும், பிரசுரங்களையும் கொடுத்து விட்டு, ஜெபமாலையைத் தூக்கி அவ்விடத்திலேயே அவனுக்காக பிரார்த்தனை செய்கிறது. இதை பிரமிப்புடன் நாம் பார்த்து நிற்கிறோம்.

இஸ்லாம் இதைத்தான் பல நூற்றாண்டுகளுக்கு முன்பே காட்டித்தந்தது. நோயாளியை பணக்காரன் ஏழை என்று பிரித்து நோக்காமல், இபாதத் என்ற எண்ணத்தை இலக்கு வைத்து நோய் விசாரிக்கும் தூய்மையை விதைத்தது இஸ்லாம் மட்டுமே. இதில் பகட்டும் கிடையாது, விளம்பரமும் கிடையாது. இறைவனின் திருப்தியை பெறும் எண்ணம் மட்டுமே அவாவாக இருக்கும்.

அநாதைகளை ஆதரிக்கும் விடயத்தில் இக்கோட்பாட்டையே இஸ்லாம் கடைபிடிக்கின்றது. சமூகத்தில் யுத்தம் மற்றும் இயற்கை அழிவின் காரணமாக அநாதையாக்கப்பட்டவர்களின் தொகை பெருகிக்கொண்டே வருகிறது.

இவ்வநாதைகளைப் பராமரிக்கும் சமூகசேவை அவசியம் தேவைப்படுகின்றது. இதை இஸ்லாம் சுவர்க்கத்துடன் சம்பந்தப்படுத்தி மனிதனுக்கு ஆன்மீகப் பேராசையையும்,

ஆனந்தத்தையும் ஊட்டுகின்றது. அநாதைகளைப் பராமரிப்போனும் நானும் சுவர்க்கத்தில் அருகருகே அமர்ந்திருப்போம் என நபி (ஸல்) அவர்கள் தமது நடுவிரலையும், சுட்டுவிரலையும் இணைத்து உவமானம் கூறுகிறார்கள். (புகாரி)

இது இஸ்லாம் ஊக்குவிக்கும் சமூக சேவை சிந்தனையாகும். எல்லாப் பொது வேலைகளையும் ஆன்மீகத்தோடு சம்பந்தப்படுத்தி ஊக்கப்படுத்துவதுதான் இஸ்லாத்தின் சேவையாகும். அதில் பல நன்மைகளை பின்புலமாகக் கொண்டுள்ளது. போட்டி, பொறாமை, தலைமைத்துவ வெட்டுக்குத்து, சுரண்டல் புகழ், பணம் ஈட்டல், பெயர் வாங்கல் போன்ற தீய குணங்களுடன் சமூக சேவை செய்யாமல் இறையச்சத்துடன் இறை ஆணையை நிறைவேற்றுகின்றேன் என்ற உணர்வுடனும், சுன்னாவை உயிர்ப்பிக்கிக்கின்றேன் என்ற உணர்வுடனும் சமூக சேவைகளை வணக்கமாக நோக்க வைக்கிறது இஸ்லாம்.

சிரமதானப்பணிகளைக்கூட பரபரப்புடன் பத்திரிகை களில் படம் போட்டு ஆரம்பித்து வைக்கும் “ஊத்தை அள்ளும் வைபவங்கள்” நடைபெற்றுக்கொண்டிருக்கும் இந்த உலகில், யாருக்கும் தெரியாமல் இப்பணிகளை நன்மையோடும், தர்மத்தோடும் இணைத்துவிடுகிறது இஸ்லாம். பாதையில் தொல்லை தரும் பொருட்களை அகற்றுவது தர்மம் (புகாரி, முஸ்லிம்) என்று வெற்றுக் கூச்சல்களுக்கும், விளம்பரங்களுக்கும், சாவுமணி அடித்து சமூக சேவையை ஊக்குவிக்கின்றது இஸ்லாம்.

இஸ்லாம் என்பது வெறுமனே, ஆன்மீக விடயங்களில் கவனம் செலுத்தும் மார்க்கமல்ல, தான் வாழும் சூழல் மனிதர்களை தூய்மையாக வைத்திருக்க பயிற்றுவித்த ஒரேயொரு சன்மார்க்கம் இஸ்லாம்தான்.

சுத்தம் ஈமானின் பாதி என்று வலியுறுத்துகிறது. தானும் வாழும் சூழலும் சுத்தமாக இருக்க வேண்டும் என்று வற்புறுத்துவதுடன், அதன் சிறப்பை இறைவிசுவாசத்தோடு தொடர்பு

படுத்தியுள்ளது. ஒரு முஸ்லிமின் அனைத்து கிரியைகளும் சுத்தத்துடன் தொடர்புபடுத்தப்பட்டிருப்பதும் இதனால்தான்.

சமூக சேவை என்ற பெரும் நன்மை தரும் விடயத்தை ஒரு குறிப்பிட்ட சாரார், அமைப்பு செய்வது மட்டும் கடமையென்று அவர்கள் மீது பாரத்தைப் போட்டு விட்டு வாழாதிருக்கச் சொல்லவில்லை இஸ்லாம். மாறாக சமூக சேவையின் தாற்பரியங்கள் முழுமனித குலத்துக்கும் சொந்தமானது என்று இயம்புவதுடன் அதற்கொரு வழிபாட்டு வடிவம் கொடுத்து நன்மையின்பால் மனிதர்களை தூண்டிவிடுகிறது.

இயலாதோருக்கு உதவுதல் ஏழை எளியோருக்கும் கடன் காரருக்கும், ஸுகாத் என்ற பெரும் நிதி திரட்டல் மூலம் உதவுதல் அனைத்துமே இஸ்லாம் காட்டித்தரும் சமூக சேவை திட்டங்களாகும்.

பசித்தவருக்கு உணவளிக்கத்தூண்டும் அனேக நபி மொழிகள் இதைத்தான் நமக்கு உணர்த்துகின்றன. சமஉரிமைக்கொள்கை, மார்க்சிஸம் போன்ற சிந்தனைகள் ஒப்பு நோக்கினாலும் இஸ்லாம் முன்வைக்கும் சமூக சேவையையும், பொது நல சிந்தனையையும் மீறி புதிதாக எந்தத் திட்டத்தையும் கொண்டு வர முடியவில்லை. சமூகத்தின் மேம்பாட்டிற்கான வேலைத்திட்டங்களை அறிக்கைகளில் காட்டாமல் செயலாக்கம் கொடுத்த ஒரேயொரு கொள்கை குர்ஆனியக் கொள்கையே அன்றி வேறொரு கொள்கையும் உலகில் தென்படவில்லை.

குர்ஆனின் ஆழமிகு கருத்துக்கள் சமூகமேம்பாட்டுக் கான சகல துறைகளிலும் ஊடறுத்துச் செல்வதை அவதானிக்கலாம். அதன் கல்விச் சிந்தனைகளை பொதுநலன் பேணும் தன்மை, பிறரின் சொத்துரிமை, முதியோருக்கு கணம்பன்னுதலும் பராமரித்தலும் ஏழைகளுக்கான பரந்த திட்டங்கள் என அதன் சமூக எழுச்சித்திட்டங்கள் விரிந்து கொண்டே போகின்றது.

இதனால்தான் இஸ்லாம் துறவறத்தை அடியோடு வெறுத்து

சமூகத்தோடு இணைந்து சமூக வாழ்வை மேற்கொள்ளும்படி மனிதனை தூண்டுகிறது. சில சமயங்கள் துறவறத்தை வற்புறுத்தி சமூகசேவையை சடங்காக செய்வதுபோல் இஸ்லாம் செய்யவில்லை. அது மனிதனை சமூகத்தோடு இணைந்து சமூக மேம்பாட்டிற்காக தன்னை அர்ப்பணிப்பதை மகத்தான இபாதத் என்று ஊக்கப்படுத்துகிறது.

சமூகம் வேறு சமயப்பணி வேறு என்று இரண்டையும் பிரித்துப் பார்க்காமல் இரண்டையும் ஒரே கண்ணோட்டத்தில் நோக்குவதுதான் இஸ்லாத்தின் சிந்தனையாகும். இந்த இஸ்லாமிய உணர்வினால்தான் வட்டியில்லாத வங்கிகள் உலகில் மட்டுமன்றி நம் இலங்கை நாட்டிலும் உருவாகி இருக்கின்றன. இது சக மனிதனை சுரண்டாத தன்னலமற்ற சமூக சேவையெனில் மிகையல்ல. சமூகத்தின் எழுச்சி மிக்க தொண்டுகள் சிறப்புற்று விளங்க நபிகளாரின் முன்மாதிரி ஓர் வரலாற்று உதாரணமாகும்.

“மக்கள் தலைவன் அவர்களுக்கு ஊழியம் புரிபவனே” என்ற நபிகளாரின் அமுதவாக்கின் மூலம் சமூக சேவையின் ஊற்றுக் கண்களை இஸ்லாம் எங்ஙனம் மக்கள் தலைவனுடன் இணைத்து உயிரோட்டம் தருகிறது என்பதை நினைக்கையில் வியப்பாக உள்ளது.

சமூக சேவைக்கு தொண்டர்களை அனுப்பிவிட்டு குளு குளு அறையில் இருந்து கொண்டு அறிக்கை விடுபவன் தலைவனல்ல. உண்மையான சமூகத்தொண்டன் மக்களுடன் இணைந்து சமூக சேவை செய்பவனே என்று சமூக சேவைக்கு ஓர் புதிய யாப்பைத் தருகிறது இஸ்லாமிய மார்க்கம்.

இதனால்தான் நபிகளார் சமூகத்துடன் இணைந்து ஏழைகளுக்கு உதவினார்கள். இயலாதோரின் பொதி சமந்தார்கள், சந்தைக்குச் சென்று பொருட்கள் வாங்கித் தந்தார்கள், தமது தோழர்களுடன் சேர்ந்து வேலைகளில் பங்குபோட்டு சமூக சேவகனாக திகழ்ந்தார்கள்.

இப்படி பல்வேறு சேவைகளில் இஸ்லாத்தின் சமூக சேவையை பகுத்துக் கொண்டு போகலாம். சமூகசேவை என்கிறபோது அதை பிரமிப்புடனும் சுமையுடனும் பார்ப்பதை விடுவோம். மேற்கத்தைய உலகு அப்படி நம்மை நோக்க வைத்துள்ளது. சமூக சேவை புரிவோர் தியாகிகளாகவும், ஆதர்ஷன புருஷர்களாகவும் வரலாற்றில் சித்தரித்துக் காட்டப்பட்டுள்ளனர்.

இதுவெல்லாம் நவீன உலகின் விளம்பரக்கவர்ச்சி உத்திகள். இஸ்லாம் இதையெல்லாம் தகர்த்து சமூகசேவையை இபாதத்தாகவும், மனிதனுடன் தொடர்புள்ள அனைத்து விடயங்களையும் நல்லறமாகவும் மாற்றி சமூகத்துடன் இணைந்து த.வாவை முன்னெடுத்தச் செல்ல பணிக்கின்றது.

எனவே இஸ்லாம் கூறும் சமூக மேம்பாட்டுக் கருத்துக்களை இறை திருப்தி நாடி நாமும் கடைப்பிடித்தொழுக முயற்சிப்போமாக! ரகூல் (ஸல்) அவர்கள் சொன்னதைப்போல் ஒரு மு.மினின் அனைத்து விடயங்களும் ஆச்சரியப்படத்தக்கவையே! அவன் எத்தகைய சிறு நல்ல கருமத்தை செய்தாலும் அதற்குரிய கூலியை அல்லாஹ்விடமிருந்து பெற்றுக்கொள்கின்றான்.

உண்மை உதயம் - நவம்பர்-2000

இஸ்லாத்தை தழுவினோர் எதிர்நோக்கும் பிரச்சினைகள்.

இலங்கையை பொறுத்தவரை புனித இஸ்லாத்தின்பால் கவரப்பட்டு, அதில் இணைந்து கொள்வோர் தொகை நாளுக்கு நாள் அதிகரித்துக் கொண்டே செல்கிறது. இதில் புத்த மதக் குருக்களும், கிறிஸ்தவ அமைப்பின் உறுப்பினர்களும் அடங்குவர். இஸ்லாத்தை ஏற்போர் அனைவரும் அதன் கருத்துக்களை ஆழமாக கற்றுத் தேர்ந்து ஈர்க்கப்பட்டவர்கள் அல்ல. சந்தர்ப்ப சூழ்நிலைகள், சில சமூக நிர்ப்பந்தங்கள் அவர்களை புனித இஸ்லாமிய மார்க்கத்தின் பக்கம் திருப்பியுள்ளது. பின்வரும் அடிப்படையில் இஸ்லாத்தை தழுவும் மக்களை வகைப்படுத்தலாம்.

1. புனித குர்ஆனையும், இஸ்லாமிய தத்துவங்கள், வரலாறுகள், கோட்பாடுகளை துறைபோக கற்ற, தேடல் மிகுந்த குழுவினர்.
2. வளைகுடா நாடுகளில் தொழில் நிமித்தம் சென்று அங்குள்ள சில பண்பாட்டம்சங்களால் கவரப்பட்டவர்கள்.
3. காதலித்து, திருமணத்திற்காக இஸ்லாத்தை ஏற்க நிர்ப்பந்திக்கப்பட்டவர்கள்.
4. வறுமை, சாதிக் கொடுமை போன்ற சமூக நோய்களிலிருந்து பாதுகாவல் பெற இஸ்லாத்தை ஏற்றவர்கள்.
5. கிழக்கில் ஆயுதக்கும்பலின் பலாத்கார ஆட்சேர்ப்புக்கு அஞ்சி, இஸ்லாமிய மார்க்கத்தில் இணைந்து முஸ்லிம் சமூகத்திடம் தஞ்சமடையும் எண்ணம் கொண்டோர், (இத்தகைய குழுவினர் விரல் விட்டு எண்ணக் கூடிய தொகையினர் என்பதை கவனத்திற் கொள்க.)

6. முஸ்லிம்களிடம் நெருங்கிப் பழகி, அவர்களின் நடைமுறை வாழ்வை உன்னிப்பாக கவனித்து, அதனால் வசீகரிக்கப்பட்டு மார்க்கத்தை ஏற்றோர். மற்றும் சில காரணிகளால் இஸ்லாத்தை தழுவுவோர் தொகை அதிகரித்துக் கொண்டே செல்கிறது.

இதில் முதல் பிரிவினரால் முஸ்லிம் சமூகத்திற்கு எந்தச்சுமையும், இடைஞ்சலும் கிடையாது. அவர்கள் தனது அறிவின் ஒளித்தீபத்தால் ஏனைய பரம்பரை முஸ்லிம்களுக்கும் பிரச்சாரம் செய்து கௌரவமான ஒரு வாழ்வை அமைத்துக் கொண்டுள்ளனர். பரம்பரை முஸ்லிம்களிடம் இல்லாத இஸ்லாமிய ஞானமும், தெளிவும் இவர்களிடம் கரைபுரண்டோடும். இவர்கள் இஸ்லாத்தின் பெயரால் யாசகம் கேட்பதுமில்லை. எதனையும் எதிர்பார்ப்பதுமில்லை.

இரண்டாவது பிரிவினர்

தொழில் புரியும் நாடுகளில் இருக்கும் போது இஸ்லாமிய பண்பாட்டு ஒழுக்க மாண்புகளுடன் வாழ்வார். நாடு திரும்பியதும் சூழலும், வீட்டு நிலைமையும், சமூகத்தின் நிர்ப்பந்தமும் இவர்களை இஸ்லாத்தின் மீது பற்றுறுதி இல்லாத நிலையை தோற்றுவித்து விடுகின்றது. எனினும் இவர்களில் பெரும்பாலானோர் இஸ்லாமிய பண்பாடுகளை பெரும் எதிர்ப்பினை தாங்கி அனுஷ்டிக்கின்றனர். இவர்களும் இஸ்லாத்தின் பெயரால் யாசகம் கேட்கும் நிலைக்குச் செல்வதில்லை.

மூன்றாவது பிரிவினர்

ஒரு புதிய உறவை ஏற்படுத்தி அதனை அறுத்தெறிந்து வாழ முடியாத போது புனித இஸ்லாத்தைத் தழுவி அதன் மூலம் தமது அன்பின் சிகரத்தை தான் நேசிக்கும் ஒருவருக்கு, ஒருத்திக்கு காட்ட முனைவர். பெரும்பாலும் இவர்களில் சிலர் பெயருக்கே முஸ்லிம்களாக வாழ்வார். குடும்பம், அதன் கலாசார, ஆன்மீகப்

பின்னணியைப் பொறுத்து இவர்களின் வாழ்வும் மாற்றமடையும். பெரும்பாலும் இவர்களும் மார்க்கத்தின் பெயரால் வீதிகளில் உலா வருவதில்லை.

நான்காவது பிரிவினர்

நமது சமூகத்தின் அவதானிப்புக்குரியவர்கள் இவர்கள் தமது மூதாதையர்களின் சமயத்தைத் துறந்து அதன் ஆக்கிரமிப்பு, தீண்டாமை போன்ற சித்திரவதைகளிலிருந்து தப்பிக்கவே இஸ்லாத்தில் நுழைகின்றனர். சில இஸ்லாமியர்களின் ஆடம் பரமான வாழ்வைக் கண்டு, அதிசயித்து இவர்களின் மார்க்கத்தை ஏற்றால் நாமும் இது போன்று வாழலாம் என்ற பெரும் கனவுகளை கண்களில் நிறைத்து இஸ்லாம் என்ற மாளிகைக்குள் காலடி எடுத்து வைக்கின்றனர். ஆனால், இங்குள்ள சமூக கட்டமைப்பு அவர்களின் கனவுகளில் கல்லெறிந்து கலைத்து விடுகின்றது.

இவர்கள் எதிர்நோக்கும் பிரச்சினைகள்

இஸ்லாத்தைத் தழுவிய பின் இவர்கள் பல விடயங்களை இழந்து விடுகின்றனர். இரத்த உறவுகள், பாரம்பரிய வாழ்விடம், சமூகம், நண்பர்கள், தொழில், கௌரவம் என சொல்லொண்ணா இழப்புக்களையும் மனதில் சுமந்தே இஸ்லாத்தில் நுழைகின்றனர். நமது சமூகம் இவர்களை எப்படி வரவேற்கின்றது என்பதே இங்கு முக்கியம். வெந்த புண்ணில் வேல் பாய்ச்சும் வேலையைத் தான் நாம் இவர்களுக்கு இழைக்கின்றோம். சக மனிதன் என்ற மரியாதையைக் கூட இவர்களுக்கு வழங்குவதில்லை.

ஒரு வேளை சோற்றுக்கு கையில் பாத்திரத்துடன் தெருத் தெருவாக அலையும் பரிசைத்தான் நாம் அவர்களுக்கு வழங்கி யிருக்கிறோம். உண்ண உணவின்றி, உறையுள் இன்றி, ஒழுங்கான உடையின்றி பரதேசியாக அலையும் இந்த மனிதர்களை நாம் “மௌலா இஸ்லாம்” என்று அடிமைப்படுத்தியுள்ளோம்.

இவர்கள் இஸ்லாத்திற்குத் தான் அடிமைகளாக

வந்துள்ளார்கள். சமூகத்திற்கு அல்ல. இவர்களுடன் திருமண சம்பந்தம் வைப்பதைக்கூட நமது சமூகம் கீழ்த்தரமாகவே நோக்குகின்றது. பள்ளிவாயல்கள் ஒரு கடிதத்தை வழங்கி தமது சமூகக்கடமை நீங்கி விட்டதாக இவர்களை நட்டாற்றில் விட்டு விடுகின்றது.

சமூக அந்தஸ்தும் இல்லாத உபசரிப்பும் கவனிப்பும் இல்லாத ஒரு மூன்றாம் தர முஸ்லிம் சமூகம் ஒன்றின் வளர்ச்சிக்கு இந்த உதாசீனங்கள் விதை போடுகின்றன.

செயற்திட்டங்கள்

சந்தர்ப்ப வசத்தால் இஸ்லாமிய மார்க்கத்தில் இணைந்த வர்களுக்கான திட்டமிட்ட எந்த நெறிமுறைகளும் இலங்கையில் இல்லை என்றே கூறலாம். பல சமூக நிறுவனங்கள், இஸ்லாமிய இயக்கங்கள் வெளிநாட்டு உதவியுடன் இயங்கும் அமைப்புக்கள் போன்ற சக்திகள் ஒருங்கிணைந்து புதிதாக இஸ்லாத்தை தழுவுகின்றவர்களுக்கு ஆக்கபூர்வமான திட்டங்களை முன்வைத்துச் செல்ல வேண்டும்.

பெயர் மாற்றம் கத்னா போன்ற புறக்கிரியைகளை செய்வதன் மூலம், தமது கடமை முடிந்து விட்டதாக பெரும்பாலான இயக்கங்களும் அமைப்புக்களும், நினைக்கின்றன. தீன்பணி செய்யும் இவ்வியக்கங்கள் இவர்களின் உட்கட்டுமான அம்சங்களை கவனத்திற் கொள்வதில்லை.

இஸ்லாத்தில் நுழையும் இத்தகையோருக்கு ஒழுங்கமைக்கப் பட்ட பாடநெறி ஒன்று போதிக்கப்பட வேண்டும். பயிற்சி பாசறைகள் மூலம் ஈமானியத்தான பண்புகளையும், தொழுகையுடன் இணைந்த உப வழக்கங்களையும் செய்முறை விளக்கப்பயிற்சிகள் மூலம் வழங்க வேண்டும்.

இவர்களுக்கான கற்பித்தலின் போது நவீன “இலக்ரோனிக்” கருவிகளையும் பயன்படுத்தலாம். வீடியோ, ஒடியோ, குறுந்திரை

போன்றவற்றை பயன்படுத்தி சில விரிவுரைகளைச் செய்யலாம். வாசிப்பு ஆர்வத்தை தூண்டுவதற்குப் பழக்கலாம். இவர்களின் பிள்ளைகளுக்கு அடிப்படைக் கல்வியை புகட்டுவதுடன், தொடர்ந்தும் தடையின்றி கல்வி கற்பதற்கென விசேட புலமை பரிசில் திட்டங்களையும் ஏற்படுத்த வேண்டும்.

யுவதிகளும், ஓரளவு தொழில் பயிற்சி பெற்ற பெண்களும் பிரயோசனம் அடையும் வண்ணம் தொழில் பயிற்சிகளையும் சுய தொழிலுக்கான முயற்சிகளையும் பயிற்றுவிக்க வேண்டும். தொழில் ஒன்றை செய்து ஜீவியம் நடத்தக்கூடிய வசதிகளை ஏற்படுத்திக் கொடுக்க வேண்டும்.

வீடு, சொத்துக்களை இழந்து வரும் இம்மக்களுக்கு ஸகாத் மற்றும் ஸதகா நிதிகள் மூலம் வீடமைப்பு வசதிகளை ஏற்படுத்திக் கொடுக்கலாம். பொது வசதிகள், கல்வி வசதிகள், மற்றும் முஸ்லிம்களுக்கே உரிய கலை, கலாச்சார அறிமுகங்கள் பயிற்சிகளைத் தொடராக வழங்குவதன் ஊடாக ஆரோக்கியமுள்ள ஓர் சமூக அமைப்பைக் கட்டியெழுப்பலாம்.

புதிதாக இஸ்லாத்தைத் தழுவிவர்களின் விடயத்தில் மாற்றாந்தாய் மனப்பான்மையுடன் நடந்து கொள்ளும் இஸ்லாமிய சமூக நலன்புரி அமைப்புக்களும், தீன்பணி செய்யும் இயக்கங்களும் அவசியம் இதில் தீவிர கவனம் செலுத்த வேண்டும். தொழுவது, நிவாரணம் வழங்குவது மட்டுமல்ல நமது பணி. இஸ்லாத்தை ஏற்றதன் மூலம் தெருத்தெருவாக அலையும் ஒரு சமூகத்திற்கு கௌரவமான வாழ்வையும், அறிவையும், கலாச்சாரத்தையும் வழங்க வேண்டும். இதுவே மிகப் பெரிய பணி எனக் குறிப்பிடலாம்

எனவே அனைத்து அமைப்புக்களும் ஒன்றிணைந்து ஒரு “கூட்டு உழைப்பை” இவர்களின் மேம்பாட்டிற்காக அர்ப்பணிக்க வேண்டும். நன்கு திட்டமிட்டு, ஒழுங்கமைக்கப்பட்டு இத்திட்டங்கள் செயற்படுத்தப்பட வேண்டும்.

நீண்ட கால, நிரந்தரத் திட்டங்களை முன் வைத்து

இஸ்லாமிய நாடுகளின் தூதரகங்கள் ஊடாகவும், இஸ்லாமிய நாடுகளின் மூலமாகவும் இதற்கென நிதிவசதிகளை பெற்றுக் கொள்ள ஆவண செய்யலாம்.

இங்குள்ள நமது கவனிப்பை காணும் ஈர்க்கும் இவர்கள் தமது பழைய மார்க்கத்திற்கே திரும்பிச் செல்லும் அவலத்தை உடனடியாக நாம் தடுத்து நிறுத்த வேண்டும். இந்த வசதிகள் என்பது மாற்று மதத்தினரை இஸ்லாத்தின் பக்கம் கவரும் உத்திகள் அல்ல.

அதை இஸ்லாம் ஆதரிக்கவும் இல்லை. உள்ளத்தினால் இஸ்லாத்தை ஏற்று, இந்த சமூகத்தை நம்பி வந்துள்ள அவர்களுக்கு இஸ்லாமிய சமூகம், நெறிப்படுத்தப்பட்ட ஒரு வாழ்வை வழங்குவது நமது சமூகத்தின் தார்மீகப் பொறுப்பாகும்.

இப்பொறுப்பை செய்ய அனைத்து அமைப்புக்களும், இயக்க வேறுபாடுகளை மறந்து ஒன்றிணைய வேண்டும்.

முஸ்லிம் குரல் - சுவடு 14, 18 ஜூலை 2003

ரமழானும் தேர்தலும்

தேர்தலின் போது முஸ்லிம்கள் தத்தமது அபிமான வேட்பாளர்களையும், கட்சிகளையும் நிச்சயம் ஆதரிக்கவே செய்வர். அவ்வாறே மேடைகளும், பிரச்சாரங்களும் இடம்பெறவே செய்யும். இது தவிர்க்க முடியாத சமூக நிர்ப்பந்தம்.

எனினும் ஒரு முஸ்லிம் பொதுப்பணியானும், அரசியலாயினும் இஸ்லாத்தின் வரம்புகளை மீறக்கூடாது என்பது இறை கட்டளை. இந்த நவீன நூற்றாண்டில் மிகச் சிறந்த ஆன்மீக வாதியாகவும், அரசியல்வாதியாகவும் நபி (ஸல்) அவர்கள் இன்று வரை மேல் நாட்டு அறிஞர்களால் விதுந்துரைக்கப்படுவதற்கு காரணமென்ன, நாற்பெரும் ஸஹாபாக்கள் புகழப்படுவதற்கு காரணம் என்ன சிந்திக்க வேண்டும்.

அப்பழுக்கற்ற அவர்களின் அரசியல் வாழ்க்கையில், பொய் சொல்லாத, ஏமாற்றாத, வாக்குறுதி மீறாத, மோசடி செய்யாத, பிறர் மீது அபாண்டம் சுமத்தாத, ஒரு சித்தாந்த களப்பற்ற அரசியலை ஸ்திரமாக அவர்களால் வழங்க முடிந்தது. இது இறை திருப்தியை நாடிச் செய்த சேவையாகும்.

இவர்களின் அரசியல் யாப்பு இறை வசனங்களாகவும் இறை தூதர் போதனையாகவும் இருந்தது. குறிப்பாக நோன்பில் அரசியல் நடவடிக்கையில் ஈடுபடும் முஸ்லிம்கள் மிக அவதானமாக தன்னை கட்டுப்படுத்திக் கொள்ள வேண்டும்.

“யார் பொய் கூறுவதையும், பொய்யைக் கொண்டு செயல்படுவதையும் (ஏமாற்றத்தையும்) விடவில்லையோ அவர் உணவையும், பானத்தையும் விட்டுவிடுவதில் (நோன்பு வைப்பதில்)

அல்லாஹ்வுக்கு எந்தத் தேவையும் இல்லை” என நபி (ஸல்) அவர்கள் கூறினார்கள். அறிவிப்பவர், அபூஹுரைரா (றழி), புஹாரி

ஒரு அரசியல்வாதி பொய் பேசாமல், வீண் சச்சரவுகள் ஏமாற்று வேலைகளில் ஈடுபடாமல் இருப்பது அரிதிலும் அரிது. முஸ்லீம்கள் ரமழான் மாதத்தில் மேற்படி ஹதீதை நன்கு உணர்ந்து கொள்வது நன்று.

மேலும் மற்றுமொரு நபி மொழி இவ்வாறு கூறுகின்றது. “உங்களில் ஒருவர் நோன்பு நோற்றால் அவர் தீய பேச்சுக்களைப் பேச வேண்டாம். கூச்சல் போட வேண்டாம். யாராவது அவரைத் திட்டினால் அல்லது சண்டை சச்சரவு செய்தால் நான் நோன்பாளி” என்று கூறி விடவும். (புஹாரி, முஸ்லிம்)

ரமழான் காலத்தில் தேர்தல் நடவடிக்கையில் ஈடுபட்டுள்ள வேட்பாளர்களும், ஆதரவாளர்களும் இந்த நபி மொழியைக் கவனத்திற் கொள்ள வேண்டும். தேர்தலின் போது பிரச்சார நடவடிக்கைகளின் போதும் ஒரு முஸ்லிம் என்ற உணர்வு எப்போதும் நம்மிடம் இருக்க வேண்டும். தீய பேச்சுக்கள், பொய், அவதூறு கூறல் போன்ற தீர்ப் பிரச்சாரங்கள் மூலம் வாக்கு வேட்டையில் இறங்கக் கூடாது.

தேர்தல் கால வீண் கூச்சல்களையும் கைகலப்புக்களையும், புனித ரமழான் மாதத்தில் தவிர்ந்திருப்பதுடன் இம்மாதத்தின் கண்ணியத்தையும் பாதுகாத்து, அருளையும் ம.பிரத்தையும் அல்லாஹ்விடம் யாசிக்க வேண்டும்.

வெறுமனே அரசியல்வாதிகளின் புகழ்பாடி, அவர்களுக்காக சகோதர முஸ்லிம்கள் ரமழானில் மட்டுமல்ல எப்போதுமே தனது ஈமானை கொலுவிருக்கும் பலிபீடமாக மாற்றக்கூடாது. இதனால் சமூகத்தில் பிளவுகள், ஒற்றுமையின்மை ஏற்பட்டு, ஒரு கூட்டமைப்பே சிதைக்கப்படுகிறது. பல நல்லுள்ளங்கள் துன்புறுத்தப்படுகின்றன. தேர்தலின் பெயரால் எந்த முஸ்லிமும், யாரையும் பழி வாங்கக் கூடாது. இது மிகப் பாவமான செயலாகும்.

எவர்கள் நன் நம்பிக்கை கொண்ட ஆண்களையும், பெண்களையும் அவர்கள் செய்யாத (குற்றத்)தை(ச் செய்ததாக)க்கூறித் தொல்லைப்படுத்துகிறார்களோ அவர்கள் நிச்சயமாகப் பெரும் அவதூறையும், பகிரங்கமான பாவத்தையுமே சும்ந்து கொள்கின்றனர். (அல்குர்ஆன்: 33:58)

இந்த ரமழானில் அதிகம் நன்மைகள் செய்வதை விடுத்து பொது மேடைகளில், மக்களைத் திசை திருப்ப பிழையான தகவல்களையும், தரவுகளையும் கூறி சக முஸ்லிமின் கண்ணியத்தையும், மானத்தையும் புண்படும்படி தூற்றக் கூடாது. உலகாயத நலன்களை முன்னிறுத்தி ஈடுபடும் அரசியல் வெற்றிக்காக அல்லாஹ்வின் எச்சரிக்கைகளை மீறக்கூடாது.

நபியவர்கள் கூறினார்கள். ஒரு முஸ்லிம் மற்றொரு முஸ்லிமின் சகோதரர் ஆவார். அவர் மற்றவருக்கு மோசம் செய்ய மாட்டார். அவரிடம் பொய் கூற மாட்டார். அவருக்கு உதவி செய்வதை விட்டு விடமாட்டார். ஒவ்வொரு முஸ்லிமின் மீது (அவைகளை பறிப்பது) ஹூ மானதாக விலக்கப்பட்டதாக இருக்கிறது. இறையச்சம் இங்கு (உதயத்தில்) உள்ளது. ஒரு முஸ்லிமான சகோதரரை இழிவாக எண்ணுவதே மனிதனுக்கு தீமையால் போதுமானதாகும். (திரமிதி)

இந்த நபி மொழி கூறும் ஆழ்ந்த கருத்தும், தன்மானக் கேடயமும் சிந்திக்கப்பாலது. எனவே தேர்தல் பிரச்சாரங்களின்போது இவைகளை அவசியம் தொண்டர்களும், தலைவர்களும் கவனத்திற் கொள்ள வேண்டும். பொதுவாக ரமழான் மாதம் அருளும், கிருபையும் நிறைந்தது. ஒன்றுக்கு இருபத்தியேழு மடங்கு நன்மைகளை ஈட்டித்தரவல்ல பாக்கியம் பெற்றது.

குறிப்பாக முஸ்லிம்கள் இக்காலத்தை இபாதத்திலேயே கழிக்க வேண்டும். அரசியல் மேடைகளுக்கும், சபைகளுக்கும் சென்று வீண் பேச்சு கோஷமிடுவதை தவிர்த்து இறை இல்லங்களான பள்ளிவாயல்களில் அதிகம் காலத்தை கழியுங்கள்,

தேர்தல் விஞ்ஞாபனங்களையும் பிரசுரங்களையும் படிப்பதை விடுத்து புனித அல்குர்ஆனை ஒதுங்கள். விளங்க முற்படுங்கள், ஏனெனில் இது குர்ஆனின் மாதம், அரசியல்வாதிகளின் வெற்றுக் கோஷங்களைக் கேட்பதைவிட நபியவர்களின் பொன் மொழிகளைப் படிக்கவும் செயற்படுத்தவும் நேரம் ஒதுக்குங்கள்.

ரமழான் சென்றால் இது மீண்டும் உங்களை வந்தடையாது. எனவே மிக அவதானமாக இம்மாதத்தைக் கழியுங்கள். சக முஸ்லிமின் மானம், மரியாதையை காப்பாற்றிட குர்ஆனிய மாதத்தின் கீர்த்தியைப் பேணுங்கள். அல்லாஹ் குறிப்பிடுவதைப் போல் நீங்கள் நன்மையான விஷயங்களில் மட்டும் ஒருவருக்கு ஒருவர் உற்று துணையாக இருங்கள். பாவமான விடயங்களில் கூட்டு வேண்டாம்.

தினகரன் 2001.11.23

அனுமதி பெறலும், அவற்றின் ஒழுங்குகளும்

இஸ்லாம் சகல ஒழுக்க மாண்புகளையும் கற்றுத் தந்த மார்க்கமாகும். மனித வாழ்வில் ஒழுங்கும், இங்கிதமும் பேணப் படுவதில் அது மிகக் குறியாக இருக்கின்றது. அவசரமான உலகமயமாக்கல் சூழலிலும் இஸ்லாத்தின் போதனைகள் நின்று நிலைத்து வாழ்வதற்கு காரணம் அதன் நடைமுறைத் தன்மையும். யதார்த்தமும் தான் எனில் மிகையல்ல.

ஒரு வீட்டிற்கு, ஒரு சபைக்கு செல்லும் போது கடைபிடிக்க வேண்டிய ஒழுங்கு முறைகள் பற்றி அல்குர்ஆன் அழகான இங்கிதத்தைக் கற்றுத் தருகின்றது.

நீங்கள் எந்த வீட்டில் நுழைந்த போதிலும் (அல்லாஹ் கற்பித்து தந்த) மிக்க பாக்கியமுள்ள பரிசுத்தமான ஸலாம் (சாந்தி) வாக்கியத்தை நீங்கள் உங்களுக்குள் கூறிக் கொள்ளுங்கள். (அல்குர்ஆன் 24 - 61)

நீ உன் குடும்பத்தினரிடம் சென்றால் அவர்களுக்கு ஸலாம் கூறுவாயாக, அது உன் மீதும், உனது குடும்பத்தார் மீதும் பரக்கத்தை உண்டாக்கும் என எனக்கு நபி (ஸல்) அவர்கள் கூறினார்கள். அறிவிப்பவர் : அனஸ் (ரழி), திர்மிதி

ஒரு வீட்டிற்குச் சென்று மூன்று முறை ஸலாம் கூறி அனுமதிக்காக காத்திருக்கலாம். மூன்றாவது முறை ஸலாம் கூறியதன் பின்பும், அவ்வீட்டிலிருந்து பதிலேதும் வரவில்லை யெனில் மேற்கொண்டு தொந்தரவு செய்யாமல் திரும்பி விட வேண்டும் என்பதை பின்வரும் ஹதீஸ் விளக்குகின்றது.

ஈமான் கொண்டவர்களே! உங்கள் வீடுகளல்லாத பிற வீடுகளில் அனுமதி இல்லாமல் நுழையாதீர்கள். அந்த வீட்டில்

உள்ளவர்கள் மீது ஸலாம் கூறுங்கள். அதுவே உங்களுக்கு மிகச் சிறந்தது. அந்த வீட்டில் யாரையும் நீங்கள் பெற்றுக் கொள்ளவில்லையெனில், உத்தரவு வரும்வரை நீங்கள் உட்பிரவேசிக்க வேண்டாம். (ஆண்கள் இல்லாத வீடுகளில்) உங்களை திரும்பிச் செல்லுமாறு கூறப்பட்டால் நீங்கள் திரும்பி விடுங்கள். இதுவே உங்களுக்கு கண்ணியமான வழிமுறையாகும்.

(அல்குர்ஆன்: 24:27)

ஒரு வீட்டுக்குள் நுழையும் போது ஸலாம் கூறி அனுமதி பெற வேண்டும் என்பதை இவ்வசனங்கள் உணர்த்துகின்றன. அத்துடன் ஆண்களில்லாத வீடுகளில் பெண்கள் மட்டும் இருப்பதாக கூறப்பட்டால் மேற்கொண்டு அங்கு தரித்து நிற்கக்கூடாது என எச்சரித்து ஒழுக்கச் சீர்கேடுகள் இடம்பெறும்வதை தடை செய்கின்றது குர்ஆன்.

இப்பனு அப்பாஸ் (றழி) அறிவிக்கின்றார்கள், நான் நபி (ஸல்) அவர்களின் இல்லம் வந்து மூன்று முறை அனுமதி கோரிய பின்னரே அவர்கள் என்னை உள்ளே வர அனுமதியளித்தார்கள். (திரிமிதி)

ரஸூல் (ஸல்) அவர்கள் எவர் வீட்டிற்கு வந்த போதிலும் அதன் தலைவாயிலுக்கு நேராக வந்து நிற்க மாட்டார்கள். எனினும் அதன் வலது பக்கம் அல்லது இடது பக்கம் வந்து நின்று ஸலாம் கூறுவார்கள். ஏனெனில் அந்த நாளில் தலைவாசலின் கதவுகளில் திரையிடப்படவில்லை என அப்துல்லாஹ் பின் புஸ்ர் (றழி) அறிவிக்கின்றார்கள். நூல் : அபூதாவூத்.

பிறர் வீடுகளுக்கு சென்று நடுவே நின்று அவர்களுக்கு அசௌகரியத்தை ஏற்படுத்தாமல் சற்று ஒதுங்கி நின்று அனுமதி கோரும் போது எத்தனையோ நன்மைகள் நிகழ்கின்றன. ஒருவர் நபி (ஸல்) அவர்களிடம் வந்து எனது அன்னையிடம் செல்லும்போது அனுமதி பெற வேண்டுமா என வினவினார்? அதற்கு நபியவர்கள் ஆம் என்றார். பின்னர் அம்மனிதர் நான் அவர்களுக்குப் பணிவிடை

செய்பவனாயிற்றே என்றார். நீ அனுமதி பெற்றே செல்ல வேண்டும், மேலும் நீ அவளை அம்மணமாக பார்க்க எண்ணுகிறீரா? இல்லை அவ்விதமாயின் அனுமதி பெற்றே செல்லும் என நபியவர்கள் கூறினார்கள். அறிவிப்பவர் : அதாவு இப்னு யஸூர் (றழி), முஅத்தா.

இந்தச் சம்பவம் தனது குடும்பமாயினும் அவர்களை சந்திக்க செல்லும் போது அனுமதி பெற்றுச் செல்ல வேண்டும் என்பதை வற்புறுத்துகின்றது.

ஒரு கிராமத்து மனிதர் நபியின் வீட்டின் கதவிடுக் கினூடாக கண்ணை வைத்து பார்க்கத் தொடங்கினார். இதைக் கண்ட நபியவர்கள் காய்ந்த ஈத்தம் பழத்தின் கிளையையோ, ஒரு குச்சியையோ எடுத்து அவருடைய கண்ணுக்கு நேராக குத்தும் பொருட்டு சென்றார். இதைக் கண்ட அவர் விலகிச் சென்று விட்டார். பின்பு அவரிடம் வந்து நீ அவ்விடம் நின்று பார்த்துக் கொண்டிருப்பின் உமது கண்ணைக் குத்தியிருப்பேன் என்றார். (நஸாயீ)

பிறர் வீட்டிற்குச் சென்று அனுமதி பெறாமல் சாவித்துவாரம், ஜன்னல், கதவிடுக்கு, துவாரங்களின் ஊடாக உற்றுப்பார்ப்பதை நபியவர்கள் மிகக் கடுமையாக வெறுத்துள்ளார்கள்

ஒரு முறை ஜாபிர் (றழி) அவர்கள் நபியவர்கள் இல்லம் வந்து கதவைத் தட்ட, யாரெனக் கேட்டார்கள். அதற்கு ஜாபிர் (றழி) பெயரைச் சொல்லாமல் நான்தான் நான்தான் என்றார். அதற்கு நபியவர்கள் நான்தான் நான்தான் என வெறுத்தவர்களாக அவ்வாசகத்தைக் கூறினார்கள். (புஹாரி, முஸ்லிம்)

நாம் எந்த வீட்டிற்குச் சென்றாலும் அனுமதி பெற்று நம்மை பெயர் சொல்லி இன்னார் வந்திருக்கிறேன் என அனுமதி பெற வேண்டும். நம்மை இனங்காட்டிக் கொள்வதன் ஊடாக வீட்டிலுள்ளவர்களின் வீண் பயத்தையும், அச்சத்தையும் போக்க முடியும்.

நமது இரத்தபந்தம், இனபந்துக்கள், வீட்டிற்குள் நுழையும் முன் அங்குள்ளவர்களிடம் அனுமதி பெற்று ஸலாம் கூறியே நுழைய வேண்டும். நம்மில் பலர் நமது வீட்டிற்குள் நுழையும் போது நமது வீடுதானே என திடீரென ஸலாம் கூறாமல் நுழைந்து பல அசௌகரியங்களை உண்டாக்கி விடுகின்றனர்.

வயது வந்த பெண் பிள்ளைகளும் இதனால் பல இடையூறுகளை அனுபவிக்கும். எனவே இஸ்லாம் உத்தரவு பெற்று உள்ளே அழகாக நுழைவதை மகத்தான ஒழுக்க மாண்பாக கருதுகின்றது. மேலும் குழந்தை பருவத்திலிருந்தே நமது பிள்ளைகளை தாய் தந்தையர் அல்லது முத்தவர்களின் தனி அறைக்குள் பிரவேசிக்கும் போது ஸலாம் கூறி அனுமதி பெறும் பழக்கத்தை ஏற்படுத்த வேண்டும்.

உத்தரவின்றி உள்ளே நுழையக் கூடாது என்ற விளம்பரங்களையும் நாம் அடிப்படையிலேயே கவனத்திற் கொள்ள வேண்டும். அது சாதாரண அறிவித்தல்தானே என்று அலட்சியப்படுத்தக்கூடாது. இத்தகைய வரம்பு மீறல்களை இஸ்லாம் மிகக் கடுமையாக கண்டிக்கின்றது.

எனவே ஸலாம் கூறுவதுடன் இஸ்லாம் இயம்பும் அனுமதியைப் பெற்று நமது வீடுகளை பரக்கத் மிளிரும் இல்லங்களாக மாற்றுவோமாக. அனுமதி கோரும் விடயத்தில் மாற்று மதத்தவர்களின் இல்லங்களில் பொது இடங்களில் இஸ்லாத்தின் இனிய போதனைகளை மனதிற் கொண்டு இஸ்லாத்திற்கும் சமூகத்திற்கும் பெருமை சேர்க்க அல்லாஹ் உதவி புரிவானாக.

தினகரன் 2000-12-15

மருத்துவம் பற்றி இஸ்லாம்

ஒவ்வொரு நோய்க்கும் மருந்துண்டு. மருந்து நோயை அடைந்தால் அல்லாஹ்வின் அனுமதியுடன் நோய் நீங்கிவிடுகிறது என்று நபி (ஸல்) அவர்கள் கூறினார்கள்.

அறிவிப்பவர் : ஜாபீர் (ரழி), முஸ்லிம்.

இறை நம்பிக்கையின் ஆணிவேரான நபிகளாரும், அவரின் அன்புத் தோழர்களும் மருத்துவம் செய்திருக்கின்ற சான்றுகளை வரலாற்றிலிருந்து நாம் காண முடிகின்றது. தேன் போர்த்தம் பழம், கருஞ்சீரகம் போன்ற இயற்கை பொருட்களை உபயோகித்து அவர்கள் சில நோய்களை குணப்படுத்தி வந்தனர்.

அதன் வயிற்றிலிருந்து பலவித நிறங்களுடைய ஒரு பானம் (தேன்) வெளியாகின்றது. அதில் மனிதர்களுக்கு (நோய்) நிவாரணம் உண்டு. அல்குர்ஆன் (16:69)

என அல்குர்ஆன் கூறுகின்றது. நோய்க்கு மருத்துவம் செய்வதை அல்குர்ஆனும், நபிமொழியும் வலியுறுத்துவதை நாம் காணலாம்.

எல்லாவற்றையும் அல்லாஹ் பார்த்துக்கொள்வான் என்று, சோம்பி இருப்பதையும் மருத்துவம் செய்கின்றேன் என்றுவிட்டு, மார்க்கம் அனுமதிக்காத வழிகளில் நோய்களைத் தீர்க்க முயற்சிப்பதையும் இஸ்லாம் தடை செய்கின்றது.

அல்லாஹ் எந்த நோய்க்கும் அதற்குரிய மருந்தை உருவாக்காமல் இருக்கவில்லை என்று நபி (ஸல்) அவர்கள் கூறினார்கள்.

அறிவிப்பவர் : அபூஹுரைரா (ரழி) பைஹகீ
மருத்துவம் செய்யும்போது அல்லாஹ்வின் உதவியினால்

நோய் நீங்குகிறது. இப்படியான நோய்க்கு, இன்ன மருந்து அல்லது மருத்துவம் என்ற ஏற்பாட்டையும் அல்லாஹ்தான் உருவாக்கியிருக்கின்றான்.

மார்க்கம் தடை செய்தவற்றிலிருந்து மருத்துவம் செய்ய வேண்டாம் என நபிகளார் எச்சரிக்கை செய்துள்ளார்கள்.

நபி (ஸல்) அவர்கள் மது தயார் செய்வதை தடுக்கவோ, அல்லது வெறுக்கவோ செய்தார்கள். அப்போது, இதை மருந்துக்காக தயார் செய்கிறோம் என்று கூறிய போது இது மருந்தல்ல! நோயாகும் என்று நபி (ஸல்) அவர்களே பதிலளித்தார்கள். அறிவிப்பவர்: தாரிக் (ரழி), அபூதாவூத்

அல்லாஹ் நோயையும் அதற்குரிய மருந்தையும் உருவாக்கியுள்ளான். ஒவ்வொரு நோய்க்கும் மருந்துண்டு. எனவே நீங்கள் மருத்துவம் செய்யுங்கள். ஆனால் ஹராம் (தடை செய்யப்பட்ட பொருளின் மூலம்) மருத்துவம் செய்யாதீர்கள் என்று நபி (ஸல்) அவர்கள் கூறினார்கள்.

அறிவிப்பவர் : தாரிக் (ரழி), அபூதாவூத்

இன்று நம்மில் சிலர் மது கஞ்சா, அபின், போன்ற தடை செய்யப்பட்ட பொருட்களை மருந்துக்காக பாவிக்கின்றோம் என்று சமாதானம் கூறிக்கொண்டு, போதைப் பழக்கத்தை நியாயப்படுத்தி வருகின்றனர். மேற்கண்ட நபி மொழிகள் இவற்றை முற்றாகத் தடை செய்வதை அவதானிக்கலாம்.

தன்னைப் பிடித்திருக்கும் நோய்களுக்கு மருத்துவம் செய்யாமல், தனக்கு ஜின், பேய் பிடித்திருக்கின்றது. என்று வெறும் கற்பனையை வளர்த்துக்கொண்டு, சிலர் மண்ணறையிலும், மண்ணிலுள்ள சில மனிதர்களிடமும் சென்று பெறுமதி மிக்க ஈமானை அடகு வைத்து விடுகின்றனர்.

பத்திரிகை விளம்பரங்களும், தொலைக்காட்சி, வானொலி விளம்பரங்களும் இம்மக்களை இலகுவாக அவற்றின் பக்கம் கவர்ந்திழுத்துச்செல்கின்றன.

அல்லாஹ்வின் தூதரே! நாங்கள் அறியாமைக் காலத்தில் பல காரியங்கள் செய்து வந்தோம். நாங்கள் ஜோசியரிடமும் செல்வோம். (இது சரியா) எனக் கேட்டேன். (இனிமேல்) நீங்கள் ஜோசியரிடம் செல்லாதீர்கள் என நபியவர்கள் பதிலளித்தார்கள். நாங்கள் சகுனம் பார்த்து வந்தோம். (இது சரியா) எனக் கேட்டேன். அதற்கு இது உள்ளத்தில் ஏற்படும் (தவறான) எண்ணமாகும். எனவே எந்தச் செயலையும் தடுத்துக் கொள்ளாதீர்கள் என்று நபி (ஸல்) அவர்கள் கூறினார்கள்.

அறிவிப்பவர் : முஆவியா (ரழி), முஸ்லிம்.

யார் சகுனம் பார்க்கிறாரோ, அவரும், யாருக்காக சகுனம் பார்க்கப்படுகிறதோ அவரும் யார் ஜோதிடம் பார்க்கிறாரோ அவரும், யாருக்காக ஜோதிடம் பார்க்கப்படுகிறதோ அவரும் நம்மைச் சார்ந்தவனல்ல. யாரேனும் ஜோதிடனிடம் சென்று அவன் கூறுவதை நம்பினால் முஹம்மதிற்கு அருளப்பட்ட (குர்ஆனை) மறுத்தவனாவான் என்று நபி (ஸல்) அவர்கள் கூறினார்கள்.

அறிவிப்பவர்: இம்ரான் இப்னு ஹுசைன் (ரழி), பஸ்ஸாள்.

மேலும் ஒரு ஹதீஸில் அவனின் 40 நாள் தொழுகை ஏற்றுக்கொள்ளப்படமாட்டாது என்று நபியவர்கள் கூறுகின்றார்கள்.

நோய், பேய், பிசாசு, குடும்பம் மற்றும் பொருளாதாரப் பிரச்சினைகளுக்கு மருத்துவம் செய்வதாக இந்த மந்திரவாதிகளும், புரோகிதர்களும் ஏமாற்றிக் கொண்டிருக்கின்றனர்.

ஏதாவது ஒன்றை செம்புத் தகட்டில் மெழுகு சீலையில் கிறுக்கிவிட்டு, இதை கரைத்துக் குடியுங்கள், அல்லது கழுத்தில், இடுப்பில் தொங்கவிடுங்கள். சகல நோயும் குணமடையும் என்று ஏமாற்றி மக்களின் செல்வத்தையும், ஈமானையும் கொள்ளையிடுகின்றார்கள். இத்தகைய எல்லை மீறிய மருத்துவத்தை இஸ்லாம் கண்டிக்கின்றது.

நான் ஆயிஷா (ரழி) அவர்களிடம் விஷக்கடிக்கு மந்திரிக்கலாமா என்று கேட்டேன். அதற்கவர்கள் விஷஜந்துக்கள்

ஒவ்வொன்றிற்கும் மந்திரிப்பதற்கு நபி (ஸல்) அவர்கள் அனுமதியளித்துள்ளனர் என்றார்கள். அறிவிப்பவர் : அஸ்வத் (ரழி), புஹாரி

எனவே இஸ்லாம், மருத்துவத்தை அனுமதிப்பதுடன் போலியான மாந்திரீக மாச்சரியங்களை மறுக்கின்றது என்பதை நாம் உணர்ந்துகொள்ள வேண்டும். குர்ஆனும், ஹதீசும் அனுமதிக்கின்ற மருத்துவத்தை நாம் கற்றுணர்ந்து, போலிகளிடம் ஏமாந்து நமது ஈமாளை அடகுவைக்காமல், பாதுகாத்துக் கொள்ள வேண்டும்.

தினகரன் 2000-12-19

“அத்-தௌபா” - ஒரு விளக்கம்

மனிதன் தவறு செய்யக் கூடியவன். அந்தத் தவறுகளில் இருந்து அவன் மீண்டும், புத்தம் புது வாழ்வை ஆரம்பிக்கவும், மன நிம்மதி அடையவும் ஒரு வழிகால் தேவைப்படுகிறது.

ஆர்ப்பரித்த மனத்தின் அடங்காத ஓட்டங்களை தடுத்து நிறுத்தி, அமைதியும், மகிழ்ச்சியும் நிறைந்த ஒரு வாழ்வை அவன் அனுபவிக்க வேண்டும். அவன் தன் பலஹீனங்களை உணர்ந்து கைசேதப்படும் போது, தன்னை விட தனக்கு மேல் ஓர் மகத்தான சக்தி இருக்கின்றது.

அது தன்னில் அன்பும், ஆதரவும் மிக்கது என்ற நம்பிக்கை மனிதனில் ஒரு புத்துணர்ச்சியையும்; புத்தாக்கத்தையும் கொடுக்கின்றது.

இந்த அபாக்கியமுள்ள மனிதர்கள் சரணாகதி அடையும் இறுதி இலக்குத்தான் “அத்-தௌபா” என்ற பாவ விமோசனமாகும். இஸ்லாம் பாவ விமோசனத்தை பிறரில் சுமத்திவிட்டு வாழாதிருக்க சொல்லவில்லை.

தான் செய்த குற்றத்தை உணர்ந்து வருந்தி, தன் ரப்பிடம் பாவ மன்னிப்பை நேரடியாகக் கேட்டு, அடியானை அல்லாஹ்வின் பக்கம் நெருங்கும் வழி வகைகளைச் சொல்கின்றது.

ஓர் அடியான் குற்றத்தையும், பாவத்தையும் உணர்ந்து அல்லாஹ்வின் அருளில் ஆசை வைத்து, அவன் தண்டனைக்கு அஞ்சி, தன் தவறுகளுக்கு வருந்தினால் அக்கணமே தௌபா நிகழ்ந்து விடும்.

அல்லாஹ் கூறுகின்றான்

“ஈமான் கொண்டவர்களே, நீங்கள் அனைத்து பாவங்களிலிருந்தும் தளபா செய்து கொள்ளுங்கள். நீங்கள் வெற்றியடைந்தவர்களில் உள்ளவராக ஆகுவீர்கள். (அல்குர்ஆன் 24:31)

தளபா செய்ய நாடும் மனிதன் பின்வரும் விடயங்களை நினைவில் நிறுத்திக்கொள்ள வேண்டும்.

- 1) செய்து வந்த பாவங்களிலிருந்து முற்றாக நீங்கி விட வேண்டும்.
- 2) தனது தவறுகளுக்காக மனம் வருந்த வேண்டும்.
- 3) எதிர்காலத்தில் இனிமேல் தவறுகளை செய்ய மாட்டேன் என உறுதி பூணல்.

தளபா என்பது பாவம், தவறுகள் நிகழ்ந்து விட்டதெனில் அல்லாஹ்வுக்குப் பயந்து, உடனே அதை அல்லாஹ்விடம் முறையிட்டு, பாவமன்னிப்புத் தேட வேண்டும்.

நடைமுறையில் உள்ளது போல் ஒவ்வொரு ரமழானிலும், “லைலதூல் கத்ர்” என்று நாம் எண்ணும் ஓர் இரவில் ஒருவர் தளபா என்று சில குறிப்பிட்ட வாசகங்களை சொல்லித்தர அவற்றை கிளிப்பிள்ளை போல் நாமும் உச்சரித்துவிட்டு எழுந்து போகும் சடங்குகளுக்கு தளபா என்று சொல்ல முடியாது.

தளபாவை, பாவம் செய்த மனிதனே தனது குற்றத்தை மனப்பூர்வமாக உணர்ந்து வருந்தி அல்லாஹ்விடம் கேட்க வேண்டும். அடிமனதிலிருந்து அச்சத்துடன் ரப்பை நோக்கி, எழுகின்ற இறைஞ்சுதல் உண்மையான பாவமன்னிப்பாகும்.

பிறரின் பாவத்திற்காக மற்றொருவர் தளபா செய்ய முடியாது. அதை தவறு செய்தவரே அல்லாஹ்விடம் முறையிட்டு, பாவ மன்னிப்பு தேட வேண்டும்.

பிறருக்காக நாம் தளபாதான் செய்ய முடியாது. எனினும் அவருக்காக துஆ பிரார்த்தனை செய்ய முடியும். இந்த இரு

விடயங்களையும் தெளிவாக புரிந்து கொள்ள வேண்டும்.

“ஒரு நாளைக்கு 70 தடவைகளுக்கு மேல் அல்லாஹ்விடம் பாவமன்னிப்புத் தேடுகின்றேன்” என நபி (ஸல்) அவர்கள் கூறினார்கள். (புஹாரி)

மனிதர்களே! நீங்கள் அல்லாஹ்விடம் பாவ மன்னிப்பும், தளபாவும் செய்யுங்கள். ஏனெனில் நான் ஒரு நாளைக்கு நூறு (100) தடவைகள் இஸ்திஃபார் செய்கின்றேன் என நபி (ஸல்) அவர்கள் கூறினார்கள்.

எனவே தளபாவும், “இஸ்திஃபாரும்” வருடத்திற்கு ஒரு முறை சடங்காக நிகழும் ஒரு விவகாரமல்ல. அது தினமும் நிகழ வேண்டும். முன், பின் பாவங்கள் மன்னிக்கப்பட்ட நபிகளார் ஒரு நாளைக்கு நூறு (100) தடவைகள் “இஸ்திஃபார்” செய்திருக்கும் போது, நாம் வருடத்திற்கு ஒரு தடவை சில வாசகங்களை முணுமுணுத்துவிட்டு எழும்பிச் செல்வது எவ்வளவு வெட்கக்கேடான செயல் என்பதைச் சிந்தித்துப் பார்க்க வேண்டும்.

“நிச்சயமாக அல்லாஹ் அடியார்களின் தளபாவை அங்கீகரித்துக் கொள்வான். அவனது உயிர் தொண்டைக் குழியுள் ஊசலாடும் வரை” என நபி (ஸல்) அவர்கள் கூறினார்கள்.

மரணத்தருவாயில் தளபாச் செய்யும் மனிதனின் தளபாவை அல்லாஹ் நிராகரித்து விடுகின்றான். இந்த இக்கட்டான நிலை வருவதற்கு முன் பாவ மன்னிப்பை பெற்றுக்கொள்ள வேண்டும்.

அடுத்த வருடம் ரமழான் வரும் வரை தளபா செய்யாமல், பாவமென்னும் அழுக்கு மூட்டைகளைக் கட்டி வைத்து, புரோகிதர்களிடம் ஒப்படைக்க காத்திருக்கும் மனிதர்களுக்கு மரணம் வந்துவிட்டால் அவர்களின் நிலை பரிதாபமே!

இஸ்லாத்தில் அனுமதிக்காத தளபாச் சொற்கள் அவரவர் மன இஷ்டப்படி இயற்றப்பட்டு சந்தைகளில் விற்பனைக்கு வந்து

நபி (ஸல்) அவர்களின் வாசகங்களை அவமானப்படுத்துவதையும் நாம் கான முடிகிறது.

எனவே “தௌபாக் கிதாபுகள்” ஒரு மனிதனின் பாவத்தை போக்கும் விமோசனப் புத்தகங்கள் அல்ல. தௌபா என்பது நூற்களில் வடிவமைக்கப்பட்டு மீட்டிக் கொள்கின்ற ஒரு விடயமுமல்ல. அது தினமும், அடியாநிடமிருந்து நிகழ வேண்டும்.

நபி (ஸல்) அவர்கள் “அல்லஹும்ம இன்னி அஸ்தி: பிருக்க, வஅதூபு இலைக்க” என்ற வாசகங்களின் ஊடாக இஸ்திபாரை கற்றுத் தருகின்றார்கள். நாம் எந்த அமலைச் செய்தாலும் அதில் நமது உள்ளம் முழுமையாக அல்லாஹ்விடம் ஈடுபாட்டுடன் இருக்க வேண்டும்.

எனவே தௌபாவை ஒரு விழாவாகக் கொண்டாடுவதை நிறுத்தி, அதை ஒரு மகத்தான “இபாதத்”தாகவும், இறைவனின் கருணையை பெற்றுத்தரும் ஓர் அமலாகவும் கருதி, தினமும் கடைபிடித்து வருவோம்.

தௌபா எப்போதும் நம்மை புனிதர்களாக்கும். நமது பாவமென்னும் அழுக்கை சுட்டெரிக்கும். நமது உள்ளங்கள் இறையச்சத்தால் உருகி, விழி நிறைந்து நீரால் ததும்புமெனில், நமது தௌபா வல்ல நாயனிடம் அங்கீகரிக்கப்பட்டு விடுகிறது. இத்தகைய உயர் ஆன்மீகப் பயிற்சியைப் பெற முயற்சிப்போமாக.

தினகரன் 2000-12-18

உள்ளங்களைப் புண்படுத்தமாட்டோம்

முஸ்லிம் என்பவன் யார் என்று நபி (ஸல்) அவர்களிடம் கேட்டபோது “தன் நாவினாலும் கரத்தினாலும் பிறருக்கு நோவினை செய்யாதவனே உண்மையான முஸ்லிம்” என விடை பகர்ந்தார்கள்.

அறிவிப்பவர் அம்ர் இப்னு ஆஸ் (ரழி), புஹாரி, முஸ்லிம்.

“ஒரு முஸ்லிமின் மனதை நோவினை செய்வது அவனை கொலை செய்வதற்கு ஒப்பான செயலாகும். ஒரு சகோதரனை பார்த்து புன்னகை ததும்ப வரவேற்பதும், புன்முறுவலுடன் அவனை சந்திப்பதும் ஒரு ஸதகா (தர்மம்)” என நபி (ஸல்) அவர்கள் கூறினார்கள்.

நாவினால் நோவினை செய்வது என்பது என்ன? அவனை ஏசுவது, இகழ்வது, மனது புண்படும்படி கிண்டல் செய்வது, பரிகாசம் செய்வது, அவனது இயலாமையை சுட்டிக்காட்டி நையாண்டி செய்வது, அவனுக்கு மோசமான பட்டப் பெயர்களை குட்டி மகிழ்வது, அவனது அங்க அவயவங்கள், ஆடைகளை குறித்து கேலி பண்ணுவது போன்ற இன்னோரன் ன விடயங்களைக்குறிப்பிடலாம்.

ஒரு முஸ்லிம் மற்ற முஸ்லிமுக்கு சகோதரனாவான். அவன் பிற முஸ்லிமை மோசடி செய்ய மாட்டான். பொய் சொல்லி ஏமாற்ற மாட்டான். அவனது மானம், சொத்து, இரத்தம் அனைத்தும் ஹராமாக்கப்பட்டுள்ளது.

“எனவே செயல்களிலே மிகக் கெட்ட செயல் சக முஸ்லிமை இழிவு படுத்துவதாகும்” என நபி (ஸல்) அவர்கள் கூறினார்கள்.

(திரிமிதி)

“யார் ஒரு முஸ்லிமுடைய குறைகளை மறைத்து விடுகிறாரோ அவரின் குறைகளை அல்லாஹ் மறுமையில் மறைத்து கண்ணியம் அளிக்கின்றான்” என நபி (ஸல்) அவர்கள் மற்றொரு ஹதீஸில் குறிப்பிடுகின்றார்கள்.

மனிதனை மனிதன் கண்ணியப்படுத்த வேண்டும். அவன் உணர்வுகளை மதித்து அவனுக்கு உரிய சுதந்திரத்தை வழங்க வேண்டும். இதை திருமறைக் குர்ஆன் தெளிவாக குறிப்பிடுகின்றது.

எவர் விசுவாசங் கொண்ட ஆண்களையும், பெண்களையும் அவர்கள் செய்யாத குற்றத்தை செய்ததாகக் கூறித் தொல்லை படுத்துகிறார்களோ அவர்கள் நிச்சயமாக பெரும் அவதூற்றையும் பாவத்தையும் சுமந்து கொள்கின்றனர். (அல்குர்ஆன் 3:58)

“ஒரு முஸ்லிமை ஏசுவது தீய செயலாகும். அவனைக் கொல்வது குப்ராகும்” என நபி (ஸல்) அவர்கள் கூறினார்கள். (புஹாரி)

இஸ்லாம் சக மனிதனின் கண்ணியத்தையும் மானத்தையும் பேணுவதில் அதிக அக்கறை காட்டுகின்ற மார்க்கமாகும். அல் குர்ஆன் கூறுகின்றது.

விசுவாசிகளே சந்தேகங்களிலிருந்து அநேகமாக நீங்கள் விலகிக்கொல்லுங்கள். ஏனெனில் சில விடயங்களை சந்தேகிப்பது பாவமாக இருக்கின்றது. (எவருடைய குற்றத்தையும்) நீங்கள் துருவித்துருவி விசாரித்துக் கொண்டிருக்க வேண்டாம். உங்களில் ஒருவர் மற்றொருவரையும் புறம் பேச வேண்டாம். உங்களில் எவனும் இறந்த சகோதரனுடைய மாமிசத்தை புசிக்க விரும்புவானா? அதனை நீங்கள் வெறுப்பீர்களே (புறம் பேசுவதும் அவ்வாறே, இவ்விடயங்களில்) நீங்கள் அல்லாஹ்வுக்கு பயந்து கொள்ளுங்கள். (அல்குர்ஆன் 49:12)

எனவே இறை ஒரு விசுவாசி ஒரு மனிதன் இல்லாத நேரத்தில் கூட அவனின் மானத்தை போக்கும் வண்ணம் பேசுவது

கிண்டல் செய்வது இறந்தவனுடைய மாமிசத்தைப் புசிப்பதற்கு ஒப்பான செயலென அல்குர்ஆன் கூறுகின்றது.

நீ எவரைப் பற்றியாவது புறம் பேசினால் அதற்குப் பரிகாரம் அவரிடம் மன்னிப்புக் கேட்பதாகும். என நபி (ஸல்) அவர்கள் கூறினார்கள்.

மக்களின் மனம் புண்படும்படி கேலி பேசுவதும், அவர்களின் சுய கௌரவத்தை சீண்டுவதும் இஸ்லாத்தில் வெறுக்கத்தக்க செயல்களாகும்.

“மக்களை சிரிக்க வைப்பதற்காகப் பொய் சொல்பவனுக்கு கேடுதான்” என நபி (ஸல்) அவர்கள் கூறினார்கள்.

(நஸயீ, திர்மிதி)

ஒரு முஸ்லிம் எப்போதும் தனக்கு தேவையில்லாத விடயங்களில் தலையிடாமல் இருப்பது அவனுக்கு மிகச் சிறந்த பண்பாகும்.

“தனக்கு தேவையில்லாதவற்றை (தனக்கு சம்பந்தமில்லாதவற்றை) விட்டு விடுவதே முஸ்லிமுடைய சிறந்த பண்பாகும்” என நபி (ஸல்) அவர்கள் கூறினார்கள்.

அறிவிப்பவர் அபூஹுரைறா (ரழி), திர்மிதி

மேலும் இதைவிட அழகான ஒரு உபதேசத்தின் ஊடே நபி (ஸல்) அவர்கள் ஒரு விடயத்தை தெளிவுபடுத்துகிறார்கள். (ஒரு முஸ்லிமுடைய மானம், கண்ணியம் காக்கப்பட வேண்டும். அவனது மனம் நோக்கக் கூடாது என்பதில் புனித தீனில் இஸ்லாம் எத்துனை கரிசனை கொள்கின்றது.

“இறை நம்பிக்கையாளன் குத்திப் பேசுபவனாகவும், அடிக்கடி சாபமிடுபவனாகவும் இருப்பது இல்லை. மானங்கெட்ட செயல் புரிபவனாகவும் (சண்டையில்) தீய வார்த்தைகள் பேசுபவனாகவும் இருப்பதில்லை” என நபி (ஸல்) அவர்கள் கூறினார்கள்.

மனிதனின் மனதை நோக்கடிக்கும் செயல் எதுவாக இருந்தாலும் அதனை இஸ்லாம் வெறுக்கின்றது. இறந்தவர்களைக் கூட திட்ட வேண்டாம் என்று கட்டளையிடுவதன் மூலம் மனித மகான்மியத்தை இஸ்லாம் அதி உச்ச கட்டமாக பேண விரும்புகின்றது.

“இறந்தவர்களை திட்டாதீர்கள். ஏனெனில் அவர்கள் தங்களின் செய்கையின் பால் சென்றுவிட்டனர்” என நபி (ஸல்) அவர்கள் கூறினார்கள். அறிவிப்பவர் ஆயிஷா (ரழி), புஹாரி

இஸ்லாம் இயம்பும் ஒழுக்க மாண்புகள் தனி மனித மனங்களில் கருணை, அன்பு சுரக்கும் வண்ணம் போதித்திருப்பதை அவதானிக்க முடிகிறது. எனவே மனித மனத்தை நோவினை செய்வது, நிந்திப்பது, அவமானப்படுத்துவது அனைத்தும் இஸ்லாத்தின் பார்வையில் வெறுக்கப்பட்ட செயல்களாகும். இத்தகைய தீய செயற்பாடுகளில் இருந்து விடுபட்டு மனிதர்களின் மனதை குளிர்விப்போமாக.

தினகரன் 17-12-2000

முஸ்லிம் சிறுகதை அறிமுகம்

1885ல் சிறுகதை தமிழுக்கு அறிமுகமாகியது. மேனாட்டிலிருந்து அறிமுகமான சிறுகதை என்ற வடிவம் - மக்களிடையே மிகுந்த வரவேற்பைப் பெற்றது. இலக்கியங்களை செய்யுள்வடிவில் வெளிப்படுத்தும் முறையிலிருந்து மாறுபட்ட வடிவம் கண்ட உரைநடையை மக்கள் அவாவி நின்றனர்.

சிறுகதை, தத்துவம், புராணங்கள் போன்ற அனைத்தும் செய்யுள் வடிவிலேயே சொல்லப்பட்டு வந்தன. செய்யுளிலிருந்து சிறுகதையின் வடிவம் மக்கள் சக்தியாக மாறியது. மனித மனங்களின் நுண்ணிய உணர்வுகளையும் வாழ்வின் உன்னதங்களையும், அவலங்களையும், எரியும் பிரச்சினைகளையும் பரவலாக்கிய வரலாறு சிறுகதைக்கு உண்டு.

18-ம் நூற்றாண்டில் தோன்றிய வீரமாமுனிவரின் “பரமார்த்த குரு” கதை “உரைநடைக்கு” வித்திட்டது எனலாம். அதன் பின் பாரதியார் தாகூரின் சிறுகதைகளை மொழிபெயர்த்தார். தவிர, பாரதியாரும் சில சிறுகதைகளை எழுதினார். பாரதி தொடங்கி வைத்த அடித்தளம் சிறுகதை வரலாற்றில் நல்ல ஆரோக்கிய நிலையை தோற்றுவித்தது.

அதன் பின்னர் வ.வே.சு. அய்யர், மாதவையா, புதுமைபித்தன், கு.ப.ரா., ந.பிச்சமூர்த்தி, பி.எஸ்.ராமையா சி.சு.செல்லப்பா, மௌனி, கல்கி, நாராயண துரைக்கண்ணன், விந்தன், ஜெயகாந்தன் இன்னும் பலர் சிறுகதையின் வளர்ச்சிக்கு அரும்பணியாற்றினர்.

1885 இலிருந்து இன்றுவரை சிறுகதை பல மாற்றங்களை கண்டு வந்துள்ளது. ஒவ்வொருவரும் தனித்துவமான வடிவமைப்பு,

உள்ளடக்கம், மொழிப் பிரயோகங்களை கையாண்டு சிறுதைகளை எழுதி வருகின்றனர் வந்தனர். ஏதாவது ஒரு துரும்பு போதும் சிறுதைக்குரிய “கரு” கிடைத்துவிடும். அதை மொழிக்குள் இறக்கி வைத்து செப்பனிடுவதுதான் சிருஷ்டியின் பணி. தரமான வாசகன் சொல்லப்பட்ட விதத்தினைத்தான் பெரிதும் நயக்கிறான். எனவே படைப்பாளியின் ஆளுமையை நிர்ணயிப்பதில் அவன் கையாளும் உத்தியும், கதைநேர்த்தியும்தான் அவதானிக்கப்படுகிறது.

இஸ்லாமியம் அல்லது முஸ்லிம் தேசம் சார்ந்த படைப்பு என்றால் என்ன? முஸ்லிம் பெயரில் எழுதுபவர்கள் எல்லோரும் இஸ்லாமியப் படைப்பிலக்கியங்களை படைக்கிறார்களா? என்ற பல்வேறு வினாக்கள் எம்முன் எழுகின்றன.

“இஸ்லாமிய சமயத்தை சார்ந்த எழுத்தாளர்களால் இஸ்லாமிய சமயக் கொள்கைகளையும், முஸ்லிம் சமுதாயத்தின் வாழ்க்கை, பண்பாடு பழக்கவழக்கங்களையும் தனித்துவத்துடன் விளக்கும் வகையில் எழுதப்படும் இலக்கியங்களான சிறுகதை, கவிதை, நாடகம், நாவல் அனைத்தும் இஸ்லாமிய தமிழ் படைப்பிலக்கியம்” என்கிறார். டாக்டர் மு. ஹம்ஸா இவர் சென்னைப் பல்கலைக்கழகத்தில் தனது கலாநிதிப் பட்டத்துக்கான ஆய்வாக சமர்ப்பித்த “இஸ்லாமியத் தமிழ் நாவல்களில் இஸ்லாமியம்” என்ற ஆய்வில் குறிப்பிடுகிறார். இதுகாலவரை இச்சூத்திரம்தான் முன்னெடுக்கப்படுகிறது.

எனினும் 1999 நடைபெற்று முடிந்த அகில உலக இஸ்லாமிய தமிழ் இலக்கிய மகாநாட்டில், “இஸ்லாமிய வாழ்வியல் விழுமியங்களை உள்ளடக்கிய முஸ்லிம் கதை மாந்தர்களை பிரதான பாத்திரங்களாகக் கொண்ட இலக்கியங்களையும், அவை முஸ்லிம் அல்லாதாரால் ஆக்கப்பட்டவை என்றாலும் சரி இச்சூத்திர எல்லைக்குள் வைக்கலாம்” என்ற கருத்து வலியுறுத்தப்பட்டது.

இத்தத்துவத்தை அங்கீகரிக்கும்போது முஸ்லிம் எழுத்தாளர்கள் சிலர் இதன் எல்லைக்குள்ளிருந்து ஓங்கட்டப்பட்டு,

முஸ்லிம் அல்லாத எழுத்தாளர் பலர் இதற்குள் உள்வாங்கப்பட வேண்டிய நிர்ப்பந்தம் ஏற்படுகிறது.

சமகாலத்தில் முஸ்லிம் நலன் குறித்து எழுதிவரும் சக்கர வர்த்தி மற்றும் சில புலம்பெயர் எழுத்தாளர்களின் சிறுகதைகள் இஸ்லாமிய இலக்கியத்துள் சேர்த்துக் கொள்ளப்பட வேண்டிய கதைகளாகும். “யுத்தத்தின் இரண்டாம் பாகம்” தொகுதியில் இடம்பெற்றுள்ள சில கதைகளை இங்கு குறிப்பிட்டுச் சொல்லலாம். “காத்தான்குடி பள்ளிவாயல் படுகொலைகளை மையப்படுத்தி அவர் எழுதியதுபோல் முஸ்லிம் எழுத்தாளர்கள் கூட எழுதவில்லை என்பது என் பணிவான கருத்து. இதுபோன்றே வ.ஐ.ச. ஜெயபாலனின் கவிதைகளையும் குறிப்பிடலாம்.

இது முக்கியமான ஒரு விஷயம். முஸ்லிம்களின் இலக்கியத்தை இஸ்லாமிய இலக்கியமாக நோக்குகின்ற தன்மை, அது சார்ந்த மொழிக்கு அதிக அழுத்தம் கொடுக்கும்போதுதான் ஏற்படுகிறது.

முஸ்லிம்களின் பிரயோகத்தில் உள்ள தமிழல்லாத அறுமொழிச் சொற்களும், பிரதேச மொழிவழக்குகளும், முஸ்லிம் அல்லாத எழுத்தாளர்களால் புரிந்து கொள்வது கடினமான விஷயமாகும். அதனால்தான் “முருகையன்” போன்றோருக்கு சோலைக்கிளியின் கவிதைகளைப் புரிந்து கொள்வது கடினமாக இருக்கிறது என்ற விமர்சனம் மேலெழுந்தது. முஸ்லிம்களைப் பொறுத்தவரை இத்தகைய சொற்களும், மொழிவழக்குகளும் இவர்களின் வரலாற்றுடனும், வாழ்வுடனும் பின்னிப் பிணைந்திருப்பவை. இயற்கையான அம்சங்கள் போன்று கூடவருபவை. இந்தச் சொற்களிலிருந்து முஸ்லிம்களைப் பிரிக்க முடியாது.

மேற்கூறிய இலக்கிய கோட்பாடுகளை மையப்படுத்தி எழுத்தாளர்கள் இலக்கியம் படைத்துள்ளார்களா என்ற பரந்த ஆய்வு இன்றின் தேவையாகவுள்ளது.

முதல் முஸ்லிம் சிறுகதையை எழுதியவர் பாரதி என வரலாறு குறிப்பிடுகிறது. 1920-05-22 சுதேச மித்திரனில் “ரயில்வே ஸ்தானம்” என்ற கதையை பாரதிதான் எழுதினார். ஒரு பிரபு (முஸ்லிம்) மூன்று சகோதரிகளை சமகாலத்தில் மணம் புரிந்திருந்தார் என அக்கதையில் குறிப்பிட்டிருந்தார். அக்கதைக்கு ஒரு வாசகர் பலத்த மறுப்புத் தெரிவித்ததையடுத்து பாரதி மனம் வருந்துவதாக குறிப்பிட்டு சுதேச மித்திரனில் தனது வருத்தத்தையும் தெரிவித்திருந்தார்.

1948-க்குப் பின்புதான் முஸ்லிம் எழுத்தாளர்கள் முஸ்லிம் தேசத்தின் பகைப்புலனைக் கருவாகக் கொண்டு சிறுகதைகள் எழுதத் தொடங்கினர். முஸ்லிம் அல்லாத எழுத்தாளர்கள் முஸ்லிம்களின் வாழ்வியலை ஆதாரமாகக் கொண்டு கதை புனைந்தபோது, ஞானபீட பரிசுபெற்ற திரு. அகிலன் அவர்கள் அதை மறுத்துரைத்தார்.

திரு. அகிலன் அவர்களின் மற்றொரு சிந்தனையும் நினைவுக்கு வருகிறது. முஸ்லிம் அல்லாதவரின் வாழ்வை படம்பிடித்து எழுத நிறையப் பேர் இருக்கிறார்கள். இதனை முஸ்லிம் எழுத்தாளர் கவனத்திற் கொண்டு தன் சமூகத்தின் அவலங்களை எழுத்தில் வடிக்க வேண்டும்.

எனவே முஸ்லிம்களின் பண்பாடு, கலை, மதப் பிரயோகச் சொற்களை பிரயோகிக்கும் சந்தர்ப்பங்களை அறிந்து, புனையப்பட்ட இலக்கியங்களை, இஸ்லாமிய தமிழ் இலக்கியம் என்ற வரையறைக்குள் அடக்குகின்ற அதேவேளை, அ. தல்லாதவை, முஸ்லிம்களால் எழுதப்பட்டாலும், அவை புறந்தள்ள வேண்டியவையாகும். உண்மையில் இஸ்லாமிய சிறுகதைக்கும் ஏனைய இலக்கிய முயற்சிகளுக்கும் வித்திட்டது அல்குர்ஆனாகும்.

நவீன இஸ்லாமியச் சிறுகதைகளின் முன்னோடியாக அது கூறும் சில கதைகள் நம்மை வியக்க வைக்கின்றன. “சூரதுல் கஹ்ப்” குகைவாசிகள் - என்ற அத்தியாயத்தில் நெஞ்சறுதியும்,

வீரமும், கொள்கைப் பிடிப்பும் கொண்ட சில இளைஞர்களின் கதையை மிக அற்புதமாக குர்ஆன் சொல்கிறது.

அழிக்கப்பட்ட தோட்டங்கள், அதில் பிரதி பலிக்கும் மனித உணர்வுகள் போன்ற மிக நுணுக்கமான பாத்திரங்கள், செய்நேர்த்தி பிசகாமல் குர்ஆனில் விரவிக் கிடக்கின்றன. சம்பாஷணைகள் கூட தேவையற்ற ஒரு சொல்லேனும் சேர்க்கப்படாது அதிசிறந்த உள்ளடக்கத்துடன் குர்ஆனியக்கதைகள் நவீன சிறுகதைக்கு முன்னோடியாக இருக்கின்றன.

“கதைக்குள் கதை” எனப்படும் உத்தியின் முன்னோடி குர்ஆனாகும். ஒரு பாத்திரத்தை சொல்லிக் கொண்டு வரும்போது பல உபகதைகளையும், சரித்திரங்களையும் அதனுள் உள்ளடக்கிப் பிரதான பாத்திரத்தின் நோக்கை சிதைக்காமலும், இறுக்கத்தை தளர்த்தாமலும், மிக நவீன பாணியை குர்ஆன் கையாண்டிருக்கிறது. “சரித்திரங்கள்” என்ற அத்தியாயத்தில் நவீன சிறுகதைகளின் முன்னோடிக் கதைகள் சிலாகித்து கூறப்பட்டிருப்பது கவனிக்கத்தக்கது.

சிலர் புராணக் கதைகளை நவீனப்படுத்தி, தமிழுக்கு தருவதற்கு பல நூற்றாண்டுகளுக்கு முன், அல்குர்ஆன் இதைச் செய்திருக்கின்றது.

(Post Modernism) பின் நவீனத்துவக் கோட்பாடுகூட, குர்ஆனின் ஊடே பெறப்பட்ட, ஒரு கொள்கையெனில் மிகையல்ல. ஒரு படைப்பை பல்வேறு கோணங்களில் அனுபவித்து அதை மீளவும் நேர்த்தியுடன் சொல்லும் “வடிவம்” குர்ஆன் காட்டிய வடிவமாகும்.

1980-க்குப் பின் முஸ்லிம் எழுத்தாளர்களின் கதை சொல்லும் உத்தி மாறிவருகிறது. முஸ்லிம்களின் கலை, பண்பாட்டு, வாழ்வியல் குணாதிசயங்களை, கருவாகக் கொண்டு, வளர்ச்சி பெற்ற இலக்கிய வடிவம், ஈழப்போர் உக்கிரமடையத் தொடங்கியதிலிருந்து, மாற்றம் பெறுகிறது.

தமிழீழப் போராட்டம் முஸ்லிம்களை இனச்சுத்திகரிப்பு செய்யத் தொடங்கிய பின், முஸ்லிம் எழுத்தாளர்களில் சிலர், குறிப்பாக, இளைய தலைமுறையினர், கரு, உள்ளடக்கம், மொழி போன்றவற்றில் “முஸ்லிம்” என்ற அடையாளத்தை தனித்துவமாகப் பேணி, கதை சொல்லி வருகின்றனர்.

கவிதைகளும் பாடுகின்றனர். “அடையாளம் என்பது செருப்பு மாதிரி, கண்ட இடத்தில் உதறிப்போடும் ஒரு விஷயம் அல்ல. அதை “இருத்தலுக்கான” நெஞ்சறுதி எனலாம்.

இதைத்தான் இன்றைய இளையவர்கள் கள முயற்சியுடன், தனித்துவமாக சிந்தித்து, எழுதத் தொடங்கியுள்ளார்கள். இது தொடர்ந்தும் வலுவூட்டி பேணப்பட வேண்டிய ஓர் அம்சம்.

எனவே, முஸ்லிம் சிறுகதை, அல்லது இஸ்லாமியச் சிறுகதை என்ற வடிவத்தை நமக்குரிய புலமை, அனுபவம் போன்ற திறமைகளை பின்னணியாகக் கொண்டு, செப்பனிட வேண்டிய தேவை நம் முன் விரிந்துள்ளது.

மொழிப் பிரயோகங்களில் மிக அவதானமாக இருக்க வேண்டும். இதனூடே நமது தனித்துவம், சுயம், பண்பாட்டு, கலை, கலாச்சார அம்சங்கள் பேணப்பட வேண்டும்.

அனைத்து முயற்சிகளிலும் 10 வருடம் பிந்தி நிற்கும் நாம் மிக அவதானத்துடன் அவசரமாக முன்னேறவும் வேண்டும். ஓடுகின்றவர்களை நடந்தாவது நமது முயற்சிகள் சென்றடைய வேண்டும்.

எங்கள் தேசம் -2004

அறபாத்தின் பிற நூல்கள்

கவிதைகள்
எரி நெருப்பிலிருந்து
வேட்டைக்குப் பின்

சீறுகதைகள்

நினைந்தமுதல்
ஆண்மரம்


விமர்சனம்

இஸ்லாமும், சர்வமதக் கோட்பாடும்
தப்லீக் அன்றும் இன்றும்
தஃலீம் தொகுப்பு குர்ஆனுக்கு எதிரானதா ?

மொழிப்பெயர்ப்பு

சூபித்துவத்தின் உண்மை நிலை

ISBN : 955-8409-20-0



9789 5584 0920 6

Zuha Publication